

موزون آکاڻين ذريعي جڙيل پهاڪا ۽ چوڻيون

انجنيئر عبدالوهاب سهتو

به اکر

جيڪو تو ماڻهو ملي سو تو پڇي: ”ابا! اهو انجنيئر ڪٿان هت ڪيو اٿي؟ واه جو ڪم پيو ڪري. شاباس اٿس. سنڌي پهاڪن، چوڻين ۽ اصطلاحن کي پهريون دفعو الڳ الڳ ظاهر ڪيو اٿس ۽ هاڻي عام ماڻهوءَ توڙي اسان جي اديب ۾ پهاڪي، چوڻي ۽ اصطلاح جي وچ ۾ تميز پيدا ڪئي اٿس.“

هڪڙي بزرگ منهنجي سامهون کانئس پڇيو: ”سهتا صاحب! اهي پهاڪا ۽ چوڻيون آڻيو ڪٿان ٿا؟ جو ڪينجهر جو جيڪو پرڇو ڪڻ، ان ۾ اوهان جو پهاڪن بابت طويل مضمون موجود آهي.“

جواب ۾ چوڻ لڳس ته: ”اوهان محسوس ڪيو هوندو ته اوهان ويٺي ڳالهائين ۽ مون ويٺي خاموشيءَ سان ٻڌو، ائين هر ماڻهوءَ جي ڳالهه ٻولهي مان ڪجهه نه ڪجهه جهٽي وٺندو آهيان.“

لاڙڪاڻي جو هڪڙو ڊاڪٽر دوست چوندو اٿم: ”ناز! ڪڏهن ٿا وهاب سهتي جا پهاڪا ۽ چوڻيون ختم ٿين ته اسين ڪينجهر ۾ ايڏا طويل مضمون لکون!“ وهاب مونکي ان جو جواب ڏنو: ”ناز! اهو ڪم ايڏو وڏو آهي جو مون واري زندگي پوري ئي نه پوندي، ان لاءِ الائي ڪيتريون زندگيون ڪپن.“

انهن سمورين ڳالهين مان اسين اندازو ڪري سگهون ٿا ته وهاب، پنهنجي ان ڪم کي ڪيترو نه سنجيدگيءَ سان ڪيو آهي جو سنڌي ساهت گهر طرفان ان موضوع تي سندس هيءُ ٽيون ڪتاب آهي ۽ خبر ناهي وٽس اڃا ڪيترا ڪتاب تيار پيا آهن.

وهاب جيڪو خلوص دل ۽ نيڪ نيتيءَ سان اهو ڪم هٿ ۾ ڪيو آهي ۽ ڪنهن جو ٻڌايل هڪ پهاڪو به ضايع ٿيڻ نه ڏنو اٿس ته سنڌ جا ماڻهو به يار جي انهيءَ پورهئي سان پيار ڪرڻ لڳا آهن.

ناز سنائي

حيدرآباد سنڌ

۱۲ جولاءِ ۲۰۰۴

ستاء

به اكر

ستاء

سادا اكر

مقدمو

پهاڪا ۽ چوڻيون؛ پس منظر ۽ ڪارج

مددي ڪتاب

ڏسڻي

سادا اکر

جيئن انساني زندگيءَ جي تاريخ جي ڪهاڻي پراڻي آهي، تيئن پهڪن جي تواريخ به پراڻي آهي. اڄ تائين ڪو به پڪ ۽ وثوق سان چئي نه سگهيو آهي ته انسانن سان آباد هن رنگين دنيا جي سڀني ٻولين منجهان اها ڪهڙي ٻولي آهي، جنهن ۾ پهريون دفعو ڪنهن پهڪو ٻڌو ۽ ٺاهيو؟ ائين ئي هيءُ سوال به اڃا تائين حل طلب آهي ته سنڌي ٻوليءَ ۾ پهريون پهڪو ڪڏهن ٺهيو؟ يا پهريون ڀيرو سنن لفظن تي مشتمل مڪمل يا اڌورو جملو ڪنهن چيو؟ جيڪو معنيٰ ۽ مفهوم جي لحاظ کان ايترو ته ڀرپور هيو جو سڀني انسانن متفق ٿي ان کي پهڪو ڪوٺيو!! يا اهو ايترو وڻندڙ ۽ وزندار هيو، جو سڀني کي وڻيو ۽ باقي پهڪا پنهنجو پاڻ هڪ ٻئي جي پويان ٺهندا ويا. اچرج جهڙي ڳالهه هيءُ آهي ته دنيا جي سڀني قومن جي مختلف اٿڻي ويهڻي ۽ تهذيبي تضاد جي باوجود پهڪا/چوڻيون معنيٰ ۽ مفهوم جي لحاظ کان رڳو هڪجهڙا نه آهن، پر ڄڻ هڪ ٻئي جو نعر البدل آهن، هڪجهڙائي به ايتري جو، هڪ کي لکائي ٻئي کي ڪڍا! ان جو هڪ سبب هيءُ به نظر اچي ٿو ته انساني جبلتون هڪجهڙيون آهن، ڀلي جسماني رنگ ۽ رت جو گروپ مختلف ڇو نه هجي.

ٿوري دير لاءِ ويچار ڪجي ته جيڪڏهن هيءُ وڻندڙ اُڀ/آسمان، ستارن يا انهن جي جهرمر کان سواءِ هجي ها يا مٿس فقط هڪڙو ستارو هجي ها يا اهو چنڊ کان سواءِ هجي ها ته ڪيڏو نه اونداهو، بد-زيبو ۽ اڻ وڻندڙ لڳي ها. ائين پهڪا/محاورا/چوڻيون، ڪنهن به ٻوليءَ جا، آسمان تي چمڪندڙ ۽ جرڪندڙ ستارن سمان آهن. جيڪڏهن ٻوليءَ ۾ پهڪا/چوڻيون نه هجن ته ٻولي ويران، رُڪي، سونهن کانسواءِ، ٻُسي ۽ ٻُٽي هجي ها، جيئن ڪا پري، اُڀرا يا خوبصورت، حسين و جميل عورت زيورن کانسواءِ! ڪنهن به ٻوليءَ ۾ پهڪا، محاورا ۽ چوڻيءَ کي اها حيثيت حاصل هوندي آهي، جيڪا ادب ۾ تشبيهه ۽ استعاري کي هوندي آهي يا پلاءِ ۾ لوڻ/مرچ ۽ مصالحن کي هوندي آهي. جيڪا ڳالهه اينگهه ۽ ڊيگهه ۾ ڪري سگهجي يا سمجهائي سگهجي، تنهن کي پهڪو بن ٿن لفظن ۾ بيان ڪري ٿو، يعني پهڪو/چوڻي لکيت/گفتگوءَ جي ڊيگهه کي ختم ڪري ٿو.

ڪو مڃي يا نه پر هيءُ هڪ حقيقت آهي ته اسان جي سنڌي ٻوليءَ جا پهڪا هيٺئين طبقي سان تعلق رکن ٿا انسانن جي ايجاد آهن. جنهن جو ثبوت هيءُ آهي ته ڪجهه پهڪا/محاورن/چوڻين ۾ مٿانهين طبقي تي، جن ۾ خوشحال، شاهوڪار، سڪيا ستابا ۽ وڏيرا اچي وڃن ٿا، ٿوڪ، ٺٺول، چٽر ۽ طنز ڪيل آهي. انهيءَ وضاحت لاءِ هت ڪجهه مثال ڏجن ٿا.

1. واندو آهين ته وڃ وڏير کي گهر/اوطاق.
2. پالها مل! وڃ سڪئي مل جي گهر.
3. ڪڪڙ ڪوريءَ جو، نانءُ وڏيري جو. (ورجيس)

4. شاهوڪار جو ٿڌ به، ڪستوري.
 5. وڌيڪو ٻار؛ چريو، چور، چچلو يا چلولو.
 6. وڌيڪي ڪڪڙ به، ٿڌ- مڻي. يا وڌيڪي ٻلي به، ٻڌ- مڻي.
 7. جيڏو ناڻو، تيڏي بڪ.
 8. مروان موت، ملوڪان شڪار.
 9. جيستائين سڪيو ڪٽي ساهه، تيستائين غريب جو وڃي پساهه.
 10. ڏاڍي جي نه اڳيان ٿجي نه پٺيان.
 11. شينهن کي ڪير چوندو؛ تنهنجي وات ۾ ڌڀ آهي.
 12. امير گونھ ڪاٺي ته چوندا؛ وٽ (لذت / لست) ٿو وٺي.
 13. شاهوڪارن جو / وياج خورن جو، ناڻو به ويامندو آهي.
 14. ڏاڍي جي لٺ کي، ٻه مٿا.
- اسان جي ٻوليءَ ۾ ڪن پهاڪن/ محاورن ۽ چوڻين جو انساني معاشري يا زندگيءَ سان تعلق آهي. زراعت جي شعبي سان لاڳاپيل پهاڪن/ چوڻين جا مثال هيٺ ڏجن ٿا.
1. لٿي لٻاري ڪُچر/ ڪاهل ٻڌو ڪاٺيو، نه سرنهن نه ڄاڻيو. (پهاڪو)
 2. اهو ڪي ڪجي جو، ٻين ڏاندين هر هلي. (پهاڪو)
 3. گهڻين ڏاندين هر نه هلي، گهڻين رنين گهر نه هلي. (پهاڪو)
 4. خرار مان مٺ ڀرڻ. (اصطلاح)
 5. نموني جي مٺ مان پرڪجي ٿو خرار. (پهاڪو)
 6. ٻئي مٿا وڌيرو ڪٽي ويو. (ڪڙميءَ جو سمورو ان ڪجي وڃڻ). (جملو)
 7. جتي لٽندو لوڪ، اتي سڪندين سنگ لاءِ. (شعري ست)
 8. فقير پنندي هُئين، اجايو لٻاري جا ڏينهن ٿو وڃائن. (جملو)
 9. چونديندي چور، وڃي پيا ڪڪڙين تي.
- گذريل ويهين صديءَ جي پوئين اڌ ۾، زندگيءَ جي هر شعبي اندر ٿيل بي انتها نئين ايجادن ڳوٺن ۽ جهر جهنگ کي شهرن سان ملائي، هڪ عالمي ڳوٺ (Global Village) جوڙي ڇڏيو آهي. پر پهاڪن محاورن ۽ چوڻين ۾ ڪا به ترقي (واڌارو يا نواڻ) ٿي نه سگهي آهي ۽ ساڳيا ئي پهاڪا استعمال ٿي رهيا آهن. 21 فيبروري 1985ع جي رات جو آل انڊيا ريڊيو جي اردو سروس ۾ ”زبان ۾ محاورن کي اهميت“ نالي سان هڪ ادبي مذاڪرو نشر ڪيو ويو هو. جنهن جو ميزبان مسعود هاشمي هيو. ان ۾ شريڪ گفتگو پروفيسر مسعود حسين خان، جناب رشيد حسن خان ۽ ڊاڪٽر امير الله شاهين جهڙا هندستان جا چوٽيءَ جا اديب ۽ لسانيات جا ماهر هيا. ڊاڪٽر امير الله شاهين پڇيل هڪ سوال جي جواب ۾ ٻڌايو هيو: ”تو ميرا به احساس هي ڪه اس وقت جو نسلين هين وه اس پوزيشن مين نهين هي ڪه ڪچ نئي محاورن، ڪچ نئي لفظيات پي دين..... نئي ووڪيبلري يا نيا محاورا نهين آرهه. ڪيون ڪه محاورن سازي ڪسي اديب کي بس ڪي بات نهين هي، به تو عوام دين گي. ليڪن عوام تو ڪسي انتشار سي دوچار هين.

اس لئي انتشار ڪا شڪار هوني ڪي سبب وه ڪسي نئي محوري ڪو جنم ديني سي قاصر هين. تو ميرا به احساس هي ڪه نيا محاورا جو نهين آرها اس ڪي وجه شايد بهي هي.

پروفيسر مسعود حسين خان، ايڊيٽر رسالا ”هم زبان“ شريڪ گفتگو هيو. ڊاڪٽر امين الله شاهين جو حوالو ڏيندي ٻڌايو ته پروفيسر صاحب ڪنهن جڳهه تي لکيو آهي؛ ”لڳي ته ائين ٿو ته جنهن زماني ۾ پهڪا ۽ محاورا ٺاهيا ويا، ان زماني جا ماڻهو اڄوڪي دور جي ماڻهن کان وڌيڪ سياڻا، دور-انديش ۽ پنهنجين ٻولين جا ماهر هيا، جو پهڪا / محاورا جوڙي ٻوليءَ ۾ سونهن ۽ سينگار پيدا ڪيائون. پر اسان وارو نسل ان معاملي ۾ شايد گونگو ۽ ٻوڙو آهي، يا ذهني طور سست، ڪاهل، ٿوٽي، ڏڏ آهي. پاڻ ڪجهه به نه ٿو ڪري رڳو اڳئين زماني ۾ ايجاد ڪيل پهڪن يا محاورن تي پاڙيو وينو آهي.“

سنڌي ٻوليءَ ۾ پهڪن تي پهريون دفعو ڪم گذريل اوڻويهين صديءَ ۽ ويهين صديءَ ۾ ٿيو. پهڪن تي ڪم ڪندڙ عالمن جڏهن پنهنجي ميڙي چونڊي هڪ هنڌ گڏ ڪري ڪتابي صورت ۾ ڇپرائي ته انهن پنهنجي اهڙين محنتن تي نالا ڏاڍا سهڻا، وڻندڙ، مٺا پريا ۽ ڏاڻيڏار رکيا!!

ديوان ڪيولرام سلامت راءِ آڏواڻيءَ 1869ع ۾ سنڌي پهڪن تي مشتمل ڪتاب لکيو ته نالو ڏنائينس ”گلشڪر“ ۽ ڪاڪي پيرومل مهر چند آڏواڻيءَ به پنهنجي گڏ ڪيل محنت يعني پهڪن ۽ اصطلاحن جي مجموعي جو نالو رکيو ”گلڦند“. ورهاڱي کان پوءِ 1956ع ۾ غلام اصغر ونڊير، محاورن جو مجموعو شايع ڪيو ته نالو رکيائين ”ڪٽمنڙا“. گل شڪر، گلڦند ۽ ڪٽمنڙا جهڙا نالا ٻڌڻ سان ئي زبان گلن ۽ مٺاڻ جي ڏاڻقي سان ڀرجي وڃي ٿي ۽ ڪنهن سٺي شيءِ جي ڏاڻقي جو احساس پيدا ٿي وڃي ٿو، جيڪو دل ۽ دماغ کي تر ۽ تازو ڪري ڇڏي ٿو.

پنهنجي ٻوليءَ جي ڄاڻ اسان کي ڪيتري آهي؟ ٻوليءَ جي سونهن، پهڪا / محاورا ۽ چوڻيون آهن. انهن بابت اسين ڪيتري ڄاڻ رکئون ٿا؟ سنڌي ادب ۾ ايم اي ڪرڻ کانپوءِ پي ايڇ ڊي ڪرڻ لاءِ جن دوستن به جتن ڪيا آهن، انهن منجهان ڪهڙن پهڪن / محاورن ۽ چوڻين تي پي ايڇ ڊي ڪئي آهي؟

ماضيءَ جي تاريخ ۾ جڏهن سنڌ بمبئي سان ڳنڍيل هئي، ليئو پايون ٿا ته خبر پوي ٿي ته هڪ يورپين آفيسر، جنهن جي مادري زبان نه سنڌي هئي ۽ نه ئي ان بابت ڪيس پوري ڄاڻ هئي، سو اسان جي سنڌي ٻوليءَ جي هڪ عالم ديوان روچي رام گجو مل ڪرپالاڻيءَ کي اتساهي / آماده ڪري ٿو ته هو سنڌي پهڪا گڏ ڪري ۽ انهن سان نهڪندڙ معنيٰ ۽ مفهوم وارن پهڪن جي لغت تي مشتمل ڪتاب شايع ڪري. ديوان روچي رام گجو مل ڪرپالاڻي، اهڙي عالم ۽ غير تعصبي انسان ۽ يورپي آفيسر بابت پنهنجي ڪتاب

”A hand book of Sindhi Proverbs“ (1892) جي دٻاچي ۾ لکي ٿو :

“The need of hand book of Sindhi proverbs rendered into English..... Contrasted with their English equivalents has been felt and was once prominently brought to notice by a high European Officer desirous of

studying the Sindhi language”

مون لاشعوري زندگيءَ ۾ پهريون ڀيرو پهڪو پنهنجي گهر ۾ والد صاحب جي وٽان ٻڌو. منهنجو والد صاحب عبدالحميد سومرو 1941ع ۾ جڏهن علي ڳڙهه يونيورسٽيءَ مان تعليم پرائي پنهنجي گهر سنڌ ڏانهن موٽيو پئي آيو ته علي ڳڙهه شهر ۾ لڳندڙ سالياني نمائش مان چانهن پيئڻ وارو ڪوپ-بسين جو سيٽ ورتيون آيو هو. پنهنجي شاگرديءَ واري دور ۽ علي ڳڙهه يونيورسٽي جي يادين کي تازو رکڻ خاطر سانڍيل سوکڙيءَ يعني ان تي سيٽ جو وڏو خيال رکڻ لاءِ گهر جي سمورن ڀاتين کي ڏاڍو تاڪيد ڪندو هو. ٽي سيٽ هيو به ڏاڍو خوبصورت ۽ انتهائي نفيس ۽ نازڪ ۽ ڪنهن زود حس انسان جيان تانڪوڙو. هڪ دفعي اسان جي گهر ۾ درياءُ پار وارا مائٽ مهمان ٿي آيل هئا. ڪنهن لاپرواهه مهمان جي بي احتياطيءَ وچان، ڪوپ هٿن مان ڇڏائجي هيٺ ڪري چينهنون چينهنون ٿي ويو ته بابا سائينءَ ڏک وچان امالڪ چيو ته: ”ڏوبيءَ / ڪٽيءَ جي گهران وئي چوو!!“ مون دل ۾ چيو ته: ”ڪوپ اسان جو ڀڄي پيو ۽ ڀڳو به اسان جي مهمان جي هٿان ته ان ۾ ڪپڙن ڌوئڻ واري ماڻهوءَ يعني ڏوبيءَ جو ڇا وڃي؟ ان ۾ ڏوبيءَ جو ڪهڙو قصور؟“ ٻن ٽن ڏينهن کان پوءِ جڏهن مهمان موڪلائي ويا ته بابا سائينءَ کان ”ڪٽيءَ جي گهران وئي چوو“ بابت پڇيم ته پاڻ ٻڌايائون ته: ”ڪٽيءَ / ڏوبيءَ کي گراهڪن جي ڪپڙن لاءِ ڪو به احساس يا خيال نه هوندو آهي ۽ انهن کي پراڻو مال سمجهندو آهي. هو مليل ميرن ڪپڙن کي ڌوئڻ لاءِ ڪاٺ مان ٺهيل ڦرهي تي زور ۽ زور وچان بيدرديءَ سان ستيندو آهي، پوءِ پلي اهو ڪنهن جو بوسڪيءَ يا مليل جو نازڪ ۽ نرم ڪپڙو ڇو نه هجي! ڪٽي/ڏوبِي ڪپڙي کي ڦرهي تي سٽڻ مهل پنهنجي وات مان هر هر رڳو چوو جو آواز ڪڍندو آهي. پراڻو نرم ۽ نازڪ ڪپڙو پلي ڦاٽي ۽ ليڙون ليڙون ٿي ڇو نه وڃي، پر ڏوبِيءَ جي گهران ڇا ويندو؟ سواءِ لفظ چوو جي آواز ڪڍڻ جي!! نقصان ته ڪپڙي جي مالڪ جو ٿيندو. ظاهر آهي ته جنهن جو نقصان ٿيندو، ڏک ۽ تڪليف به ان کي پهچندي، ٻئي کي ڪانه پهچندي!“

1962ع ۾ نئين تعليمي پالسيءَ جي نافذ ٿيڻ کان اڳ درسي ڪتابن ۾ موزون آکاڻين ذريعي جڙيل پهڪن ۽ چوڻين تي مشتمل سبق شامل هوندا هئا. اهڙن درسي ڪتابن ۾ ڳالهه جي ڳالهه به هوندي هئي ۽ شاگردن لاءِ سبق جو سبق به هوندو هو. سڀ کان وڏي ڳالهه ته انهن آکاڻين نما سبقن ۾ صراط المستقيم تي هلڻ لاءِ تاڪيد ڪيل هوندو هو. ٻاراڻن توڙي جوان جماڻ شاگردن لاءِ مخصوص درسي ڪتابن ۾، اهڙين نصيحت آموز آکاڻين تي جڙيل سبقن ڏيڻ جو مقصد به اهوئي هوندو هو ته نئون نسل تعليمي ادارن مان انسان بنجي ٻاهر نڪري ۽ ڪٿي ڪيس اهو مهڻو نه ملي ته: ”اتو ڏئي پڙهيو آهي“ يا ”پڙهيو آهي پر ڪڙهيو ناهي.“ ان زماني جي شاگردن ۽ هاڻي پنجاهه واري عمر کان مٿي چڙهيل ماڻهن کان اهي سبق ڪٿي ۽ ڪيئن وسريا هوندا؟!!! مثال: ”پرائي ڪم ۾ تنگ نه اڙائجي“ واري پهڪي جي پس منظر ۾ ڏنل درسي سبق ۾ هڪ سنت ۽ ساڌو يا ڪنهن الله لوڪ انسان جي ڳالهه لکيل هئي. جنهن ۾ ڏيکاريل هو ته هو پڃري ۾ قيد ۽ بند ٿيل شينهن تي رحم کائي ڪيس آزاد ڪري ٿو ته شينهن ڪيئن ڪيس کائڻ لاءِ اُڀري اچي ٿو ۽

آخر ۾ گدڙ اچي ساڌو/ سنت جي جان ائين بچائي ٿو جو شينهن کي ڪنهن اٽڪل سان
 ٻيهر پيجري ۾ بند ڪري ٿو. يا ”تڪڙ ڪم شيطان جو“ واري پهاڪي تي جوڙيل سبق ۾
 مائيءَ ۽ نور جي ڳالهه لکيل هئي، جنهن ۾ تڪڙ، جلد بازي، عجلت ۽ ابھرائپ کان پاسو
 ڪرڻ جو ڪيڏو نه عمدو مثال ڏئي سمجهايو ويو هو!! اهڙا ڪيترائي مثال ڏجن!!

سڀني ڪلاسن جا درسي ڪتاب اهڙين موزون آکاڻين تي مشتمل سبقن سان ڀريل هوندا
 هئا. سنڌي پرائمري درسي ڪتابن ۾ ”خدا هر هنڌ حاضر ناظر آهي“ جي چوڻيءَ تي جوڙيل
 آکاڻي نما سبق ۾ پير مرد معلم جي ڳالهه لکيل هئي، جيڪا هن ڪتاب ۾ پڻ موجود آهي.
 ان آکاڻيءَ جو مقصد هيو ته هڪ عام انسان (شاگرد) ۾ الله تعاليٰ جي هر هنڌ حاضر و
 ناظر هئڻ جو احساس پيدا ٿئي ۽ ڪو به ڪڏو ڪم ڪرڻ کان اڳ اهو سوچي ڪنبي وڃي
 ته ٻيو ڪو ڏسي يا نه ڏسي پر الله پاڪ ڏسي رهيو آهي. جيڪو ان ڪڏي ۽ گندي ڪم تي
 ناراض ٿيندو. اهو اسان جو تهذيبي ورثو هيو، جنهن کي جدت جي آڙ وٺي هڪ ڌڪ سان
 ختم ڪيو ويو ۽ نواڻ جي محبن اهو چيو ته اهو پراڻو ڪورس آهي، ان ۾ هينئر نواڻ
 اچڻ گهرجي! نواڻ جي نالي ۾ پڙهيل ڪڙهيل انسانن مان انسانيت ۽ ماڻهن منجهان
 ماڻهپو ختم ٿي ويو آهي. حالت اها آهي جو ڪنهن سياڻي درويش انسان جيان ڏينهن ڏني
 جو به چراغ يا بتي ٻاري هڪ انسان کي ڳولھڻو پوي ٿو ته انسان ڪٿي آهي!!!

پهاڪي جو ڪمال هيءُ آهي ته اهو وڏي مفهوم واري ڳالهه کي مختصر ڪرڻ جو گُر
 سيکاري ٿو. پهاڪو عام ۽ نجی ڪچهرين، فيصلن يا نثر توڙي نظم (شاعريءَ) ۾
 استعمال ٿئي ٿو. ڳالهه کي جرڪائي ٿو ۽ منجهس حسن پيدا ڪري ٿو.

منهنجي ننڍپڻ جي دوست ۽ همراز هڪ انسان- دوست، نذير احمد پيرزادي جو والد
 مرحوم خوش محمد پيرزادو، نئون ديري جي معزز شخصيتن منجهان هيو ۽ رٽائرڊ
 پرائمري هيڊ ماستر هيو. هڪ دفعي سندس مزاج پرسي ڪرڻ ويو. پاڻ پنهنجي گهر جي
 اندرئين ڪمري ۾ نهوار واري ڪٽ تي لپتيل هيو. مان جيئن ئي اندر داخل ٿيو ته ٿيڻ
 مون تي نظر پوڻ سان ئي اٿڻ جي ڪوشش ڪيائين پر ڪمزوريءَ ۽ نحيف هئڻ سبب اٿڻ
 کان لاچار ٿي رهيو. مان پاڻ وڏي وڃي مليومانس ته ڳرائڙي پائي چيائين:

”پٽ! سنج مڙئي سان، پر جوين ريءَ جڏا ٿيا!“

دل ۾ چيم ته: ”پهاڪو انساني ڪيفيت جو ڪيڏو نه سٺو ترجمان ٿئي ٿو. سائين خوش
 محمد پيرزادو انسان به ساڳيو ئي آهي ۽ سڀئي عضوا سلامت به اٿس پر انهن عضون ۾
 قوت ناهي، ڪا طاقت ناهي ته اهي بيڪار ٿي پيا اٿس!!“

پهاڪي جا، انساني حالت ۽ ڪيفيت جي ترجمانيءَ جا ڪوڙ مشاهدا ٿيا، جن جو ذڪر ڪرڻ
 ضروري سمجهان ٿو. اسان جي پيڻيوي محمد علي سومرو، سابق هيڊ ماستر گورنمينٽ
 هاءِ اسڪول نئون ديري واري جو هڪ پراڻو واقفڪار هيو، جيڪو ڪنهن زماني ۾ وڏي
 نالي وارو ملهه ٿي گذريو آهي. اهو گاهي به گاهي اسان جي اوطاق ۾ ايندو رهندو هو.
 پوڙهائپ خود وڏي بيماري آهي. اهو ملهه به جواني هلي وڃڻ سبب هٿن ۾ ٿورو وزن به
 ڪٽي نه سگهندو هو ۽ هر هر ڪري پوندو هو. ادا محمد علي سومرو کيس پٽائيندو ۽

چيڙائيندو هو ته هو امالڪ ڀٽائي جي ضرب المثل شعري ست چئي ڏيندو هو.

”جهونا ٿيا جهاج (جهان)، ست نه جهلين سڙهه جي!“

هڪ دفعي منهنجو وڏو چاچو، حاجي در محمد سومرو، نصير آباد ضلعي لاڙڪاڻي ۾ ڊي سي هاءِ اسڪول جو هيڊ ماستر هيو. اسان جي سئوٽ مولا بخش سومري مرحوم جو هڪڙو هم ڪلاسي دوست هيو، جيڪو ڪنهن زميندار جو پٽ هو. زميندارڪو ٻار هئڻ سبب پڙهڻ ۾ ڏڏ هو. تنهن مولا بخش کي چيو: ”پنهنجي والد صاحب کي چئو ته: منهنجو نالو اسڪول مان ڪڍي ڇڏي! ڇو جو مان ڪونه پڙهندم!“ اها خبر جڏهن سندس پيءُ کي پئي ته اهو چاچي سان ملڻ لاءِ اسان جي ڳوٺ آيو ۽ ڏک وڃان چيائين: ”حاجي صاحب! ڏک اهو آهي ته مان ته ڪونه پڙهيم پر منهنجو پٽ به هاڻي ئي **اٺ وانگر پڻتي مٽي بيهي رهيو آهي!** افسوس صد افسوس!“

هڪ دفعي سنڌي ادبي سنگت خيرپور شاخ جو سيڪريٽري تاج سروهي، سندس دوست علي گل ملاح، قدرة الله سومرو ”قدرت“ ۽ مان هڪ ٽيڪسي ڪار ۾ ڪيڏانهن وڃي رهيا هئاسين. واٽ تي ڪار خراب ٿي پئي. پرسان ٿي هڪ رهزن، بدنام، ماڻهن کان آجي، بدمعاش جو بظاهر وڏو خوبصورت بنگلو هيو. سانوڻ جا ڏينهن هيا، اڃ به ڏاڍو ستايو هو، سو پاڻي پيئڻ لاءِ ان جي بنگلي ۾ اندر ويا سين. اندريون منظر ڏاڍو پيانڪ هو. ڇاڪاڻ ته اتي رُڃ ۽ سُڄ، چري عورت جيان وار ڪولي واکا پئي ڪيا. بنگلي ۾ اندر ڪمرا فرنيچر کان خالي هيا ۽ ٻه ٽي چنل ڇڳل موڙا ۽ ٻه ٽي ٻانهون ڀڳل ڪرسيون ورائندي ۾ رکيل هيون. سينواريل دلي مان پاڻي پي ٻاهر نڪتاسين ته سڀني دوستن گڏيل آواز ۾ چيو: واقعي سياڻن ڪيڏو نه سڄ چيو آهي:

”ماريءَ جي گهر، هڏن جو ڍير!“

هر سئو شعر پاڻ ئي پنهنجي سونهن آهي، پر جي ڪو سئو شاعر پنهنجي شعرن جي قالب ۾ پهڪي، اصطلاح، محاورو ۽ چوڻيءَ کي فت ڪري ٿو ته ان سان شعر جو حسن بيٺو ٿي پوي ٿو. جيئن نثر ۾ پهڪو، اصطلاح، محاورو يا چوڻي استعمال ڪرڻ سان نثر وڌيڪ وڻندڙ ۽ پُر اثر ٿئي ٿو، ائين نظم (شاعري) ۾ پهڪو، اصطلاح محاورو ۽ چوڻي استعمال ڪرڻ سان شعر جي علامتي معنيٰ زياده نمايان ٿي دل کي چهي ٿي. اردو ٻوليءَ ۾ مرزا اسدالله خان غالب، امن، ذوق ۽ جوش مليح آباديءَ پنهنجي شاعريءَ ۾ پهڪا ۽ تلميحون وڌيڪ ڪم آندا آهن. اردو نثر ۾ وري ڊپٽي نذير احمد ۽ ڪرشن چندر پنهنجي ناولن ۾ رڳو ممبئيءَ جا محاورا ۽ پهڪا ڏنا آهن، سي به اهڙا جن کي رڳو ممبئيءَ جي مخصوص طبقي سان وابسته افراد ئي سمجهي سگهن ٿا. سنڌي ٻوليءَ جي شاعرن ۾ ڏنڙي جو عارف الموليٰ، نظير ٽکڙائي، استاد بخاري ۽ ٻيا ڪجهه شاعر آهن، جن پنهنجي شعرن ۾ سنڌي ٻوليءَ جا پهڪا، اصطلاح، محاورا ۽ چوڻيون شامل ڪري پنهنجي شاعريءَ جي حسن کي وڌيڪ چمڪايو آهي. ڪجهه مثال هيٺ ڏجن ٿا.

ڪنهن کي زوريءَ شاديءَ لاءِ به مجرائي نه ٿو سگهجي، زوريءَ جي ميندي لڳندي ناهي.

1. تنهنجي ڳالهه ته مڃڻي ناهي،

”زور جي ميندي لڳئي ناهي.“ ----- نظير تڪڙائي

2. زاهد خشڪ سان عشق جون ڳالهيون،

”ري اڳيان رباب“ ڇا چئجي؟!

بي درد سان درد جون ڳالهيون،

انڌي اڳيان ڪتاب ڇا چئجي؟ ----- عارف الموليٰ

اسان سنڌي، ڪنهن جي ڪڏي ڪم کي ڏسي افسوس يا نفرت سان چوندا آهيون؛ **ڪاريءَ**

(نانگ) تي پير اٿس.

ڪر جو ٿر سان وير آ، پيو مڙئي خير آ،

نانگ تي پيو پير آ، پيو مڙئي خير آ ----- استاد بخاري.

ڪمزور، گيدي ۽ بزدل ماڻهو پنهنجي گهر اڳيان بيهي اجايو گوڙ يا ڏاڏر ڪندو آهي ته بي

اختيار ٿي چوندا آهيون؛ ”**پنهنجي ڏر جي اڳيان گدڙ به شير آهي.**“

مند متبئي ئي مزاج هن گهڻا متجي ويا،

ٿي گدڙ پيو شير آ، مڙئي خير آ ----- (بخاري)

وجايل موڙي ۽ چوري ٿيل قيمتي شين مان اڏوگابرو سامان موٽي ملڻ تي يا نالي ماتر

ٽيڙ ٽاڙي ملڻ تي چوندا آهيون؛ ”**ٻڏي ٻيڙيءَ جون هريڙون به چڱيون.**“

هي جُهد جو جهنڊو، جو ڳڙن ۾ ڦڙڪيو،

ڦاٽي ويو سانڍي رکو، ليڙون به چڱيون،

استاد ۾ ڇا دوست بچيو آهي، چيائين؛

”**ٻيڙي جي ٻڏي ته هريڙون به چڱيون.**“ ----- استاد بخاري

اسان جو محقق محترم عبدالوهاب سهتو، لک آفرين ۽ شاباس جي لائق آهي جنهن اسان

جي تهذيب يا وجايل موڙيءَ کي، انگريز شاعر ملٽن وانگر وجايل بهشت کي ڳولهي

ڦولهي هٿ ڪري ۽ هڪ هنڌ جمع ڪري هڙو ڪتاب تيار ڪري اسان جي لوڪ ادب کي

شاهوڪار ڪيو آهي. اسان پڙهيلن وٽان پهڪا، اصطلاح، محاورا ۽ چوڻيون جهڙو املهه

خزانو، هٿن ۾ واريءَ جيان ڪسڪي رهيو آهي. پهڪا، محاورا ۽ چوڻيون ته پري رهيون

پر اسان جو نئون نسل پنهنجي ٻوليءَ جي سونهن کي به ميرو ڪري رهيو آهي. سنڌي

سماج ۾ ڀيڻ توڙي ڀاءُ جي ٿيل رشتي کي پڪو ڪرڻ واري عمل کي مڱڻو چيو ويندو

آهي، پر نئون نسل ڀيڻ ته ڇا پر ڀاءُ جي مڱڻي جو سڌ ٻڌائڻ لاءِ چوي ٿو؛ ”صبحاڻي

منهنجي ڀاءُ جي مڱڻي آهي!“

لفظ مڱڻو مذڪر ۽ مڱڻي مونث!! پر نئين نسل کي ڪابه خبر ڪانهي. پنهنجي شاهڪار

پهاڪن کي ڇڏي بين بولين جا اڻ نهڪندڙ پهڪا ٻڌائڻ ۽ استعمال ڪرڻ تي زور اٿن!!

خبر ناهي ته يونيورسٽين ۾ شعبي سنڌي جي بورڊ آف اسٽڊيز جي ميمبر صاحبان جو

ڌيان هن طرف ڇو نه ٿو وڃي ته هو هڙا ڪتاب ايم اي جي ڪورس ۾ شامل ڪن.

سرڳواسي روچي رام گجو مل ڪرپالاڻيءَ جيڪا اڄ کان هڪ صدي اڳ آس رکي هئي،

تنهن کي اسان جي محقق عبدالوهاب سهتي ساڀيان جو روپ ڏئي ڄڻ سندس آتما کان آسپس ورتي آهي. ديوان روچي رام گجومل ڪرپالاڻيءَ انگريزي پهاڪن سان ٺهڪندڙ ٻن ڀاڱن تي مشتمل سنڌي پهاڪن واري ڪتاب تي ڪم 1892ع ۾ شروع ڪيو هو ۽ سندس اهو ڪتاب سنڌ جي ڪمشنر جي ممبئي واري پريس مان شايع ٿيو هو. ديوان روچي رام گجومل ڪرپالاڻي پنهنجي ڪتاب جي مهاڳ ۾ لکي ٿو:

آئنده (مستقبل ۾) سندس هن بنيادي ڪم کي نظر ۾ رکن ڪو وڏو ڪم (پهاڪن بابت) ترتيب ڏنو ويندو. ديوان روچي رام جو چوڻ آهي:

“I undertook this work in 1892 but owing to press of office work, and sudden illness, my progress has been very slow... It contains only those proverbs which are most common and generally understood.... Nor does it in any way profess to be free from errors. Defective as it is, it may however be found useful by students of Sindhi and may serve as a basis for a more complete work at some future period”.

محترم عبدالوهاب سهتي جو هيءُ شاندار، شاهوڪار ۽ شاهڪار ڪم، ديوان روچي رام گجومل ۽ ٻين عالمن جي پهاڪن تي ٿيل سئو سال پراڻي ڪم جو ڄڻ ته تسلسل آهي ۽ ديوان روچي رام جي ان آس جو پورا ٿو آهي، جنهن جو مٿي ذڪر ڪيو ويو آهي. بقول ديوان روچي رام گجومل جي ته مستقبل ۾ ڪو اهڙو ماڻهو، محقق جي روپ ۾ پيدا ٿيندو، جيڪو سندس ڪم کي بنياد بڻائي وڏو ڪم سر انجام ڏيندو. هتي مان ان لکڻ / چوڻ ۾ ڪوبه وڌاءُ نه ٿو سمجهان ته ديوان روچي رام گجومل جنهن آئنده جي محقق جي آس رکي اشارو ڏنو آهي، اهو ڪو ٻيو نه پر يقيناً عبدالوهاب سهتي ئي آهي.

ننڍي کنڊ جي ورهاڱي کانپوءِ سنڌي ٻوليءَ ۾ پهاڪن تي شايع ٿيندڙ هڪ ڪتاب ۾ پهاڪن جي پس منظر ۾ اهڙيون ڪُل جهڙيون ڳالهيون لکيون ويون آهن، جن جو منهن نه مٿو. جن کي عقل سالم مڃڻ ۽ قبول ڪرڻ لاءِ ڪنهن به دور ۾ تيار ئي ناهي! نامڪن ۽ اڻ ٿيڻ جهڙيون ڳالهيون ”پهاڪن جي پاڙ“ طور ڏنيون ويون آهن، جيڪو ٻيو ڪجهه به نه پر مرتب جو ذهني اختراع (Puerile) لڳن ٿيون ۽ مرتب، پهاڪي ۽ ورجيس ۾ فرق پيدا ڪري يا سمجهي نه سگهيو آهي ۽ ڪوڙ ورجيسون، چوڻيون ۽ اصطلاح، پهاڪن ۾ شمار ڪيا اٿس!! پر اسان جي محقق محترم عبدالوهاب سهتي جي موزون آکاڻين ذريعي جڙيل پهاڪن ۽ چوڻين تي مشتمل هن ڪتاب ۾ پڙهندڙ کي ڪا هڪ آکاڻي به غير موزون نظر ڪانه ايندي. جيڪو مان سمجهان ٿو ته سندس تحقيقي ڪم جو پنهنجو پاڻ ئي ثبوت آهي. آئون محترم عبدالوهاب سهتي جي هن تحقيقي ڪم کي “A THING OF BEAUTY” سمجهان ٿو. حيرت وٺي ٿي، جڏهن سنڌي ٻوليءَ ۾ شايع ٿيل پهاڪن، ورجيسن، محاورن ۽ چوڻين تي مشتمل ڪتابن تي نظر وجهڻ ٿا ته اڪثر مرتب يا ته ساهتي علائقي سان تعلق رکن ٿا يا زمين تي آسمان جي ٽڪڙي لاڙڪاڻي سان. لاڙڪاڻين منجهان شمس الدين تونيه قبر وارو جنهن تازو سائنٽيفڪ ڊڪشنري پڻ ترتيب ڏني آهي، يا مرحوم عبدالڪريم سنڊيلو ۽ محترم عبدالوهاب سهتي شامل آهن. محترم عبدالوهاب سهتي جو اباڻو ڳوٺ ته ڄام نورالله، ڪنڊيارو آهي. جتي پاڻ فقير

محمد بچل سهتي جي گهر ۾ جنم ورتائين ۽ سنڌي محاورن موجب سندس اور به انهيءَ گهر ۾ پوريل آهي، سو به ساهتي علائقي ۾ اچي ٿو. هاڻي لاڙڪاڻي ۾ رهي ٿو ۽ تمام خوشيءَ ۽ ادب-دوستن لاءِ فخر جهڙي ڳالهه آهي ته هاڻي عبدالوهاب سهتي، لاڙڪاڻي ۾ آهي.

محترم عبدالوهاب سهتي کي هيءُ تحقيقي ڪم، سندس والد صاحب چاچي محمد بچل سهتي کان ورثي ۾ مليل آهي، ڇاڪاڻ ته چاچو محمد بچل سهتي، اڻ پڙهيل هئڻ جي باوجود، پنهنجي ڳوٺ ۽ ڀرپاسي وارن ڳوٺن ۾ سياڻو، دوراندیش ۽ سپورنج انسان سمجهيو ۽ مڃيو ويندو هو ۽ هو هر ڳالهه ۾ ڪونه ڪو مثال، ٽوڪو نقل نظير، پهڪو، محاورو يا چوڻي استعمال ضرور ڪندو هو.

هتي هڪ ڳالهه ڪرڻ ضروري سمجهان ٿو ته جيئن انگريزن ۽ ٻين يورپي عالمن پنهنجي ٻولين ۾ فحش ۽ بازاری بوليءَ ۾ استعمال ٿيندڙ پهڪا ۽ محاورن تي مشتمل ڊڪشنريون تيار ڪري ڇپايون آهن، تيئن آءٌ به محترم عبدالوهاب سهتي کي هيءُ صلاح ڏيندڙ ته هن جيئن ته تحقيقي ميدان ۾ پاڻ ملهايو ۽ مڃرايو آهي، ان ڪري مٿس اهو فرض عائد ٿئي ٿو ته هو سنڌي بوليءَ ۾ خاص طور گڏيل مجلسن، اوطاقن، مٿخانن، هوٽلن، بازارين ۽ نجی محفلن ۾ استعمال ٿيندڙ اڳهاڙا ۽ ننگا پهڪا ۽ محاورا به ضرور لکي. ڇاڪاڻ ته سنڌي بوليءَ ۾ سوين اڳهاڙا پهڪا آهن، جن تي ڪنهن به محقق قلم ڪونه کنيو آهي. سنڌي بوليءَ جي هڪ محقق ديوان مرليڌر جيتلي جي هڪ ڪتاب ”سنڌي پهڪا ۽ محاورا“ (لوڪ اپياس) سنڌ ۾ ڇاپو پهريون 1996ع جي صفحي 117 تي فقط ست (7) فحش پهڪا ۽ ورجيسون ڏنيون آهن. هيءُ ڪتاب روشني پبليڪيشن ڪنڊيارو طرفان الڳ شايع ڪيو ويو آهي، جيڪو اصل ۾ سندس پنهنجو ڪشائيءَ جي ڪتاب ”پهڪا ۽ محاورا“ جو مقدمو هيو، جيڪو اصل ڪتاب (انڊين ايڊيشن) ۾ موجود آهي. ديوان مرليڌر جيتلي لکي ٿو:

”سنڌي ۽ ٻين پارتي ٻولين جي انهيءَ پهلوءَ تي علم اللسان جي نقطي نگاهه کان تحقيق ڪرڻ جي گهڻي ضرورت آهي.“ مرليڌر جيتلي جي ڳالهه کي اڳتي وڌائيندي سهتي صاحب کي گذارش ڪبي ته اهڙو مواد سنڌ ۾ ناميارن مشڪرن/مسخرن وٽان حاصل ٿي سگهي ٿو، جن وٽ اهڙي طرز جو وڏو خزانو موجود آهي.

پروفير نذير احمد سومرو

سيڪريٽري ذوالفقار راشدي اڪيڊمي،

نئون ديرو، ضلع لاڙڪاڻو

بتاريخ ۱۵ مئي ۲۰۰۴

انتساب

هيءَ ننڍڙي ڪاوش، محترم نجب الدين
سهڻو صاحب ڏانهن منسوب ڪيان ٿو.

انجنيئر عبدالوهاب سهڻو

مقدمو

لوڪ ادب، عام ماحول ۽ ذهنن مان جنم وٺي، عوامي زبانن ۽ سينن ۾ پلجي، زماني جي گردش ۾ پڪو پختو، صاف شفاف ٿي، وقت جي ورقن تي وڪري، دوام حاصل ڪندو آهي. ان جي گوناگون شاخن منجهان ضرب الامثال به هڪ اهم شاخ آهي. عربيءَ ۾ ان کي مثال ڏيئي سمجھائڻ يا سمجھڻ لاءِ مثال ڏيڻ، سڏبو آهي. ڪنهن ڌڪيءَ ڳالهه يا مسئلي کي سمجھائڻ يا سمجھڻ لاءِ ڪنهن ڏنل / سولي / آسان / سمجھيل شيءِ جو مثال ڏيئي سمجھائڻ کي ضرب المثل چئبو آهي.

ضرب المثل ڳالهين / شين جا ٽي قسم آهن.

1. مثالي ٽوٽڪا يا مثالي ڪهاڻيون.
 2. مثالي جملا: پهاڪا يا چوڻيون.
 3. مثالي فقرا: ورجيسون يا اصطلاح.
- تنهي شاخن بابت هيٺ وضاحت ڏجي ٿي.

1. مثالي ٽوٽڪا يا مثالي ڪهاڻيون

ٻن ٽن سٽن يا هڪ پيراگراف کان وٺي اٺن ڏهن پيراگرافن منجهه بيان ڪيل وارتا، جيڪا مثال جي طور تي بيان ڪئي وڃي، ان کي مثالي ٽوٽڪو يا مثالي ڪهاڻي سڏبو آهي. ڊيگهه سبب ان کي پهاڪو نه سڏبو آهي. جڏهن ته اهڙا لطيفا، ٽوٽڪا، لتڪا، آکاڻيون، ڪهاڻيون ۽ قصا وغيره، جيڪي عام زندگيءَ ۾ ضرب المثل جي صورت اختيار ڪري عوامي ٿي وڃن ٿا، تن کي مثالي ٽوٽڪا يا مثالي ڪهاڻيون سڏبو آهي.

2. مثالي جملا: پهاڪا يا چوڻيون

هڪ مڪمل جملو، جيڪو پنهنجي معنيٰ ۽ مفهوم کي قائم رکندي، مثال جي طور ڪتب اچي ۽ عوام ۾ عام هجي، ان کي مثالي جملو چئبو آهي. مثالي جملي جي زمري ۾، ورجيسي جملو، چوڻي، پهاڪو، قول، بول يا گفتو وغيره اچي ٿا وڃن.

3. مثالي فقرا: ورجيسون ۽ اصطلاح

ٻن يا ٻن کان مٿي لفظن تي مشتمل فقرو يا غير مڪمل جملو، آزاد يا مصدر سان، جملي ۾ استعمال ٿيڻ پڄاڻان پيءُ معنيٰ کي ظاهر ڪري يا مثال طور ڪتب اچي ته ان کي مثالي فقرو (Idiomatic Phrase) سڏبو آهي. مثالي فقري جي زمري ۾، ورجيس، اصطلاح، پتو لفظ، ڪنايو ۽ تشبيهه وغيره اچي وڃن ٿا.

مٿي ڄاڻايل تنهي شاخن منجهان فقط مثالي جملي بابت هتي بحث ڪنداسين. انهيءَ جي زمري ۾ پهاڪا ۽ چوڻيون اچن ٿا. جن جي لغوي معنيٰ ۽ فرق بابت چنڊ چاڻ ڪرڻ به ضروري آهي، جيڪا هيٺ ڏجي ٿي.

چوڻي:

نصیحت آموز، عام مقبول قول، سخن، گفتو جيڪو مڪمل جملو هوندي، ڪنهن ڏاهي، سياڻي، فيلسوف، دانا، دانشور، پيغمبر، وليءَ، شاعر يا اديب ڏانهن منسوب نه هئڻ جي باوجود، عوام جو پنهنجو هجي ۽ منجهس فهم، سمجهه، سوچ، فڪر، دانائيءَ، ڏاهپ، دانش، سياڻپ يا عقل جو نقطو يا رمز سمايل هجي ۽ پنهنجي لفظي يا ظاهري معنيٰ ۾ استعمال ٿئي ته ان کي چوڻي چئبو آهي.

پهاڪو:

اها عام مقبول چوڻي، جيڪا ظاهري معنيٰ ۽ مفهوم کان علاوه ٻيو يا اندريون مفهوم به رکي ته ان کي پهاڪو سڏيو ويندو آهي.

مٿي بيان ڪيل وصفن مان سمجهه ۾ آيو ته پهاڪي ۽ چوڻي ۾ بنيادي فرق فقط، ظاهري معنيٰ ظاهر ڪرڻ ۽ ٻجهي معنيٰ ظاهر ڪرڻ وارو آهي. چوڻي، ظاهري معنيٰ ظاهر ڪندي آهي ۽ پهاڪو ٻي معنيٰ ۾ استعمال ٿي سگهندو آهي. ورنه ٻنهي جي صورت، ساخت، شڪل شبيهه ۽ عوامي پسنديدگي يا مقبوليت عام هڪجهڙي ئي هوندي آهي.

پهاڪن ۽ چوڻين جي ارتقا

پهاڪن يا چوڻين جي ارتقا، ڪيئن، ڪڏهن ۽ ڪهڙي ماحول ۾ ٿي؟ اهي دلچسپ، انوکا ۽ جستجو طلب سوال آهن. گهڻن کوجين، انهيءَ ڏس ۾ رندا روڙيا آهن. ڇو جو سمورن پهاڪن / چوڻين جي ابتدا، ارتقا يا تواريخ بابت معلومات ڪمي ڪرڻ، ڪنن ڪم آهي. ادبي افق تي رونق افروز هزارين پهاڪا / چوڻيون هڪ ماحول، پس-منظر، حالت، طريقي، ذريعي يا واقعي سان وجود پذير نه ٿيا آهن. انهن جي جڙڻ پويان ڪيئي پس-منظر، ذريعا، سبب ۽ ڪارڻ آهن. منجهانئن ڪن بابت هيٺ نشاندهي ڪجي ٿي.

پهاڪن / چوڻين جي جنم جا مکيه ذريعا

1. لوڪ ڪٿائون.
 2. تواريخي شخصيتون، واقعات، حالات ۽ جغرافيائي ماڳ مڪان.
 3. سياڻن جا سخن، قول، گفتا يا نقطا.
 4. انساني جذبات جو رد عمل يا ندائي جملا.
 5. پروليون ۽ ٻول.
 6. ٻولين جو هڪ ٻئي تي اثر ۽ لساني جائزو.
- مذڪوره مڙني ذريعن منجهان، هر هڪ جي وسيلي هزارين پهاڪا / چوڻيون جنم وٺي چڪا آهن. سمورن پهاڪن ۽ چوڻين جي چنڊچاڻ ڪرڻ ممڪن آهي پر تمام مشڪل پڻ. انهن کي فقط يڪجاءِ ڪرڻ سان به ايڏو وڏو ضخيم ڪتاب جڙي پوندو، جيڪو هڪ ماڻهوءَ جي ترتيب ڏيڻ کان زور آهي. بهتر آهي ته مرحليوار، مڙني پهاڪن ۽ چوڻين جي چنڊچاڻ ۽ اڀياس ڪجي.

1-0 لوڪ ڪٿائن ذريعي جڙيل پهاڪا / چوڻيون.

لوڪ ڪٿائن واري ذريعي کي به هيٺين ٽن شاخن ۾ ورهايو ويو آهي.

1-1 سنڌ جا مشهور لوڪ داستان.

سند جي مشهور لوڪ داستانن جهڙوڪ: دودو چنيسر، ليلان چنيسر، مومل راڻو، عمر مارئي، سسئي پنهنون ۽ سهڻي ميهار وغيره، ڪيترن ئي پهڪن / چوڻين کي جنم ڏنو آهي. مثال طور:

- الف- دودو ڌوڙ، چنيسر چائي.
- ب- ويئيءَ وهائيءَ، دودي نانائو آيا.
- ج- عمر نيئي نيئي مارئي نيندو، ٿرئون ته نه ٿيلهنيندو.
- د- اٺ ڪين سسئي.
- ه- ڪيئي ليلائون، چنيسر جي راڄ ۾.
- و- پنيوران جي پڳيون، سي چٽيون.
- ز- ميهار گهڻو ئي چڱو، پر تيو هن پار.
- ح- مومل جي ماڙيءَ کي، چوڌاري چارا. وغيره.

1-2 ٻارن لاءِ وندرائيندڙ يا نصيحت آموز آکاڻين ذريعي جڙيل پهڪا ۽ چوڻيون.

ٻاراڻين آکاڻين يا نصيحت آموز آکاڻين به ڪيترن ئي پهڪن / چوڻين کي جنم ڏنو آهي. مثال طور:

- الف- گدڙ ڍاڪ نه پڄي، آڪي؛ ”تو ڪٿا!“
- ب- اٺ کي گهنڊڻيءَ جو / تاڙيءَ جو، ڪهڙو پئو.
- ج- اجايا پهڪ نه پچائجن.
- د- جو ڪمائي، سو ڪائي. وغيره.

1-3 موزون آکاڻين ذريعي جڙيل پهڪا ۽ چوڻيون.

موزون آکاڻين يا ڪهاڻين به ڪيترن ئي پهڪن / چوڻين کي جنم ڏنو آهي. مثال طور:

- الف- اکين وارا، دنيا ۾ ٿورا آهن.
- ب- پريءَ بيڙيءَ ۾، واڻيو ڳورو.
- ج- ڀلي ڀلي پاڻ آئي، سا به نه ڀلي.
- د- پرائي ڌيءَ / ڌيو تان ڪارڪ به چڱي.
- ه- جاتي پاڻي، تاتي پاڻ / پهر.
- و- دنيا ۾ دود ڪا دود ۽ پاني ڪا پاني آهي.

ز- ڪارا گهڻا پر ڪارنهن ڪنهن ڪنهن جي لهي. وغيره.

اسان جو موضوع فقط، **موزون آکاڻين ذريعي جڙيل پهڪا ۽ چوڻيون** آهي. هتي انهن بابت بحث ڪجي ٿو.

ڪيتريون ئي موزون آکاڻيون، قصا يا ڪهاڻيون روزمره جي زندگيءَ ۾ جنم وٺي يا رونما ٿي، ذهن جي ڪنڊ ۾ جاءِ والاري، زبان-زدن يا عام ٿي، عوام جا پنهنجا / عوامي / مشهور ٿي وڃن ٿا. اڳتي هلي، اهي آکاڻيون، مثال جي طور تي ورجائجنديون رهن ٿيون. ان ورجاءِ سبب، تشهير جي وهڪري مان وهي، سهڻي / سلوڻي پيرايي وارو چوغو ڍڪي،

مثالي ٿي پون ٿيون. فطري طور تي هر انسان کي هر مسئلو، آکاڻي يا ڪهاڻي ذريعي آسانيءَ سان سمجھ ۾ ويهندو آهي. ان ڪري هو منجهن وڌيڪ چاهُ / دلچسپي وٺندو آهي. ورجاءُ، پوءِ پلي من و سلوي جهڙي لذت ۽ پاڪ کاڌي جو چوڻ هجي، دل ڪٽائي ڇڏيندڙ ٿيندو آهي. ان ڪري ڪهاڻيءَ جي ڊيگهه کان بچڻ لاءِ اختصار کي اختيار ڪيو ويندو آهي. نتيجي طور ساڳيو قصو سوس ڪاڻي، قطري ۾ بند قلزم وانگر ٿي پوندو آهي. جنهن کي ان قصي جو ٿڌ يا تات پُرج يا عنوان چئي سگهجي ٿو.

هر شيءِ جي گهڻائي غافل ڪندڙ ۽ ڊيگهه بور ڪندڙ هوندي آهي. ساڳي ساڳي شيءِ هر وقت نه وٺندي آهي. انساني سپاءُ، مٽ مٽ کي پسند ڪندڙ آهي. انهيءَ چرپر يا مٽ مٽ ۾ ئي حياتي آهي. ڇاڪاڻو طبيعت / ذهن کي، نئين سچ نئين شيءِ گهرجي. اها طلب، ٿوري پر مايه-دار چيز سان پوري ٿي سگهي ٿي. اهڙا قصا، ڪهاڻيون يا آکاڻيون، جيڪي پاڻ منجهه فهم، په يا نقطو رکندا هجن ۽ لپٽي پيٽي اختصار جي صورت اختيار ڪري چڪا هجن، سي هر ذي شعور کي پاڻ ڏانهن متوجه ڪن ٿا ۽ ياد رکڻ ۾ پڻ سولا ٿيو پون.

گهڻا پهڪا / چوڻيون، اهڙين آکاڻين ۽ ڪهاڻين مان جنم وٺن ٿا. جڏهن ته ڪن پهڪن / چوڻين جي مفهوم کي چٽو ڪرڻ لاءِ موزون آکاڻيون جوڙيون به وينديون آهن. اهو به ممڪن آهي ته هتي ٻڌايل پس منظر کان علاوه ڪنهن پهڪي / چوڻيءَ جو ڪو ٻيو پس منظر ئي اصل پس منظر هجي.

هاڻي سوال ٿو پيدا ٿئي ته جن موزون آکاڻين / ڪهاڻين مان پهڪا / چوڻيون جڙيا آهن سي ڪهڙيون آهن ۽ ڇو نه لکيون / ياد ڪيون ويون آهن؟ ان جو جواب هيءُ آهي ته اول ڪهاڻي جنم وٺندي آهي، بعد ۾ مناسب لفظن سان سندس عنوان جنم وٺندو آهي، ته جيئن ٿور-اڪرائيءَ سبب دل تي نقش ٿي سگهي. اڳتي هلي، ڪهاڻي / آکاڻي گهڻن ماڻهن کان وسري ويندي آهي ۽ فقط عنوان، پهڪي يا چوڻيءَ طور، عام ذهن تي رهجي ويندو آهي. ڇو جو ڪن ٿو ٿڪن / ڪهاڻين جو ورجاءُ، ڪن حالتن ۾ اُگرو هوندو آهي ۽ ڪن حالتن ۾ وضاحت پيڇڻ ۾ پڻ بچان لڳندي آهي. اهو ٿو ٿڪو يا ڪهاڻي پلي بن تن ستن جي ئي ڇو نه هجي پر تيستائين پهڪو / چوڻي نه ٿو چئي سگهجيستائين منجهس ايڪائي وصف ناهي يا سندس اهو مقرر روپ عوام ۾ دهرايو نه ٿو وڃي.

آکاڻي نه دهرائجڻ جو ٻيو سبب به آهي. ڪي آکاڻيون مٿل السوءِ مان جڙيل هونديون آهن، جنهن ڪري ڪن ماحولن اندر ورجائجڻ ۽ دهرائجڻ ۾ چڱيون نه آڻڻيون آهن. مراد حاصل ڪرڻ خاطر، مختصر عنوان ذريعي انهن ڏانهن اشارو ٿي ڪيو ويندو آهي.

مٿل السوءِ، غليظ مثال مان به عقل وارن کي فهم جو نقطو ملي ويندو آهي. دنيا ۾ ڪابه شيءِ بري هجي يا پلي، اجائي ناهي. منجهانئس ڪونه ڪو فائدو ضرور هوندو آهي. ڪڏهن ڪڏهن به گنديون شيون پاڻ ۾ ملي به هڪ خوبصورت شيءِ ناهي وٺنديون آهن. ان جو ادنيٰ مثال؛ اوڀر جو اڀرڻ ۽ ماڻهوءَ جو پنهنجو جنم آهن. اهل نظر انهن حقيقتن کي ڄاڻندا آهن، جڏهن ته تنگ نظر يا شادي-بدخير ماڻهو، منجهانئس ويڪون ڪيندا آهن ۽ ان

۾ سمایل نقطي مان لاپ حاصل نه ڪندا آهن. کين سوئر جي حرمت ۽ ماءُ جي حرمت ۾ تمیز ڪرڻ به نه ايندي آهي.

مثال السوء کي سمجهڻ لاءِ هيٺ ٻه مثال ڏجن ٿا.

مثال-1 جيڪا عورت، دلڪش وارن يا ڪرڙي اک سبب، سهڻي نظر اچي ٿي سا وارن ڪوڙجڻ يا اک ڪيڻ کانپوءِ بدصورت ٿي پوي ٿي. جڏهن ته ڪوڙيل وار ۽ نڪتل اک، گهڙيءَ لاءِ به کين ٿا وڻن. آخر اها سونهن ڇا ۾ هئي؟

مثال-2 زمين تي گند هارڻ جي باوجود به منجهانئس گل گلزاريون پيدا ٿين ٿا. اها سونهن منجهن ڪٿان آئي؟

ٻن غليظ شين جي هم آهنڪيءَ مان قدرت واري، سونهن کي جنم ڏنو آهي. اها به انساني فطرت آهي ته ساڳيو توتڪو يا آکاڻي ڪير به ورائي ورائي ٻڌڻ پسند نه ڪندو آهي. جڏهن ته ڪنهن ڳالهه کي سمجهڻ يا سمجهائڻ لاءِ ان جي ضرورت پوندي ئي رهندي آهي. انهيءَ سبب ڪري، انهيءَ آکاڻيءَ يا ڪهاڻيءَ جو، مناسب يا موزون لفظن ۾ عنوان مقرر ٿي ويندو آهي، جيڪو اڳتي هلي ضرب المثل / پهاڪو / چوڻي بڻجي پوندو آهي. انهيءَ دوران، پهاڪي لاءِ مقرر ٿيل، هيٺ ڄاڻايل، چارئي خاصيتون انهيءَ ارتقائي دور مان مڪمل ٿي چڪيون هونديون آهن.

1- ٿور-اڪرائي يا ننڍڙو روپ.

2- ويچارن جي گهرائي.

3- سلوٽائي، ظرافت يا اظهار جي نزاکت.

4. لوڪ / عوام ۾ مقبوليت / مشهوري.

جڏهن موزون آکاڻي، پهاڪي پرڪڻ واري ڪسوٽيءَ جي مٿين چئني مرحلن مان ارتقائي منزلون طئي ڪري چڪندي آهي ته اها پهاڪي جو روپ ائين وٺندي آهي، جيئن ڪڙهڻ بعد کير مان مائو ٺهندو آهي.

انهيءَ ڳالهه کي سمجهڻ لاءِ آسان مثال وٺائي فقير جا گفٽا ۽ توتڪا آهن. مثال طور:

الف- پيو سڀ رب جي مرضي، ماني پچائي يا چانور، اما جي مرضي.

ب- دوزخ ۾، هر ڪو باهه هتان کنيو ٿو وڃي.

ج- مهماني ڪپڙن جي آهي. وغيره

مٿي ٻڌايل پهاڪا / چوڻيون، شروع ۾ فقط لطيفي جي صورت ۾ هئا. هن وقت مقرر ڪيل ارتقائي مرحلا طئي ڪري، ضرب المثل جو روپ ڌاري چڪا آهن.

اهڙيون ڪيئي مثالي ۽ موزون آکاڻيون آهن، جن ۾ ويچارن جي گهرائي ۽ سلوٽائي ته آهي پر عوام ۾ مشهور نه ٿيون آهن. تن کي جيڪڏهن ٿور-اڪرائي وارو عنوان ڏيئي، عوام ۾ مشهور ڪجي ته ضرب المثل بنجي پونديون. ان لاءِ به هڪڙو شرط آهي ته کين لوڪ مڃتا به ملي. لوڪ مڃتا نه ملڻ جي صورت ۾ به کين پهاڪو / چوڻي نه سڏبو.

پهاڪي / چوڻيءَ جو جيستائين پس منظر اوجھل آهي، تيستائين منجهس سمایل پھ ۽ استعمال به اوجھل آهي. پھ تڏهن اوجھل يا اجرو ٿيندو، جڏهن پسمنظر جي مختصر جھلڪ

ذهن تي اڪريل هوندي. نشر توڙي نظم ۾ استعمال ٿيل اهڙن جملن مان پوءِ ئي چسَ ايندي.

ان کان علاوه اها ڄاڻ رکڻ به ضروري آهي ته اهي پهڪا، ڪهڙي علائقي يا ماحول ۾ پليا ۽ مشهور ٿيا آهن. ڇو جو جنهن علائقي / ماحول ۾ جنم وٺن ٿا، تنهن ۾ ئي وڌيڪ پسند ڪيا وڃن ٿا ۽ ورجايا وڃن ٿا. منجهن سميل نقطو، اتي جي عوام کي وڌيڪ چتو سمجھ ۾ اچي ٿو. ضروري ناهي ته هڪ علائقي ۾ جڙيل پهڪو ٻئي علائقي ۾ ساڳي پسندگيءَ سان مشهور هجي. علائقائي حساب سان، هر پهڪي / چوڻيءَ جي لفظي ترتيب به ڦريل هوندي آهي. انهيءَ ڪري پهڪي / چوڻيءَ جي آخر ۾ علائقائي نشاندهي پڻ ڪئي وئي آهي.

نموني جي مٿ طور، ڪجهه سوکڙيون، هن ڪتاب هيٺ پيش ڪجن ٿيون.

انجنيئر عبدالوهاب سهتو

موزون آکاڻين ذريعي جڙيل پهڪا ۽ چوڻيون
پس منظر ۽ ڪارج

1. آپ سڪي، جڳ سڪي (هندي، چوڻي)

هڪڙو حجم، بادشاه سلامت جي سنوارت ڪندو هو. پنهنجي ڪمائيءَ مان ڏهاڪو کن مهرون، بچائي پانيءَ ۾ لڪائي رکيون هئائين. بادشاه ڏيهاري ڪانئس حال احوال وٺندو هئو. پڇندو هئس: ”اوستا! ڏي خبر! ملڪ جو ڇا حال آهي؟“

”سائين ملڪ سڪيو ستابو آهي، انصاف جو دور دورو آهي! امن امان لڳو پيو آهي! شينهن ٻڪري هڪ گهاٽ تي ٿا پاڻي پيئن!“ موت ۾ سدائين ائين چونڊو هيو. بادشاه سلامت کي لڪايل مهن بابت ڪنهن سُڌ ڏني، جنهن تي مهرون لڪرائي ڇڏيائينس، حسبِ عادت ڪانئس ٻئي ڏينهن پڇيائين: ”اوستا ڏي خبر! ملڪ جو ڇا حال آهي؟“

”سائين! پينگ لڳي پئي آهي! ملڪ ۾ اهو امن امان نه رهيو آهي! خوشي ئي موڪلائي وئي آهي، هٿ-گس لڳي پئي آهي! ڪو گهر سلامت ناهي! روز ڪاٿ ٿا لڳن! خوشيءَ وارو زمانو ئي هليو ويو!“ حجم ڏڪندڙ هٿن سان جذبات ۾ جواب ڏنو.

خلافِ عادت جواب ٻڌي بادشاه سلامت پڇيس: ”اڙي! ڪاله چيئي ته ملڪ سڪيو ستابو آهي! امن امان آهي! راتوڪي رات ۾ اهو ڦرڪو ڪيئن ڦريو.“

”سائين!“ حقيقت کان آگاه ڪندي ٻڌايائين: ”آپ سڪي، جڳ سڪي.“

مطلب: 1. جيءُ ناخوش، جهان نا خوش.

2. جيءُ خوش، جهان خوش.

3. هر ماڻهو ٻين کي پنهنجي ڪيفيت آهر سمجهندو آهي.

2. آپ ڪمائيءَ ۽ باپ ڪمائيءَ ۾ فرق آهي. (هندي، چوڻي)

هڪڙو اميراڻو ٻار، پئسن وٺڻ ڪانسواءِ، مڪتب ۾ پڙهڻ نه ويندو هئو. اها عادت پئس کي ڏاڍي ڏکي لڳندي هئي، جنهن هڪ ڏينهن، آخوند سان صلاح ڪئي: ”ڇوڪرو بيدرديءَ سان پئسا ڪپائي ٿو، کيس احساس ڏيارڻ گهرجي.“

”روزانو ڏه روپيا، مڪتب جي خرچ لاءِ گهرجن!“ ٻئي ڏينهن آخوند، صاحبزادي کي چيو. ڇوڪري پيءُ کان روزانو ڏهن روپين جي طلب ڪئي. پئس به چار ڏينهن ڏنا، پوءِ اهو چئي بند ڪري ڇڏيائين: ”پاڻ ڪمائي وڃي آخوند کي ڏي.“

اميرزادي اها ڳالهه ماءُ سان ڪئي، جنهن مسئلو حل ڪندي، روزانو کيس ڏه روپيا ڏيڻ شروع ڪيا. آخوند ڏه روپيا وٺي ڇوڪري جي اکين آڏو ڪوه ۾ اڇليندو هو.

هڪ ڏينهن ماڻس گهر ۾ نه هئي ته کيس ڏه روپيا نه مليا. اتوليءَ مان هڪڙي هنڌ مزدوري ڪيائين. اٺ آنا مليس ۽ اچي استاد جي تريءَ تي رکيائين. استاد حسبِ عادت اٺ آنا ڪوه ۾ اڇلايا ته صاحبزادو خلافِ عادت ڪاوڙجي ڳاڙهو ٿي ويو.

”اڳي ڏهن روپين اڇلڻ تي نه ڪاوڙبو هئين، ۽ اڄ اٺ آنا اڇلڻ تي ناراض ٿو ٿين؟ سو ڇو؟“ استاد پڇيس.

”ڏه روپيا، بابا جي ڪمائيءَ جا هئا ۽ اٺ آنا مون ڪمايا آهن!“

”مون اهو انهيءَ لاءِ ڪيو ته جيئن توکي احساس ٿئي ته“ آخوند نصيحت ڪندي چيس؛
”آپ ڪمائيءَ ۽ باپ ڪمائيءَ ۾ فرق آهي.“

مطلب: هر ڪنهن کي، پنهنجيءَ محنت جو ئي قدر ٿيندو آهي.

3. آڏا چوڙا، آڏا پورا، مال ڪوڙا، مراد پورا. (هندي، پهاکو)

هڪڙي مائيءَ کي پنهنجي ٺنهن لاءِ، عاج جون چوڙيون ٺهرائڻيون هيون. عاج جي ڳٽي
ڪٽي چوڙيگر وٽ وئي ۽ روبرو گهڙائڻ ويني.

چوڙيگر، حسبِ عادت، ڳٽيءَ جا چوڙا لاتا. پوءِ ٻانهن جي ماپ سارو، عاج کي گولائيءَ ۾،
اهڙيءَ طرح چيرپائين جو پورو تمام گهڻو نڪتو.

”عاج ته زيان ڪري ڇڏيئي!“ مائي زيان ڏسي رهي نه سگهي ۽ چيائينس؛ ”ايڏو پورو
ڪڍبو آهي؟!“

”آڏا چوڙا، آڏا پورا، مال ڪوڙا، مراد پورا!“ موت ۾ ڪاريگر چيس.

مطلب: 1. مال ڪوڙو هيو، تنهن هوندي به اڌ مال ضايع ڪري، باقي اڌ مان مراد پوري ٿي
آهي.

2. ٻانهيون/ چوڙيون پائڻ، پئسي جو زيان آهي.

4. آفيسر کي، پٽيوالا ئي ڪٽندا آهن. (سرو، پهاکو)

بس اسٽينڊ تي رش هئي. بس آئي ته جاءِ والارڻ هڪڙو پٽيوالو به دانهون ڪندو، ماڻهن
کي پاسا هڻندو مٿي چڙهي آيو.

”پري بابا! صاحب چڙهندو. صاحب اڳيان ويهندو!“ سندس انهيءَ گوڙ سبب گهڻا ماڻهو

دهلجي هتي ويا. پٽيوالي اڳيان سيت اچي والاري. سترهين گريد جو هڪ انجنيئر اڳ ئي

ان سيت تي ويٺو هو. صاحب به پر ۾ اچي ويٺو ته اڳ وينل انجنيئر ڏاڍو محتاط ٿي ويو.

بس جڏهن اڳئين شهر پهتي ته گهورڙيا مٿي چڙهي آيا! پر واري صاحب پڪوڙن واري

کان رڙ ڪري، رپئي جا پڪوڙا ورتا ۽ رومال ۾ ٻڌل ماني ڪڍي کائڻ لڳو. ان کان اڳئين

اسٽاپ تي بس بيٺي ته تڪڙ ۾ لهي، هٿ ڌوئي پاڻيءَ جو گلاس اڌ-گيدو چاڙهي، وري

اچي سيت تي ويٺو ته سندس انهيءَ عمل تي سندس صاحبيءَ وارو رعب انجنيئر جي

دماغ مان نڪري چڪو هئو ۽ يڪدم کانئس پڇيائين؛ ”سائين! توهان کي ڪهڙي

سروس آهي؟“

”ادا! مان مختيار ڪار صاحب جي آفيس ۾ هيڊ منشي آهيان.“

”بلڪل صحيح!“ دل ۾ چوڻ لڳو؛ ”آفيسر کي پٽيوالا ئي ڪٽندا آهن!“

مطلب: پير کي، خليفائي ڪٽندا آهن.

5. اٺ، الائي ڪهڙي پاسي لپي؟ (سنڌ، پهاکو)

ڪنير ۽ گاهيءَ گڏجي، هڪڙو اٺ پاڙي تي ڪيو. اٺ جي هڪڙي پاسي، گاهيءَ گاهه سڻيو

ته ٻئي پاسي، ڪنير پنهنجا ٿانءُ لڏيا.

شهر ويندي، اٺ حسبِ عادت گاهه واري پاسي لوڻا هڻي، گاهه جا مٺيا چڻي پئي کاڌا. اٺ

جي انهيءَ زيان تي، ڪنير ڏاڍو خوش ٿيندو پئي آيو.

ساهي پٽڻ لاءِ، منجهند ڌاران هڪ وڻ هيٺان ڊاٻو ڪيائون. اٺ کي به هڻائي ويهاريائون. ويهڻ بعد اٺ تائون واري پاسي ڏانهن لڏيو ته نڪر جا ڪوڙ ٿانءُ ڀڄي پيا. انهيءَ تي ڪنير کي ڏاڍو ڏک ٿيو.

”ٻين تي ڪلڻ نه گهرجي! خبر ناهي ته خدا ڪهڙيءَ ڳالهه ۾ راضي آهي، اها ته کيس خبر آهي ته“ جت ڪنير کي نصيحت ڪندي چيو: ”اٺ، الائي ڪهڙي پاسي لڏي.“

مطلب: 1. ڏسجي اٺ، الائي ڪهڙي ڪڙيءَ ٿو لڏي.

2. خبر ناهي ته هاڻي ڪنهن جي نقصان جو وارو آهي.

6. اٺ نه رسن، ٻورا رسن. (سنڌ، پهاکو)

هڪڙي جت، هڪڙي واڻي سان، سامان ڍوڻ لاءِ پاڙو طئي ڪيو. ٻورا تمام ڳورا ڀريل هئا. جت لالچ ۾ لتون ڏئي ڀريا هئا. انن جو گلو لڏي، جيئن منزل ڏانهن ڪاهي هلڻ لڳو، تيئن اُٺ مهارون چٽائي، ٻورا ڪيرائي، جهنگ مٺهن ڪري ڀڳا. اها حالت ڏسي واڻي کان رهيو نه ٿيو ۽ جت کي رڙ ڪري چيائين: ”اٺ رٿ ٿا وڃي!!؟ ورائي اچين!“

”اٺ نه رٿا آهن، ٻورا رٿا آهن!“ ڳورن ٻورن ڏي ڏوهه ڏيندي، جت چيو.

مطلب: 1- ڏوهه هڪڙو ڪري ۽ مڙهجي ٻئي تي ته، ان صورت ۾ ائين چيو ويندو آهي.

2- پنڌ پيرن کان نه ڀڄي، لعنت گوڏن تي.

3- مري پنهنجي موت، لک نور شاهه جي ڪندي.

4. ريڊ اڳيئي مرڻي، ٻڌ پيئي بگهاڙ تي.

7. اُئي، ٻه چُئي. (سنڌ، پهاکو)

هڪڙي واپاريءَ، ٻه وٺي ڪارخاني جي اڱڻ تي لاهرائي ڇڏيو هو. ٻه سانڍڻ لاءِ پانڊا هيس، جنهن ڪري اڱڻ تي لنباڻ جو خفو نه پئي ڪيائين. ٻين ڪمن جي ڪري، ٻه پانڊن ۾ سانڍجي نه سگهيو هيس. مٿان سانوڻ جو مينهن به هڪ ڏينهن، اوچتو اچي ڪڙڪيس. ڦڦڙيءَ اچي ورائس. برسات بند ٿي ته وَرَ ڪنجي گهران نڪتو ۽ چڙاپ چڙاپ ڪندو، ڪارخاني جي اڱڻ تي اچي پهتو.

ٻه ڏسي ڏاڍو حيران ٿيو. ٻه ته صحيح سلامت هو، پر گپ چڪ به ڪانه هئي.

”هتي برسات نه پئي آهي ڇا؟“ حيرت مان نوڪر کان پڇيائين.

”پئي هئي!“ نوڪر سندس حيرت کي سمجهندي وضاحت ڪئي. ”اُئي، ٻه چُئي.“

مطلب: 1 برسات پئي، ٻه چُهي ڇڏي.

2. گذريءَ کي ياد نه ڪجي، جا گذري سا چوڪي.

8. آڀڻي گهوٽجي ته نشا ٿيو. (سنڌ، پهاکو)

ڪن موالين، دائري ۾ پنگ گهوٽي پئي پيتي. هڪڙو مسافر موالي به وات وٺيو پئي لنگهيو. لُونجهه تي اهو به لنگهي آيو ۽ چُڪڙي چاڙهڻ لاءِ سوال ڪيائين. بچيل چُڪڙيءَ ۾ جوڳ ۽ پاڻي ملائي، چاڻي گلاس پري ڏنائونس.

چٽي ۽ ٿٽي پاڻيءَ، رنگ ئي نه لاتس.

”يار! هيءَ ته لڳي ئي نه!“ ٿورو نه مڃيندي چوڻ لڳو: ”نشو ئي نه چڙهيو!“

”مفت واري شيء سان نشو نه چڙهندو آهي.“ هڪڙي موالِيءَ اڍنگي ڳالهه جو اڍنگو جواب ڏيندي چيس.

”اڻڻي گهوت ته نشا ٿيوئي!“ ٻئي موالِيءَ، پهرئين جي وٽ وارڻ ڪندي چيو.

مطلب: 1. محنت سان ڪيل ڪم ۾ نشو / سرور / سڪون آهي.

2. پنهنجي، سنهنجي.

3. پنهنجيءَ ۾ هٿ، پرائيءَ ۾ اڪيون.

4. ٻين تي پاڙڻ نه گهرجي.

5. پنهنجي ٻارجي، پنهنجي چاڙهجي.

6. هڏ هلائي، سڪ پائجي.

9. اڄ نه ڏٺو لال، ته سڀاڻي ئي صحيح. (هندي، پهاکو)

هڪڙا موالِي، قلندر جو ميلو ڏسڻ لاءِ ڳوٺان نڪتا. وات تي هڪڙو دائرو / مڪان ڏسي، صلاح ڪيائون: ”دائري تان چلم ڦوڪ پري، پوءِ هلجي ته چڱو.“

دائري ۾ آيا ته چلم جي ٿڌي ڦوڪ بجاءِ، چرس جي ٿڌي مٺي ڦوڪ ڀرڻ لاءِ دل سُڪين. چرس ڪڍي، سلفي پري، وينا سر ڪرڻ. ٻه ٽي سلفيون سر ڪري، ڏير ٿي پيا. اهو ڏينهن اتي ئي گذري وين.

ٻئي ڏينهن به ڏاڍا ڏکاڙا هنيائون. لڱ لڱ آئرجي پين. قلندر ته ويو کانئن وسري. سندن اهڙا حال ڏسي، دائري تي رهندڙ موالين، يادگيري ڏيارڻ لاءِ چين: ”لال تي نه ويندڙ ڇا؟“

”آڄ نه ڏيکيا لال، تو ڪل ڏيکون گا.“ يڪ آواز ٿي چوڻ لڳا.

مطلب: 1- سست ماڻهو، اڄ جو ڪم سڀاڻي تي تاريندو آهي.

2. اڄ جو ڪم، سڀاڻي ته نه تارجي.

3. ترت دان، مها پڇ.

4. اڄ جو ڪم، اڄ ڪجي.

5. ڪل ڪري سو آڄ، آڄ ڪري سو اب.

10. اک ڏئي ڳالهه تي به، ويچار ڪجي. (سنڌ، چوڻي)

هڪڙي نوڪر کي بادشاهه جو بسترو وڇائيندي دل ۾ خيال آيو: ”ڇو نه نرم بستري جو

مزو وٺي ڏسجي!“

سڄي ڏينهن جو ٽڪل هيو. جيئن ئي چادر ٽاڻي، نرم بستري تي لڻيو، تيئن ئي اک

لڳي ويس.

سمهڻ وقت راڻي صاحبہ آئي، کيس بادشاهه سمجهي پاسڙو ڏئي سمهي پئي. گهڙيءَ کانپوءِ، بادشاهه سلامت پاڻ وزير سميت خلوت گاهه ۾ آيو. راڻيءَ کي ٻيلهه ستل ڏسي، باهه ٿي ويو. تلوار ڪڍي، ٻنهي تي وار ڪرڻ وارو هيو جو وزير ٻانهن کان جهلي ورتس: ”جيئنڏا قبل! ابهرو قدم نه کڻڻ گهرجي!“

”اڪين سان ڏسڻ کانپوءِ، ڪهڙو ويچارجي؟“ بادشاهه وزير کي چيو.

تنهن هوندي به وزير کيس پاسي تي ڌڪي ويو.

سندن واڪي تي نوڪر جي اک کلي پئي. پاڻ کي راڻيءَ سان ستل ڏسي ڊجي ويو. ٻُل ڏئي اٿيو ۽ پلنگ تان هٽ وڃي ڦهڪو ڪيائين. ايتري ۾ راڻيءَ جي به اک کلي پئي. يڪدم سندس پيرن تي ڪري پيو ۽ کيس سموري ماجر ڪري ٻڌايائين.

”پاڻ ته مئو هئين، پر مون کي به مارائين ها!“ راڻيءَ ڊب پٽيندي چيس.

ٻنهي جي ماجر ٻڌي، بادشاهه حيرت ۾ پئجي ويو.

”تنهنجي ڳالهه بلڪل صحيح آهي! تڪڙو قدم نه کڻجي.“ بادشاهه وزير کي چيو: ”اک ڏنيءَ ڳالهه تي به ويچار ڪجي!“

مطلب: 1. ڪنن ٻڌيءَ تي ته ويچار ڪجي پر اکين ڏنيءَ تي به ويچار ڪجي.

2. ڪو به قدم تڪڙو ۽ اڀرو نه کڻجي.

11. اک ڏنيءَ ڳالهه لاءِ، ڪهڙو پيڇڻ؟ (سنڌ، چوڻي)

هڪڙي ماڻهوءَ حجم کان وار پئي لهرايا. وارن لهندي، حجم کان پڇيائين: ”وار، اڃا گهڻا آهن ڪن ڪارا؟“

”جيڪي به آهن، سي تنهنجي اڳيان جهوليءَ ۾ پيا پون. اکين سان پيو ڏسين ته به پيو پڇين!“ حجام پنهنجي فيصلي ٻڌائڻ کان لنوائيندي چيس: ”اکين ڏنيءَ ڳالهه لاءِ ڪهڙو پيڇڻ؟“

مطلب: 1- هٿ ڪنگڻ کي ڇا / ڪهڙي آرسي ڏيکاربي؟

2- پڌري ڳالهه لاءِ پڇا / پچر نه ڪبي.

12. اکين وارا، دنيا ۾ ٿورا آهن. (ساهتي، چوڻي)

ٻن دوستن جو پاڻ ۾ بحث ٿي پيو.

”دنيا ۾ انڌا گهڻا آهن!“ هڪڙي جو موقف هئو.

”دنيا ۾ اکين وارا گهڻا آهن!“ ٻئي جو ضد هئو.

”آزمائي ٿا ڏسون ته دنيا ۾ ڪير گهڻا آهن!“ ٽئين سنگتيءَ، بحث مان بيزار ٿيندي، صلاح ڏنن.

صلاح بيٺي ته، ٻه ڄڻا سَر مُجي منجهانن نوڙ وٺيندا ۽ ٽيون ڄڻو، لنڪهندڙن / واٽهڙن کي ڇاڇي، انڌن ۽ سڄن جي فهرست تيار ڪندو.

سَر مُجي، هڪڙي ڇو- واتي تي نوڙ وٺڻ ويٺا.

”ڇا ٿا ڪيو؟“ پهرئين لنڪهندڙ کانئن پڇيو.

”نوڙ ٿا وٺيون!“ پڇندڙ کي جواب ڏئي، سندس وڃڻ کانپوءِ، لسٽ تيار ڪندڙ ڏانهن منهن ڪري چيائون: ”لکيس انڌن جي لسٽ ۾!“

کوڙ ماڻهو لنڪهيا. منجهانن گهڻن ئي ساڳيو سوال پڇيو. انهن سمورن جا نالا، انڌن جي لسٽ ۾ لکيائون.

”نوڙ ٿا وٺيو ڇا؟“ شام ڌاري هڪڙو همراھ لنڪهيو ۽ ائين پڇيائين.

”هائو! نوڙ ٿا وٺيون!“ کيس جواب ڏئي، لسٽ تيار ڪندڙ ڏي مهڙ ڪري چيائون: ”لک سڄن جي لسٽ ۾.“

شام جو ٻئي لستون پيٽيائون. انڌن واري لست تمام ڊگهي هئي. لست تيار ڪندڙ رڙ ڪري چيو: ”اڪين وارا، دنيا ۾ ٿورا آهن!“
مطلب: بري پلي جي تميز ڪندڙ / حياڌاريءَ / سمجھ / عقل وارا دنيا ۾ ٿورا آهن.

13. اڪيين لونگ لڳن، جعفر وسري وڃن. (هندي، پهاڪو)

هڪڙي عورت جي جعفر نالي هڪڙي مرد سان ياري هئي. وقت گذرڻ بعد، ان عورت جي لونگ نالي، ٻئي مرد سان به ڏيڻ ٿي وئي. اک جي پڇڙي اٽڪڻ سان ٻنهي جو پاڻ ۾ قرب وڌي ويو، جنهن ڪري مائيءَ کان اڳيون يار جعفر وسري ويو.
اها خبر جڏهن جعفر کي پئي، تنهن يارڙيءَ ڏانهن ڏوراپو ڏياري موڪليو: ”اڪيين لڳا لونگ، جعفر ويا وسري.“

مطلب: 1- اڳيان ويا وسري، پويان لڳا مصري.

2- نون دوستن آئي، پراڻا وسري وڃن.

14. اميدن تي جهان قائم آهي. (ساهتي، چوڻي)

هڪڙي دڪاندار وٽان، ڳوٺ جو ملان به اوڏر تي سودو ڪڏندو هيو ۽ مڱڻهار به. هڪ دفعي ٻئي گهڻي اوڏر ڪڍي ويا ۽ چڱي وقت تائين نه موٽيائون.
”سائين ايڏي اوڏر ڪٿي اٿو!“ دڪاندار ملان کان پڇيو: ”موٽائڻ جي نيت به اٿو يا؟ رڳو ڪٺ ڪٺان!“

”بلڪل موٽائي!“ ملان آت ڏيندي چيس.

”موٽائيندين وري ڪٿان؟ پگهار تي حساب چڪتو ٿئي نه ٿو! اوڏر ڪيئن لهندي؟“

”ابا! رڳو پگهار آهي ڇا؟“ ملان سمجهائيندي چيس: ”پڳ ڀر به ته آهي!“

”اها پڳ ڀر، ڇا آهي؟“ دڪاندار پڇيس.

”ابا! وڏيرو بيماريءَ جي بستري تي پيو آهي. ڏينهن- ٻن جو مهمان آهي. نيٺ هن جهان مان هر ڪنهن کي هلڻو آهي. نهرائجُ ٿيندو. لٽو ڪپڙو، لٽو پتو، خير خيرات، ختما درود، گنج ٿي ويندا. تنهنجا قرض ته لهي ويندا، هٿائين تون قرضي هوندين.“ ملان لاجواب ڪندي چيس.

هڪ ڏينهن مڱڻهار کان به ساڳيو سوال پڇيائين.

”اوڏر جلد موٽائي!“ مڱڻهار موت ۾ چيس: ”وڏيرو بيماريءَ جي بستري تي پيو آهي! اجهو چاق ٿيو! خوشي ٿيندي، گهور گهاٻور جام پوندي. تنهنجا قرض چپٽين تي لهي ويندا.“

ٻن چئن ڏينهن پڄاڻان، وڏيرو چاق ٿي ويو. خوشي ٿي. دهلاريءَ / مڱڻهار کي گهور جام پئي، دڪاندار جا قرض لاتائين.

”تون قرض نه لاهيندين!“ دڪاندار، سيڌي وٺڻ لاءِ آيل ملان کي، ٽوڪيندي چيو.

”رڪ الله تي! ملان دلداري ڏنس.“

هفتي ٻن بعد وڏيرو وري ڊهي پيو ۽ هلي پيو. ملان کي به ججهو مال مليو. قرض موٽائيندي دڪاندار کي چيائين: ”اميدن تي جهان قائم آهي.“

مطلب: 1- دنيا اميد تي قائم آهي.

2- توکل جا ٻيڙا پار آهن.

15. اڻ هوند ۾ پئسي پلو مهانگو، هوند ۾ رپئي پلو سستو . (ساهتي ، پهاڪا)

هڪڙو همراھ ڳوٺان ڪمائڻ جي نيت سان ڀائٽيو ساڻ ڪري نڪتو. رستي ۾ هڪڙو ميربحر مليس، جنهن پلا پئي ڪپايا. کانئس پلو چڪايائين: ”پلو گهڻين ٿو ڏين؟“
”پائيءَ ۾!“

کيسي ۾ پئسو ڪونه هئس، يڪدم ڳالهه ٺاهيندي چيائين: ”نه ادا! پلا ايڏا مهانگا ڪونه ٿيا آهن. ظلم آهي! پائيءَ ۾ پلو!“
”نصيب وارا وٺي ڪائيندا. سڄن سڪڻن لاءِ ته بلڪل مهانگا آهن. انهن لاءِ پلا نه پر پلي، سا به چڻن جي، پلي آهي!“ ميربحر ٽوڪيندي چيس.

همراھ ڪنڌ هيٺ ڪيون، شهر وڃي نڪتو. جتي چاچي ڀائٽي کي خاصي مزوري ملي.
پندرهن ويهه تاريخون هنيائون. چڱا پئسا ملين.

ڳوٺ موٽندي پلن وارو ميربحر منهن پين. کانئس وري پلا چڪايائون. پلن واري سمجهيو ته وقت وڃائيندا، تنهن ڪري پڄاڻ وارو اگهه ٻڌايائين.

”بابا! اڄ پلو وٺندا سين! ڪجهه لاهو گاهو ڪرا!“

”نه بابا! توهان رڳو چڪائيندا آهيو! وٺندا ناهيو! وٺڻ وارو مهاندو ئي ٿيو. بهرحال سڻو ڳالهه جي هڪ ڳالهه! آخري اگهه!! پلي جو رپيو وٺندم! پڄاءِ پئيو ته وٺو، نه ته دڳ ڪليل اٿو.“

”رپئي ۾ پلو سستو آهي!“ چاچي، روپيو چوڙي، پلو وٺندي چيو.

”چاچا!“ رستي ۾ ڀائٽي چاچي کان پڇيو: ”پائيءَ ۾ پلو نه ورتئي، چيئي: مهانگو آهي. هاڻي رپئي ۾ سستو سجهي ورتئي! سو ڪيئن؟“

”ابا هوند تي هر شيءِ سستي آهي، اڻ هوند ۾ هر شيءِ مهانگي آهي!“ ڀائٽي کي نصيحت ڪندي چيائين: ”اڻ هوند ۾ پئسي پلو مهانگو، هوند ۾ رپئي پلو سستو!“

مطلب: 1- هوند تي، هونگر آهي.

2- پئسن واري لاءِ، هر شيءِ سستي آهي. غريب لاءِ هر شيءِ مهانگي آهي.

16. اهو چوٽ ٿي مري ويو، جيڪو چڻا ڪپائيندو هيو. (وچولو ، پهاڪو)

چوٽ رام نالي، هڪڙو هندو ڀائيندو، مانجهند شهر جو مسڪين رهاڪو هئو. ننڍي هوندي چڻا / ڪُهر ٺاهي ڪپائيندو هيو. پنهنجي ساڪ ويهارڻ لاءِ سٺا چڻا صفائيءَ سترائيءَ سان ٺاهي وڪڻندو هيو، جنهن ڪري کيس پاڳ لڳو ۽ امير ٿي ويو.

امير ٿيڻ بعد، ڪُهر ڪپائڻ ڇڏي ڏنائين ۽ وڏا واپار ڪرڻ لڳو. سندس ڪُهر ڏاڍا مشهور هئا، جيڪي بعد ۾ ماڻهن کي ملڻ بند ٿي ويا.

ماڻهو انهن ڏينهن ۽ ڪُهرن کي ياد ڪري چوندا هئا: ”اهو چوٽ ٿي مري ويو، جيڪو چڻا ڪپائيندو هيو!“

مطلب: اها ڪڪڙي مري وئي، جيڪا سونا آنا ڏيندي هئي.

2. اهي تنيا ئي مري ويا، جيڪي گهٽا بخشائيندا هئا.

3. اهي ويرا ئي ويا، جڏهن جيءَ کي خوشيون ملنديون هيون.

17. ايمان ناهي ته ٿلهائپ به ڪم جي ناهي. (سنڌ، چوڻي)

هڪڙي ڪراڙي، شهر مان وڪر وٺي، ڳوٺ ڏانهن موٽندي رستي ۾ هڪڙي وڻ هيٺان ساھي پٽڻ لاءِ ترسي. مٿي جو بار لاهي هيٺ رکيائين. وڻ جي ڇانءَ ۾ آسائس وٺڻ بعد، پري ڪٽڻ لاءِ اٿي ته ڪٿي نه سگهي. هيڏي هوڏي ڏٺائين ته ڪير به ڪونه هئو. تنهنڪري ڪنهن وانهڙوءَ جو انتظار ڪرڻ لڳي ته جيئن کيس هڙ ڪٽائڻ ۾ مدد ڪرائي.

ڳچ وقت بعد، هڪڙو ٿلهو متارو همراھ اچي اتان لانگهائو ٿيو.

”ابا! ٿلهي همراھ کي سڏي ڪراڙيءَ چيو: ”مون ڪراڙيءَ کي هيءَ هڙ ته ڪٽاءِ!“

ٿلهو مدد لاءِ آيو. پري ڪٽائڻ ڪٽائڻ جي ماڳ، ٿلهائپ سبب موراڳو نوڙي ئي نه سگهيو.

”ماسي!“ بنا نوڙڻ جي ٿلهي چيو: ”مون کان هڙ نه ڪڍندي!“

”ابا!“ ڪراڙيءَ حيران ٿيندي چيس: ”ڏسڻ جو ته ٿلهو ٿنڀرو آھين. باقي هيءَ هڙ تو کان نه ڪڍندي!“

”ماسي!“ ٿلهي وضاحت ڪندي چيس: ”ايمان ناهي ته ٿلهائپ به ڪم جي ناهي.“

مطلب: 1- دل ڪم ڪندي آهي، طاقت نه.

2- تنگ ڀڳو ڪم ڪري، ٻانهن ڀڳو ڪم ڪري، دل ڀڳو نه ڪري.

18. باپ ڪمائيءَ ۽ آپ ڪمائيءَ، سنڌو آهي. (هندي، چوڻي)

هڪڙي نوجوان، ريشمي رومال سان پراڻو ۽ ڦاٽل بوت پئي اگهيو ته هڪڙي دوست عجب مان پڇيس: ”اوچي رومال جو اهو قدر آهي، جو ان سان ڪنڊ ۽ ميرا نوڀر پيا اُگهجن!“

”هيءُ بوت، مون محنت مزدور ڪري، بڪون کائي، پاڇي ڪيل پئسن مان ورتو آهي! ان جو خيال ته مون کي ئي ڪرڻو آهي نه!؟“ نوجوان، بوت اگهڻ جو جواز پيش ڪيو.

”رومال به ته تنهنجو آهي! ان جو به ته توکي ئي خيال رکڻو آهي! ان سان گندا لِٽر اگهڻ، ڪٿان جي عقلمندي آهي!“

”بيشڪ! رومال منهنجو آهي!“ نوجوان وضاحت ڪندي ٻڌايس: ”پر ورتل ته بابي جي ڪمائيءَ مان آهي!“

”تنهن ڪري تو وٽ انهيءَ جو قدر گهٽ آهي، هونئن به.....“ دوست چتر ڪندي چيس: ”باپ ڪمائيءَ ۽ آپ ڪمائيءَ، سنڌو آهي!“

مطلب: 1- هڏ هڻي ڪمائڻ سان هر شيءِ جو قدر ٿئي ٿو.

پيٽيو: آپ ڪمائيءَ ۽ باپ ڪمائيءَ ۾ فرق آهي.

19. بک نه پڇي ڳنڌڻ، نند نه پڇي اوچڻ. (سنڌ، چوڻي)

هڪڙي الله لوڪ درويش جي پنڊاري ۾ روٽيون پڇي تيار ٿيون. غربت سبب، ڳنڌڻ / ٻوڙ جو بندوبست نه ڪري سگهيو. هڪڙي بالڪي رُڪي ماني کائڻ کان انڪار ڪيس. ان تي خدمتگار بالڪن کي درويش چيو: ”هن جي ماني سانڍي رکو! بک لڳندس ته پاڻهڻي

ڪائيندو!“

ويلو ٿرڻ بعد، ٻالڪي کي اچي بک ستايو. مانيءَ لاءِ ٻاڏائڻ لڳو. ٻالڪن ته ٻڌس ئي نه! وڏي رنجھ ڪنجهه بعد ساڳي رکيل ماني آڻي ٻوٽ واري هنيائونس، جيڪا بنا چون چرا جي رهڙي ويو.

اهو لقاءُ ڏسي، درويش چيو: ”بک نه پڇي ڳنڌڻ، ننڊ نه پڇي اوچڻ!“

مطلب: 1- بڪئي کي بصر سان روٽي رکيائي، سيري کان سواد ۾ ڏيڍي سوائي.

2- بڪئي کي، بٺ به ڏور.

3- بڪئي جون اکيون، چلهه ۾.

4- بک وچان، اوگهڙ ياد ئي نه.

20. بڪي چڪي چيو: ”بقال ڪرا! يا بقال جي زال ڪرا!“ (سرو، پهاڪو)

جابلو علائقي جو هڪڙو همراھ، جبل کان لٿو ۽ سنڌ جي هڪڙي شهر ۾ هڪڙي هندو دڪاندار/ بقال وٽ اچي عارضي طور مزدوريءَ تي بيٺو. دڪاندار وٽ روزانو، گهران پاڻڙ پوريون پڇي اينديون هيون، جن کي ڏسي هن جو وات به پاڻي پيو ٿيندو هيو.

واڻيو به انهيءَ ڳالهه کي تاڙي ويو. هڪ ڏينهن ماني کائڻ بعد، ڪجهه پاڻڙ پوريون ۽ ٻوڙ پلاءِ بچي پيس. اوڀر اڇلائڻ بدران، کيس کائڻ لاءِ ڏنائين. جابلو همراھ سڻيا ۽ نرم نرم کاڌا کاڌا ته دل هڙي پيس.

روزانو واڻيي جي گهران، ماني وٺڻ ويندو هيو. واڻيي جي زال کي لٽن ڪپڙن ۾ اچو اجرو ڏسي به پيو دل ۾ هرڪندو هيو.

”يا الله!“ اوڀر کائي، دل ۾ شڪراني طور چوندو هيو: ”بخال ڪرا! يا بخال جي زال ڪرا!“

مطلب: 1- چريي چڪي ڏٺو، چي: ”ڳڙ!“

2- جيڪي هتي هرن ٿا، سي هتي ڪين مڙن ٿا.

3- چريي چڪي ڏٺو، چي: ”هلندي ڪا تنڊي!“

4- چريءَ چڪي ڏٺو، چي: ”هل ڪالھوڪي هنڌ!“

21. بگهڙ ڏسڻ کانپوءِ، قاضي ته چيلي کي ڇڏي پر چيلو قاضيءَ کي نه ڇڏي. (ساهتي، پهاڪو)

هڪڙو قاضي، هڪڙي ڳوٺ ۾ فيصلي ڪرڻ لاءِ ويو. واپسيءَ تي کيس تحفي ۾ هڪڙو چيلو مليو، جيڪو ڊڊي / گهوڙي تي ساڻ ڪنيو، رات ڌاري جهنگ مان پئي آيو ته هڪڙو بگهڙ ويجهو پوندو پئي ويس. آخر چيلي مان ڪڍي هٿ ڪڍيائين.

چيلي کي به ساهه پيارو هو. بگهڙ جي پَو کان ڊڊي سنئين ڊوڙڻ لڳو. هاڻي ته بگهڙ جو خطرو، تهائين وڌي ويو. اها حالت ڏسي قاضي پنهنجي منهن چوڻ لڳو: ”قاضي ته چيلي کي ڇڏي، پر چيلو به قاضيءَ کي ڇڏي نه!“

مطلب: 1- الله ته ڏئي پر الاهڙي به سهي نه!

2- الله ڏيوئي، ميان ڏيوئي، صحبت خان نه ڏيوئي.

- 3- جنُ ته جَنِيءَ کي ڇڏي، پر جَنِي جَن کي نه ڇڏي.
4- قاسطن کانپوءِ، پناڻ ته ڪمبل کي ڇڏي پر ڪمبل پناڻ کي نه ڇڏي.

22. پاليتو، نه ماليتو. (هندي/چوڻي)

هڪڙي عيالدار کان هڪڙو پاڙيسري اوڌر گهرڻ آيو ته کيس ٺپ جواب ڏنائين.
”هيءُ اشراف ماڻهو آهي! ضرورت هوندس، تنهن ڪري تو وٽ لنگهي آيو آهي.“ اتي ويٺل ٻئي پاڙيسريءَ ڀارت ڪندي چيس: ”اوڌر ڏئينس ته وڃي مهل ڪري!“
”ادا اهو دنيا جو وهنوار آهي. اڄ مان ڏيندم ته سپاڻي ٻيو ڪير به مون کي ڏيندو. پر ڳالهه هيءُ آهي ته مون وٽ واڌارو پئسو آهي ڪونه.“ عيالدار چيو.
”انهيءَ ڳالهه تي ڪير ڪونه وسهندو!“
”ادا! ڪو سادو آهين. ننڍي ڳالهه نٿو سمجهين!“ کيس يقين ڏياريندي چيائين: ”پاليتو، نه ماليتو.“

- مطلب: 1- سرڻ جي آڪيري ۾، ماس ڪٿان ايندو؟
2- جيڏا ڏوتا، تيڏا ٻوتا.
3- ايندو سڀ ڪو ڏسي، ويندو ڪوئي نه ڏسي.
4- ماريءَ جي گهر، هڏن جو ڏير.
5- عيالدار، مالدار نه هوندو.
6- گهڻي ڪاٺ وارن وٽ، بچت ڪين ٿي ٿئي.

23. ٻڏيءَ ٻيڙي جون، هريڙون به پليون. (سنڌ، پهاکو)

سامان سان پريل ٻيڙي، هڪڙي پتڻ کان ٻئي تي پُور ڪنيو پئي وئي، جو واٽ تي طوفان سبب اونڌي ٿي پئي. ماڻهو ته جيئن تيئن بچيا پر سامان درياھ داخل ٿي ويو. هريڙن جي هڪڙي پوري پئي تري، جيڪا ناڪو صحيح سلامت ٻاهر ڪڍي آيو.
”ٻڏيءَ ٻيڙيءَ جون، هريڙون به پليون.“ پوري ڏسي مالڪ چيو.
مطلب: 1- ٻڏيءَ ٻيڙيءَ جو لوه / لوڻ به ڪار.
2- ٻڏيءَ ٻيڙيءَ جو هريو به ڪار.
3- سڙندڙ گهر جون چڪي ڪڍيل پٽيون به ڪار.
4- نه ملڻ واري جاءِ تان ڪجهه ملي ته غنيمت.

24. ٻن ٻيڙن ۾ جيڪو چڙهي، ڇڏا تنهن جا چيرجن. (هندي، پهاکو)

هڪڙي شهزادي، درياءَ جي سِير تي نڪتي. ٻيڙين جي سفر، کيس ڏاڍو مزو ڏنو.
”هڪ ٻيڙيءَ تي چڙهڻ ۾ ايندو مزو آهي ته ٻن تي چڙهڻ ۾ اڃا وڌيڪ مزو هوندو.“ دل ۾ خيال ايندي، خواهش پوري ٿيڻ جو اظهار فرمايائين.
ميربحرن کي تعميل لاءِ حڪم ٿي ويو. حڪم جا بنڊا بنا چون چانءِ جي ٻه ٻيڙيون پاڻ ۾ سلهاڙي آيا. هڪ پير هڪ ٻيڙيءَ ۾ ته ٻيو ٻيءَ ۾ رکي، شهزادي صاحب هلڻ لاءِ حڪم ڏنو. ٻيڙيون وڃ سِير تي پهتيون ته چولين سبب هڪ ٻئي کان وڌيڪيون پئي ٿيون، جنهن سبب شهزادي صاحب کي ڪافي تڪليف پئي پهتي. ٻيڙيون يڪدم پتڻ تي

موترائيين.

- ”ٻن ٻيڙين جي سفر جو مزو ڪيئن هئو؟“ هڪڙي سهيليءَ کانئس پڇيو.
- ”ٻن ٻيڙين ۾ جيڪو چڙهي، ڇڏا تنهن جا چيرجن.“ تجربي جي بنياد تي شهزاديءَ ٻڌايس.
- مطلب: 1- جيڪو گهڙي جي لالچ ڪندو، سو تڪليف وڌي ڏسندو.
- 2- جيڪو هڪ وقت گهڻن ڪمن ۾ هٿ وجهندو، سو جوڪي / چيهي / ٽوٽي ۾ پوندو.
- 3- ٻه گدرا، مٺ ۾ ڪين ايندا آهن.

25. ٻن جوين جو وڙ، تنهن جو جيئري ئي جهنم ۾ گهر. (سنڌ، چوڻي)

هڪڙي همراھ کي ٻه زالون هيون. ننڍيءَ لاءِ ماڙيءَ تي ۽ وڏيءَ لاءِ هيٺ رهڻ جو بندوبست ڪيو هئائين. هڪڙي رات هڪڙيءَ وٽ ته ٻيءَ رات ٻيءَ وٽ ترسندو هيو.

هڪ رات ٻئي ڳوٺ ۾ ڪم سانگي هليو ويو. اها رات وڏيءَ گهرواريءَ جي حصي جي هئي.

هڪڙي چور کي به خبر پئي ته اڄ رات گهر ڏٺي يا مرد ماڻهو گهر ۾ ڪونهي. چوريءَ لاءِ ڀلو موقعو آهي. هٿان نه وڃائڻ گهرجي.

چور به رات جو پير پير ۾ ڏٺي اچي گهر ۾ گهڙيو. سمجهيائين: هيٺ ماڻهو هوندا، ڪڙڪي تي اٿي پوندا. مٿي ڪير نه ڏسندو ۽ چوري ڪرڻ سهنجي رهندي. دل ۾ اها ڳالهه تلي، ڏاڪڻ تي چپ هڻي چڙهڻ لڳو ته وڏيءَ زال کي سنڀال ٿي وئي. ان وري پنهنجي دل ۾ سمجهيو: ”لاشڪ مڙسر رات جو ئي موٽيو آهي. مون ڪراڙيءَ وٽ ترسڻ کان هن نوجوانڙيءَ ڏي پڳو ٿو وڃي.“

پنهنجو حق اڪين سامهون هٿان ويندي سهي نه سگهي. ٽپ ڏئي ڪٽ تان اٿي ۽ وڃي جنگهن ۾ پڪ وڌائينس.

مڃاڻ ان قت ننڍيءَ زال کي به جاڳ ٿي پئي، تنهن سمجهيو ته: ”پهاڄ پئي مٿي ايندڙ مڙس کي هيٺ ڇڪي، ڇو نه مان کيس مٿي ڇڪي وٺان.“ اهو سوچي چور کي مڙس سمجهي، ڳچيءَ ۾ پاڪر وجهي مٿي ڇڪڻ لڳي.

چور ماڻهو اڳي ئي پاڙي، ويتر جو به پاڪر پيس ته تهائين سست ٿي پيو. هاڻي هيٺين هيٺ ڇڪڻ تي ته مٿين مٿي. وچ ۾ چور جو ڪيڪروٽ پئي پيو. صبح تائين وچ تي تنگيو رهيو. صبح جي روشنيءَ ۾ ٻنهي زالن کيس سڃاڻي، ڪڍي چور چور ڪئي. ماڻهو مڙي ويا. لت ڏئي ڪڍي چور کي ٻڌائون.

”چوريءَ جي ارادي سان آيو هيس!“ ثقا ٿوڦيءَ تي چور سڄي ڪئي.

”پوءِ توکي ڪهڙي سزا ڏيون؟“ ماڻهن پڇيس.

”اصل سزا ته سڄي رات ڪاٽي اٿم! تنهن هوندي به جيڪا ڏيڻ چاهيو سا قبوليندم پر هڪڙي سزا نه ڏجو!“ چور مشروط سزا قبوليندي چيو: ”ٻن جوين سان نه پرڻائجو.“

”ڇو؟“ ميڙ مان هڪڙي پڇيس.

”ٻه-جوئي جي بدران هڪ رات ۾ ايترو لوڙيو اٿم. اصل مالڪ سان ته الائي ڪهڙي جن هوندي.“ وضاحت ڪندي چوڻ لڳو: ”ٻن جوين جو وڙ، تنهن جو جيئري ئي جهنم ۾ گهر.“

مطلب: 1- ٻه جوئي سان، ٽيه ئي روز تمجهڻ آهي.

2- زال زحمت، ٻار ٻرو، وس پڄئي ته گهر چڙو.

26. ٻني سائي جي سائي، گاهي بکئي جو بکيو. (سرو، پهاڪو)

هڪڙي هاريءَ گاه جو ٻارو کن پوڪيو هيو. جنهن مان روزانو هڪڙو گاهي، چوريءَ گاه ڪري ويندو هئس. ڏاڍا پيرا کنياين، پر چورُ رخ نه چڙهيس. پر واري هاريءَ کي دانهن ڏنائين. جنهن سر زمين ڏسي چيس؛ ”بيشڪ! گاهي گاه ڪري ويو آهي. پر انهن جاين تي گاه ويتر زور ڏئي ڦٽو آهي. ڪير ڪنهن جو نصيب کائي نٿو سگهي.“ اڃا آت ڏيندي چيائينس؛ ”ٻني سائي جي سائي، گاهي بکئي جو بکيو.“

مطلب: 1- چوري ڪندڙ سدائين سڄو، پاڳيو سدائين ساڻو.

2- پاڳين جا پانڊا، سدائين ڀرپور.

3- باه جو سڙيو، چور جو ڦريو، بيماريءَ جو ستايل، سدائين تڪليف ۾ نٿا رهن.

4- ڏٺ نه کٽو، ڏوٽي کٽا.

5- زمين سدائين اناج ڏئي پئي. مٿس پلجندڙن وٽ، حرص اڻ کٽ ۽ بک اڻ مٽ آهي.

27. ٻيلي کي باه لڳي، راکن پڪاريو، ٻارهن مهيني ورندي آئي؛ ”وسائي ڇڏيو!“

(سرو، پهاڪو)

چاليهي جي مند ۾ ڪچي جي علائقي ۾ هڪڙي ٻيلي کي باه لڳي، جيڪا تيزيءَ سان سڄي ٻيلي کي وڪوڙي وئي. باه وسائڻ، راکن جي بس جي بات نه هئي. ان ڪري ويچارا، مٿين صاحب ڏانهن پڳا ته جيئن اهي باه وسائڻ لاءِ ترت قدم کڻن.

ترت عملدارن وٽ ايترا وسائل نه هئا. انهن رپورٽ ڪي اڃا اڳيرو ڌڪو ڏئي ڇڏيو. ڪاغذي گهوڙا مٿي تائين ڊوڙڻ لڳا. رپورٽون مٿي ويون، وري موٽي هيٺ پهتيون ته ٻارنهن مهينا کن لڳي ويس. هيٺ پهتل حڪمنامي ۾ لکيل هيو؛ ”باه وسائي ڇڏيو!“

مطلب: غير ضروري ڪاغذي ڪاروائيءَ سبب، نفعي بجاءِ نقصان پوي ٿو.

28. ٻين سان ڀلي ڀڄ ڪجي پر استادن سان نه ڪجي. (هندي، چوڻي/پهاڪو)

هڪڙو ماڻهو گهڻن جو قرضي هو. پنهنجي سڃاڻيءَ جو ڪنهن سان اظهار به نه پئي ڪيائين. کيس انديشو هيو ته ڪير به اعتبار نه ڪندو، ويتر خواري ٿي پوندي.

وڏي سوچ ويچار کانپوءِ کيس هڪڙو دوست ياد آيو، جيڪو وڏو هوشيار ۽ چالاڪ هيو. ساڻس وڃي دل جو حال اوريائين ۽ قرضين کان بچڻ لاءِ کانئس ترڪيب پڇيائين.

”جيڪڏهن ماڻهن کي اهو يقين ٿي وڃي ته“ دوست صلاح ڏيندي چيس؛ ”تون چريو ٿي ويو آهين ته پوءِ تو کان ڪير به قرض نه گهرندو!“

”ماڻهن کي منهنجي چريي هجڻ جو يقين ڪير ڏياريندو؟!“

”تون هينئن ڪر!“ پتي پڙهائيندي چيائينس؛ ”جيڪو به توکان قرض گهري، کيس موت ۾ چئو.“ ”ڀڄ!“

”ائين ڪرڻ سان ڇا ٿيندو؟“

”تو کي هر ڪو چريو سمجهندو ۽ قرض تان هٽ ڪڍي ويندو.“

انهيءَ ترڪيب تي عمل ڪرڻ بعد، گهڻن قرضين مان جان آجي ٿي ويس. صلاح ڏيندڙ دوست جو به مٿس قرض هيو. ان به هڪ ڏينهن قرض جي تقاضا ڪيس ته ڪيس به چيائين: ”نچ!“

”اسان سان به نچ!“ وڪيل حيرت کائيندي پڇيس.
”ها! ها! توهان ته نچ پر تنهنجي وڏن سان به نچ!“
”ٻين سان پلي نچ ڪجي پر استادن سان نه ڪجي!“ صلاح ڏيندڙ دوست افسوس کائيندي سمجهايس.

مطلب: 1- ٻليءَ شير پڙهايا، ڦير ٻلي کون کاوڻ آيا.

2- لُچَ کي عقل ڏسڻ: پاڻ سان دشمني ويهارڻ.

3- چڱائي ڪر جڻ سان ته جڻ ڦيرائي هڻي پت سان.
پيڻيو: يارن سان پمپئون نه ڪجي.

29. پاڙين مٿان پت، ڪانون وڏي ڪيري. (سنڌ، پهاکو)

هڪڙو همراھ زال ساڻ ڪري، ساهرين وڃي رهيو هو ته وات ويندي به شاهينگ ڦري آيس. ٻيو ڪجهه نه ڏسي چيائونس: ”اها مائي اسان کي ڏي!“
”هتي ڀرسان ڪوه آهي، اتي هلي وضو ڪري، ٽپهريءَ جي نماز پڙهي زال کان موڪلايان ٿو، پوءِ توهان پلي وٺي وڃوس!“ ڊپ کان کين چيائين.

ڪوه تي آيا. ڪوه جي چوڌاري قتل پت هئي. چور ان جي اوڻ ٿي ويٺا. مرد وضو ساريو. جوڻس ڀر ۾ ٿي ويٺي ۽ پاڻ ڊگهي نماز جوڻيائين، تان جو سج به لهي ويو. واهيري جي وير تي پکي به موتيا. پت ڌاري وڻ هئا. تن تي ڪانون جا آڪيرا هئا. وڻن تي لهڻ وقت کانگن اوقتو ماڻهو ڏٺا ته کانگيرو ڪڍي ڪيائون. ڪانون جي بوهياري تي پت جهم کائي، آءُ ڪيو ۽ ٻئي چور پت هيٺيان ڊبجي مري ويا.

”پڇ ته پڇون! خدا جان آ بچائي!“ مائيءَ مٿس کي سجدي مان اٿاريندي چيو.
”پاڙين مٿان پت، آهي ڪانون ڪيرائي!“

مطلب: 1- بچڙي ماڻهوءَ کي بچڙائيءَ جي سزا ملي وڃي ٿي.

2- بزدل / سست ماڻهوءَ کي هر ننڍي وڏي شيءِ کان نقصان رسندو آهي.

30. پريءَ ٻيڙيءَ ۾، واڻيو ڳورو. (سنڌ، پهاکو)

هڪڙي ٻيڙي، درياهي سفر دوران طوفاني هوائن جي رخ ڇڙهي وئي.
”ٻيڙي سامان سبب تمام ڳوري ٿي وئي آهي!“ ناڪئي پيشگي اعلان ڪيو: ”ڪجهه سامان ڦٽو ڪيو، تڏهن ٻيڙي ٻڏڻ کان بچندي ۽ جيڪي تارو هجن سي به لهڻ جي قرباني ڏين.“
هڪڙي واڻي / واپاريءَ کانسواءِ سمورا مسافر هٿين خالي هئا. واڻي وٽ دوکان جو وزناتو وڪر / سيڌو هيو. سڀني يڪراءِ ٿي واڻي کي چيو: ”جيڪڏهن سامان سميت تون لهڻ جي قرباني ڏين ته هوند ٻيڙي ٻڏڻ کان بچي وڃي ۽ گهڻن جي حياتي پڻ بچي پئي ۽ سمورا تڪليف ڪرڻ کان به بچي پون!“

”پري ٻيڙيءَ ۾ واڻيو ڳورو!“ واڻي جذبات ۾ ڏڪندي چيو.

مطلب: 1- سمورو خرچ، امير ماڻهن کي برداشت ڪرڻو پوندو آهي.

2- سمورا الزام، ڪمزور ماڻهن تي ڌريا ويندا آهن.

31. ڀلي ڀلي پاڻ آئي، سا به نه ڀلي. (سنڌ پهاڪو)

هڪڙي ميهار، مينهون جهنگ ۾ چاري شام ڌاري اچي وڻاڻ ۾ ٻڌيون. سنڀال ڪيائين ته هڪڙي وچ ڪتل هئس، جيڪا چرندي جهنگ ۾ گم ٿي وئي هئس. ساڳين پيرن تي جهنگ ڏانهن ڀڳو. اوندھ ٿي چڪي هئي. جنهن ڪري وچ ڳولهي نه سگهيو ۽ هٿين خالي موٽي آيو.

رات جي ماني ڪائي بس ڪيائين ته ڪڙھ تي ڪڙڪو ٿيو. سنڀال تي نڪتو. ڏٺائين ته گم ٿيل وچ وڻاڻ جي ڪڙھ تي بيٺي آهي. ساه ۾ ساه پيس ۽ وچ ڪلي سان ٻڏي چيائين: ”ڀلي ڀلي پاڻ آئي، سا به نه ڀلي.“

مطلب: 1- بچڙن ڪمن تي هريل ماڻهو، باز اچي ته گنهگار نه چئبو.

2- ڪري ڪري جنهن نه ڪئي، تنهن به نه ڪئي.

3- توبه ڪندڙ، بي ڏوهيءَ / معصوم وانگر آهي.

32. پنگان چيز ٻڌن ته به لنڊي رووي ڪڙڪ ڪون. (هندي، پهاڪو)

هڪڙي هاريءَ، ڪڙڪ جو اناس پوکيو هيو. پر ۾ هڪڙي مواليءَ به پنگ جي ٻاري پوکي هئي. ان سال برسات ڏاڍي پئي ۽ پاڻيءَ جا انچر لڳي ويا. ٻوڏ ۾ هر شيءِ ٻڏي وئي. ڪڙڪ جو نقصان ڏسي هاريءَ جي زال پار ڪري روئڻ لڳي. موالِي به ان وقت اچي اتي پهتو ۽ پنهنجو نقصان ڏسي دل نه جهلي سگهيو. مائيءَ جي رانيائن، تهائين نشا توڙي چڏيس. خار مان اتان نڪتو ۽ پنهنجي منهن، مائيءَ جي پاڪارڻ تي باقيدو ويو: ”پنگان جهان چيز ٻڌن، اتي لنڊي رووي ڪڙڪ ڪون.“

مطلب: 1- هر ڪنهن کي پنهنجي نقصان جو ڏک ٿيندو آهي.

2- ٿوري نقصان سبب، روئڻ واري کي توڪ طور ائين چيو ويندو آهي.

3- هنڌ اهو سڙي، جت باهه ٻري.

4- اها جاءِ جلي، جت باهه ٻلي. (سرائڪي)

33. پونٽريا پونءِ ۾، ته گھنا به گهوڙي نه چڙهيا. (لاڙ، پهاڪو)

گھنو: ملاح قوم / ذات جو فرد، نئينءَ مان گهوڙي وٺي، چڙهيو پئي آيو. رستي ۾ زمين جي رنگ جو پونٽريو / پٽيرو / گُٽو پڪي چپ ڇڏي هنيو ويٺو هيو جيڪو گهوڙي جي سڀن جي آواز تي، پڙڪو کائي اوچتو اڏاڻو. سندس اوچتي اڏام تي گهوڙيءَ تاهُ کاڌو ۽ سئيس وڃي پٽ تي پيو. ڪرڻ بعد گھني پاڻ سنڀاليو ۽ لٽا ڪپڙا ڇنڊي، پٽڪو ٻيهر ٻڌائين. گهوڙيءَ کي واڳ کان جهلي پٺيءَ تي هٿ ڦيريندي، پنهنجي منهن چوڻ لڳو: ”ايءُ پونٽريا پونءِ ۾ ته گھنا به گهوڙي نه چڙهيا!“

مطلب: جي اهڙا پونٽريا، زمين ۾ چپيا / لڪيا وينا هوندا ته پوءِ گھنا / نوان سئس به گهوڙن تي نه چڙهيا.

1- نئين ڪم ۾ اڃانڪ تڪليف اچي ته سڌڙيا، شوق ڇڏي وڃن.

2- خراب حالتون، مهمر جوئيءَ تان ارواح ڪٽائي ڇڏين ٿيون.

34. ٺڳ ٺڳي جڳ ڪي، سياڻو ٺڳي ٺڳ ڪي. (سند، چوڻي)

هڪڙي امير ڪي پٽ ڄائو ته ڪاسبي وٽس ڍورڻا ڪڍي آيا. هڪڙو غريب ميربحر به وٽس به ڀلا ڀلا ڪڍي آيو. جيڪي ٻين جي آندل سوکڙين جي پيٽ ۾ سادا هئا. پر ميربحر جي دل رکڻ خاطر امير کيس ڏهه چانديءَ جا روپيا ڏنا.

هڪڙي لوييءَ به اها ڳالهه ٻڌي، ان به سادي شيءِ، ڍورڻي ۾ ڏئي وڌو انعام وٺڻ لاءِ ڀڄي پڇايو. هڪڙو گهڻو وٺي اچي ڍورڻو ڏنائين. جيئن ته پاڻ ريدار نه هو، تنهن ڪري امير پڇيس: ”هيءُ گهڻو ڪيڏانهن آندو اٿئي؟“

”اڏائين رپئي ۾ ورتو اٿم.“

”تو ڪي ان کان وڌو انعام ٿو ڏيان!“ هڪڙو ڀلو ڏيندي چيائينس: ”تو اڏائي روپين وارو گهڻو ڏنو آهي، مان توکي پنجن روپين وارو ڀلو ٿو ڏيان!“

”ٺڳ ٺڳي جڳ ڪي، سياڻو ٺڳي ٺڳ ڪي!“ لاڳ لاءِ آيل مڱڻهار، مٿين ماجرا ڏسي ائين چيو.

مطلب: 1- لومڙ بيشڪ سياڻو آهي، جيڪو کيس پڪڙي سو بلا جو سياڻو آهي.

2- ماريءَ مٿان ماري پيو آهي.

3- سير مٿان سوا سير پيو آهي.

35. ٺلهن ٺڪرن تي ڌڪا ڪير نه جهليندو. (ساهتي، پهاڪو)

هڪڙي ڳوناڻيءَ ڪچهريءَ ۾ ڪنير جي گهر جي ڳالهه نڪتي.

”ڪنير جي آئي، سڄي سون آهي!“ هڪڙي همراھ چيو.

”ها ها! هن دفعي مال اهڙو تيار ٿيو اٿس جو سون جي جاءِ ئي ناهي!“ ٻئي چيو.

هڪڙو ساديءَ سمجھ وارو، گهرجائو همراھ به ويٺو هئو، جنهن ”سون“ ۽ ”سون جي جاءِ ناهي“ وارا لفظ ٻڌا ته سندس ذهن اوڏانهن هليو ويو.

ڪچهري پوري ٿيڻ بعد هر ڪو گهر هليو ويو. سادي سمجھ وارو همراھ مڙني کان آخر ۾ اٿيو. جهنگ جي خيال جو بهانو ڪري وڃي هڪڙو گهوٻاڻو هٿ ڪيائين. هئو مٿو ٽرڻ بعد ڪتن به پونڪڻ بند ڪيو ته هيءُ به اچي ڪنير جي پٽ کي پتو. اڪيلو هئو ۽ وقت گهٽ هئس. ننڍڙو کات هڻي تڙ تڪڙ ۾ سون هٿ ڪرڻ لاءِ اندر گهڙيو. جيئن ئي اوندھ ۾ اندر ٿيو. تيئن ئي منهن ڀر وڃي ٺڪرن ۾ ڪريو. اتان پاڻ سڀالي اڳتي هليو ته آويءَ ۾ پوريل ٿانون ۾ گچي ويو. زور ڏئي پاڻ آجو ڪيائين ته تيستائين ڪنيريائيءَ کي به سڀال ٿي وئي، سا به بتي ڪڍي سماءُ تي نڪري پئي.

بتيءَ سان ڪنهن کي ايندو ڏسي، چور پوئين پير موت کاڌي. کاڻ سوڙهو هئو، وڇڙ سڇڙ سبب چور ٿيڙ کائيندو کاڻ مان نڪرڻ لڳو. ابھرائپ ۾ نڪرڻ ڪري، پيٽ وٽ قاسي پيو ۽ پويان ڪنيارڻ اچي پٺيان لت وهائي ڪڍيس. لت لڳڻ شرط، ٻوٽ ڀر وڃي گهٽيءَ ڦهڪو ڪيائين. اتي ڪپڙا به نه ڇنڊيائين جو مائيءَ، پٽ جي تازي ٺهيل گتي مان ليئو پائي، چيس: ”ڀورل ڀاءُ! ڀيرو نه ڀڃجانءِ!“

”ادي!“ بوجڻ چنديندي چوڻ لڳو: ”نلھن نڪرن تي ڌڪا ڪير نه جھليندو؟“
مطلب: جنھن ڪم ڪرڻ ۾ سواءِ ڌڪن ٿاڀن جي ڪجهه نصيب نه ٿئي، تنھن لاءِ ائين چيو ويندو آھي.

36. تڪو ڏيئي پرائو ٻار نه ڪارجي. (سنڌ، پهاڪو)

هڪڙو ڪرڙوڊِ همراه، رستو وٺيو پئي ويو ته هڪڙي چيڪي چوري کيس پويان اچي هٿ هنيو. ڇڙ ته ڏاڍي آيس پر يڪدم پاڻ سنڀالي، کيسي مان رپيو ڪڍي ڏنائينس. رپئي تي چورو ڏاڍو خوش ٿيو.

ٻئي ڏينهن ساڳيو همراه، ساڳئي رستي سان، ساڳئي وقت لنگهيو ته کيس ساڳئي چوڪري، ساڳئي نموني، ساڳي حرڪت ڪئي. موٽ ۾ پاڻ به ساڳيءَ طرح کيس روپيو ڪڍي ڏنائين.

ساڳئي چوڪري، ساڳي حرڪت کي چڱو ۽ مفيد ڏندو سمجهي هر آئي وئي سان ساڳيءَ لالچ جي اميد ۾ ساڳي حرڪت شروع ڪري ڏني. هر ڪنهن کيس ٻار سمجهي ٿارو پئي ڪيو.

هڪڙو جلالِي قسم جو همراه ساڳيءَ گهٽيءَ مان لنگهيو ته ساڳئي چوري ساڻس به ساڳي حرڪت ڪئي. ان همراه ڇڙي، چوري کي ڏاڍي ڦيه ڪڍي. چوري چڱا ڏينهن ته پئي لڳ سيڪرايا. جنهن تي هڪڙي همراه پهرئين همراه کي چيو: ”انهيءَ کي چئبو آهي، تڪو ڏيئي، پرائو ٻار ڪارڻ.“

مطلب: 1- غلط ڪم ڪرڻ واري کي شاباس ڏئي ته دليريءَ سان غلط ڪم ڪندو ۽ وڏيءَ تڪليف ۾ ايندو.

2. Give bad name to dog and then hang him.

37. ٽڪي جي ٻوڙ ۾ مک ٿي ملندي. (سنڌ، پهاڪو)

هڪڙو ڳوناڻو هوٽل تي ماني کائڻ لاءِ آيو.

”ٻوڙ، ڪيتري ٿو ڏين؟“ بيري کي سڏي چيائين.

”تو کي گهڻي وارو ڪپي؟“ بيري پڇيس.

”تو وٽ گهڻي وارا آهن؟“

”رپئي ۾ به آهي، ائين آني به آهي، ٻن آنن ۾ به آهي، ٽڪي وارو به آهي.“ بيري ٻڌائيندي پڇيس: ”تو کي گهڻي وارو ڪپي؟“

”ٽڪي وارو ڪٿي آءُ!“ کيسي آهر، ڳوناڻي آرڊر ڏيندي چيس.

ٽڪي وارو ٻوڙ آيو ته ڳوناڻي ٻڌل ماني چوڙي کائڻ شروع ڪئي. ٻوڙ ۾ ڪاري ڪاري شيءِ نظر آيس. اٽلائي ڏنائين ته مک هئي. ڪراحت مان بيري کي سڏيائين. بيرو آيو، مک ڏيکاريندي چيائينس: ”ٻوڙ ۾ مک آهي.“

”ٽڪي جي ٻوڙ ۾ مک ئي هوندي!“ بيرو لاپرواهيءَ سان جواب ڏيندو هليو ويو.

مطلب: 1. سستي شيءِ مان ٿورو نفعو ٿيندو.

2. مهانگيءَ مان، گهڻا فائدا پوندا آهن. يا فائدي واري شيءِ مهانگي هوندي آهي.

3. مھانگي روئي هڪ وار، سستي روئي سئو وار.

4. تڪي جي ٻوڙ مان هاڻي نه نڪرندو.

38. تنگ ڀڳو ڪم ڪري، ٻانهن ڀڳو ڪم ڪري، دل ڀڳو هرگز ڪم نه ڪري. (سنڌ،

چوڻي)

هڪڙي هٿ- واڻئي وٽ مسلمان نوڪر بيٺل هو. ان جي هلندي هلندي دل ڀڄي پئي ۽ نوڪري ڇڏڻ لاءِ مالڪ کي چيائين، پر مالڪ هر دفعي کونڪو بهانو ڏئي تاري پئي ڇڏيس. مالڪ جو خيال هو ته: ”گهڻا نوڪر رکڻ معنيٰ گهڻن ماڻهن کي گهر ڏيکارڻ.“ جنهن سبب نوڪر کي نوڪريءَ مان جواب نه پئي ڏنائين.

نوڪر صفا ٻر لڳو بيٺو هيو. سنڀا سنڀا ٽپڙ ڀڄڻ شروع ڪيائين. ڳالهه ڳالهه تي گراهڪن کي چڙبون ڏيڻ لڳو. تور- ماپ ۾ به هڙي هڙڻ شروع ڪيائين. دڪاندار جي پُٺ کي اهائي بهاني لپاڻون هڻڻ شروع ڪيائين. مالڪ سڀئي برداشت پئي ڪيس. هڪ ڏينهن زورن ڏيندي مالڪ جي اگهاڙي پيٽ تي ٽڪ وهائي ڪڍيائين. مالڪ سندس نيت تاڙي ويو ۽ يڪدم دل رکڻ لاءِ چيائين: ”هه! هه! ڏاڍي ٿڌي آهي.“ ”انهن کي وڃي رک! جن جي ڪوسي هجي!“ نوڪر خار مان ٽپ ڏئي اٿندي چوڻ لڳو: ”مان نه بيهندس!“

”بيشڪ! تون نه بيهندين!“ نوڪر جا نخرا برداشت کان چڙهيل ڏسي مالڪ چيو: ”تنگ ڀڳو ڪم ڪري، ٻانهن ڀڳو ڪم ڪري، پر دل ڀڳو هرگز ڪم نه ڪري!“ مطلب-1 ماڻهوءَ جا ٻيا عضوا نه پر دل ڪم ڪندي آهي.

2- سالم هٿن وارا ٻيا پنندا آهن، جڏهن ته دل وارا تنڊا منڊا ڪمائي ٻيا کائيندا آهن.

3- ٿڻيءَ کي ٽاڪو ئي نه لڳندو آهي.

39. پاڻي پي ذات نه پڇجي. (هندي/بنگالي، چوڻي)

هڪڙي موجيءَ جي جهوپڙيءَ وٽان اوڀل جو چار ساڌو فقير اچي لنگهيا. اُج سبب موجيءَ کان پاڻي گهريائون. موجيءَ کين پاڻي پياريو. ”تون ذات جو ڪير آهين؟“ هڪڙي ساڌوءَ موجيءَ کان پڇيو. ”موجي!“ گهر ڏئي کين ورندي ڏني.

”افسوس!“ هڪڙي فقير پڇتائيندي چيو: ”ذات پڇڻ کان اڳي پاڻي پيتوسين.“

”پاڻي پي، ذات نه پڇجي.“ موجيءَ چين.

مطلب: 1. ڪڌو ڪم ڪري بعد ۾ پڇتائڻ کان بهتر آهي ته پهريان ئي سوچي سمجهي قدم کڻجي.

2. پاني پيڪر ذات پوچتي هو! (هندي)

3. پاني پي ڪر گهر پوچنا، ناهن ڀلو ويچار. (بنگالي)

4. جوشيا! تم پيئوڙي پاڻي، ڪيون پوڄو ميري ذات

سنتو جائو گهر اپني، چمار همري ذات..... (سورداس)

40. پرائي ڌيءَ تان ڪارڪ به چڱي. (سنڌ، پهاڪو)

هڪڙو ماڻهو، پاڙيسريءَ جي ڌيءُ جو وهانءُ کائي موٽيو ته ڪانئس پاڻس پڇيو:
 ”ڪنواريتو سڏ پريئي! مليئي ڇا؟!“
 ”هڪ ڪارڪ ملي!“ ڀاءُ کي ورندي ڏنائين.
 ”بس؟! هڪ ڪارڪ لاءِ پنڌ پيو هئين؟!“ ڀاءُ حيرت مان پڇيس.
 ”ڪنواريتو سڏ هئو! ڪو گهوٽيتو ته ڪونه هئو جو ان ۾ گهڻو ڪجهه ملي ها!“ اڃا به
 لاجواب ڪندي ٻڌايائينس: ”پرائي ڌيءُ تان ڪارڪ به چڱي!“
 مطلب: 1. مفت ۾ مليل ٿوري شيء به چڱي.
 2. جيڪا مفت ملي، تنهن لاءِ سوال جواب نه ڪجي.
 پيتيو: پرائي ڌيو تان ڪارڪ به چڱي.

41. پرائي ڌيو تان ڪارڪ به چڱي. (هندي، پهاڪو)

هڪڙو همراھ، پاڙيسريءَ سان گڏجي سندس ڌيو جي اسٿان تي ويو. جتي کيس، چڱي
 پرساد بجاءِ فقط هڪ ڪارڪ ملي. گهر موٽي آيو ته پاڻس پڇيس: ”ڌيو جي اسٿان تان ڇا
 مليئي؟“
 ”هڪ ڪارڪ.“

”بس!“ ڀاءُ عجب مان پڇيس: ”فقط هڪ ڪارڪ لاءِ ايڏو پنڌ پيو هئين؟!“
 ”پرائي ڌيو تان ڪارڪ ملي سا به چڱي.“ ڀاءُ کي لاجواب ڪندي چيائين.
 مطلب: 1. پرائي گهران ڌڪو / بچو مليو به ڪار.
 2. مفت راج بايد گفت. (فارسي)
 پيتيو: پرائي ڌيءُ تان ڪارڪ به چڱي.

42. پنڌ کان وڌيڪ ڪهڙو نياڳ آهي! (ساهتي، چوڻي)

هڪڙو پينو فقير، گهوڙيءَ تي چڙهيو، گداگريءَ لاءِ وڃي رهيو هيو. هڪڙي لالچيءَ کيس
 گهوڙيءَ تي چڙهيل ڏسي چيو: ”فقير! گهوڙي ته ستار- پيشاني آهي ۽ ستار- پيشاني،
 نياڳ جي نشاني آهي!“
 فقير به گهات گهات جو پاڻي پيو وينو هئو. يڪدم سندس مراد کي سمجهي ويو ۽
 چيائينس: ”ابا! ستار- پيشاني هوندي ته مون کي ڇا ڪندي؟ پنان ته اڳيئي ٿو. ستار-
 پيشانيءَ کان ڇا لاءِ ڊڄان!“ بحث جا سمورا دروازا بند ڪندي چيائينس: ”پنڌ کان وڌيڪ
 ڪهڙو نياڳ آهي.“

مطلب: نياڳ / سپاڳ ڪنهن به شيء جي هجڻ يا نه هجڻ ۾ مضمهر ناهي.

43. پنڌ وچان، پڙهڻ ياد ئي ناهي. (سنڌ، چوڻي)

هڪڙي غريب / مسڪين ماڻهوءَ کي علم حاصل ڪرڻ جو بيحد شوق هيو. کيس نه ئي
 ڪو ڌنڌو هيو ۽ نه ئي وري پويان ڪاڻ واري آڪھ. ڪمائي ته ڪنهن لاءِ؟! سندس چڙي
 سر لاءِ، هڪڙو الله جو بندو، ماني پيو ڏيندو هيو. واندي ويهڻ کان، علم پرائڻ بهتر
 سمجهيائين. مڪتب جي ملان وٽ پڙهڻ لاءِ ويو ته کيس خوشيءَ مان پڙهائڻ شروع
 ڪيائين.

ڳچ وقت کانپوءِ، ماني ڪارائٽ وارو شاهوڪار، حج جي ڊگهيءَ مسافريءَ تي هليو ويو. پوين کي هن مولائيءَ جي ڀارت ته ڪري ويو، پر منجهن ڪا ٿور ئي ڪانه هئي، سو سندس سار سنڀال ڪانه لڌائون. بڪ کان بچڻ لاءِ هٿ پير هڻڻ شروع ڪيائين. نه ڌنڌو ڄاڻندو هيو، نه مزوري پئي ٿي سگهيس. مفت جي ٽڪرن تي پليل کي پنڻ بهتر ۽ آسان لڳو. جڏهن گداگريءَ جا ٽڪر هوڙ کي لڳس ته اهڙي چوس پئجي ويس، جو پڙهڻ واري ڳالهه ئي ڪانئس وسري وئي.

هڪ ڏينهن رستي ويندي، ملان جي منهن چڙهي ويو. ”توڪي پڙهڻ جو ڏاڍو شوق هئو؟“ ملان حال احوال ڪندي پڇيس: ”اڄ ڪلهه توکي ڇا ٿي ويو آهي؟“

”شوق ته ڏاڍو آهي! پر پيٽ به پالڻو آهي؟“ هاڻي اها حالت آهي جو ملان کي چوڻ لڳو: ”پنڻ وڃان، پڙهڻ ياد ئي ناهي.“

مطلب: جنهن کي پن جا ٽڪر پيٽ پيا، تنهن کي علم پيٽ نه پوندو.

44. پهلي آپ پهلي آپ ڪبو ته گاڏي چٽي ويندي. (اردو، پهاکو)

هڪڙا ٻه جهونا دوست، ريلوي اسٽيشن تي سالن پڄاڻان، پاڻ ۾ ڏاڍو اڪير سان مليا. بيٺي ڪچهري پئي ڪيائون ته گاڏي به پليٽ فارم تي پهچي وئي. رش سبب پاڻ ڀڄا رهيا ته جيئن لهڻ وارا آرام سان لهي بس ٿين ۽ چڙهڻ وارا سڪون سان چڙهي ٿانڪا ٿين. ٻين جو احترام ۽ اڪرام ڪندي، جڏهن گاڏيءَ جي در وٽ پهتا ته هڪڙي ٻئي کي ادب ۽ احترام سان چيو: ”حضور! پهرين اوهان قدم شريف رکو!“

ٻئي دوست، پنهنجو ايترو احترام ٿيندي ڏٺو ته پاڻ به مروتاً احترام ڪندي ڀرو ٿيو ۽ چوڻ لڳس: ”نه! حضور ائين نه ٿيندو، پهرين اوهان چڙهو!“

”نه!“ حد کان وڌيڪ اڪرام ڪندي پهريون دوست پوئتي هٽي چوڻ لڳو: ”پهرين اوهان چڙهو!“

ايتري ۾ گاڏيءَ به ڪوڪ ڪئي ۽ چُرڻ لڳي. هنن جو اهو ئي احترام وارو ڪلام جاري هئو جو گارڊ به ڊوڙندو اچي بوکي ۽ ۾ چڙهيو ۽ سندن گفتگو ٻڌي چوڻ لڳو: ”پهلي آپ، پهلي آپ ڪبو ته گاڏي ته چٽي ويندي.“

مطلب: 1- احترام به حد اندر ڪرڻ گهرجي.

2- حد کان وڌيڪ احترام، بي ادبيءَ ۽ نقصان جو سبب بڻبو آهي.

45. پيادي مان هسوار، هسوار مان پيادو، خدا ٿو ڪري. (سنڌ، چوڻي، پهاکو)

هڪڙي بادشاهه، هڪڙي درويش کي، بي عزتو ڪرڻ لاءِ، گهرائي چيو: ”زمين جو وڃ ڪاٽي آهي؟“

”جتي مان بيٺو آهيان، اهو ئي زمين جو مرڪز آهي.“ درويش وراڻي ڏنس.

”خدا تعاليٰ جو منهن ڪيڏانهن آهي؟“

درويش ميٺ بتي گهرائي ٻارائي، پوءِ بادشاهه کان پڇيائين: ”هن ميٺ بتيءَ جو رخ ڪيڏانهن آهي؟“

”هر طرف!“ بادشاهه تڪڙ ۾ جواب ڏنو.
 ”خدا تعاليٰ جو منهن به هر طرف آهي!“
 ”پلا خدا تعاليٰ ڇا ٿو ڪري؟“ بادشاهه لاجواب ٿيندي پڇيس.
 ”جنهن گهوڙي تي چڙهندو آهين، اهو مون کي ڏي ته ٻڌايان!“
 بادشاهه سلامت، گهوڙو گهرائي کيس ڏنو. درويش گهوڙي تي لانگ ورائي واڳون
 ڪشندي چيس: ”بيادي مان هسوار، ۽ هسوار مان پيادو، خدا ٿو ڪري.“
 مطلب: غريب مان امير ۽ امير مان غريب خدا ٿو ڪري.

46. پير گُپي ته جانو به لڳي. (سنڌ، پهاکو)

هڪڙو ٿلهو متارو ماڙيچو، سنڌ جي هڪ ڳوٺ ۾ آيو. ساڻس ٻه چار ڳونائي به ساڻ هئا.
 جڏهن ڳوٺ جي اوطاق ۾ پهتا ته ڏاڍو چهچتو لڳو پيو هيو. هيءُ به چهچتو ڏسڻ بيهي
 رهيا. اوطاق ۾ ملهه جو مقابلو هلي رهو هيو. هڪڙو ملهه، ملهه جي انگن کان واقف هئڻ
 ڪري، سڀني کي ميدان ماريو بيٺو هيو. گهور ۾ پئسا به ڏاڍا پئي پيس.
 ٿلهي ٽنيري ماڙيچي کي به ساڻين ملهه وڙهڻ لاءِ اڀاريو: ”ملهه وڙهه! ڪٽڻ تي گهور
 ملندي، گذر سفر چڱو ٿي پوندو.“
 پنهنجن جي پڏائڻ تي مڙس ميدان ۾ ڪڍي پيو. سندرا ٻڌي جڏهن ملهه ٻڪين پيا ته
 ڳونائي جانو ملهه، ماڙيچي کي ڍاڪ تي ڪٽي گهمايو. ٻاهران بينل ماڙيچي جي ساڻين،
 ماڙيچي کي ڏس ڏيندي چيو: ”جانا مارا! جانا مارا!“
 اڳلي ملهه جي هٿن ۾ مٿي ڦرندي، مڙس جو مٿو ئي چڪرائجي ويو هيو. تنهن کي هنن
 واري ڳالهه سمجهه ۾ ئي نه آئي. نتيجي طور ملهه ۾ دسجي پيو. جڏهن ڌڪ کائي اچي
 ساڻين جي ڀرسان ويٺو ته کيس ٽوڪيندي چيائون: ”اسان توکي جاني هٽڻ لاءِ پئي چيو پر
 تو ته ٻڌو ئي نه پئي. اسان جي ڏس تي هليڻ ها ته ڌڪ نه کائين ها!“
 ”پير ڪپاڙي ته جانا ماراڙي!“ نئين ملهه کين جواب ڏنو: ”پير گُپي ته جانو به لڳي!“
 مطلب: ٻئي سان مقابلو ڪرڻ لاءِ، دنگو ملي ته مقابلو ڪجي، نه ته نه ڪجي.

47. جاتي پاڻي، تاتي پاڻ. (هندي، چوڻي)

هڪڙي بادشاهه، ٻن اميرن کان ساڳئي قسم جو امتحان ورتو. کين چيائين: ”سڀني شين
 جو ٻج اُٿي ڏيو.“
 هڪڙو امير، هر شيءِ جي ٻج لاءِ جهنگ جهر رلندو رهيو، جڏهن ته ٻيو پاڻي ڪٽي آيو.
 ”مون توکي ٻج لاءِ چيو هو! تون ته پاڻي ڪٽي آيو آهين؟!“ بادشاهه کانئس پڇيو.
 ”پاڻي ئي هر شيءِ جو ٻج آهي، ڇو جو“ ڪٿورو پاڻي ۽ جو رکندي چوڻ لڳو: ”جاتي
 پاڻي، تاتي پاڻ.“

مطلب: 1- پاڻي ئي سرچشمه حيات آهي.

2- هر شيءِ کي پاڻيءَ مان حياتي ڏني وئي آهي.

3- جاتي پاڻي، تاتي پهر.

48. جنهن جو ڪم سوئي ڪري، پيو ڪري ته نقصان ڀري. (سرو، چوڻي)

هڪڙي واپاريءَ کي هڪڙي سودي/ واپار مان چڱي پراپت ٿي. اهو حوال ٻڌي هڪڙي پٽ فقير به ساڳيو واپار شروع ڪيو. ناتجربڪاريءَ سبب ڪافي نقصان رسيو. جنهن تي روئڻ رينگڻ لڳو.

”جنهن جو ڪم سوئي ڪري، ٻيو ڪري ته نقصان پري!“ واپاريءَ توڪيندي چيس.

مطلب: 1-جسڪا ڪام تسڪو ساڃي، اور ڪري تو ٽينگا باجي. (پنجابي)

2- هڙ به گاسو، لوڪ به تماشو.

3- جوئاري جوئا ۾ هارڻ بعد چوي: ”پئسا به ويا، عزت به وئي!“

49. جنهن جي ڳالهه، پنهنجي پيٽ ۾ نه ٿي ٽڪي، تنهن جي ڳالهه، ڪاٿي به ڪين ٿي

لڪي. (اردو، چوڻي)

ببن نائيءَ نالي، هڪڙو همراھ هڪڙي بادشاهه وٽ وڃي حجر مقرر ٿيو. پهرئين ڏينهن بادشاهه جا وار ٺاهيندي ڏٺائين ته بادشاهه کي مٿي تي ٻه سڱ آهن. بادشاهه به اها ڳالهه محسوس ڪندي چيس: ”سڱن جي ڳالهه ڪنهن کي نه ٻڌائجان!“

نائی، اها ڳالهه ٻن تن ڏينهن کان مٿي پيٽ ۾ سانڍي نه سگهيو ۽ پيٽ ڦاٽڻ لڳس. نيٺ جهنگ ۾ هليو ويو. اتي هڪڙي ٿلهي وڻ جي ٿڙ وٽ بيهي چيائين: ”بادشاهه جي مٿي تي ٻه سڱ سڱ!“

پيٽ هلڪو ڪري گهر آيو.

هاڻي هوا لڳڻ سان ان وڻ مان عجيب ۽ سريلا آواز اچڻ لڳا. هڪ دفعي هڪڙا موسيقيءَ جا ڄاڻو، اتان اچي لنگهيا. کين وڻ مان سريلا آواز ٻڌڻ ۾ آيو ته وڻ پاڙان پٿرائي، سريلا ساز ٺهرائون.

هڪ ڏينهن اهي ساز ڪٿي بادشاهه جي درٻار ۾ آيا. فن پيش ڪرڻ جي اجازت ملين. جڏهن ساز وڄڻ لڳا ته سارنگيءَ مان آواز آيو پئي: ”بادشاهه جي مٿي تي ٻه سڱ سڱ!“

”ڪير ٿو چوي؟“ ننڍڙي ڍولڪيءَ مان آواز پئي آيو.

”ببن نائي!“ وڏي دهل جو آخر ۾ ڪڙڪو، ائين پئي ٻڌڻ ۾ آيو.

بادشاهه اهي اکر ٻڌي، ببن نائيءَ ڏانهن اکيون ڦوٽاري ڏنو.

”جنهن جي ڳالهه، پنهنجي پيٽ ۾ نه ٿي ٽڪي.“

تنهن جي ڳالهه، ڪاٿي به ڪين ٿي لڪي!“ ببن نائيءَ، پنهنجي وڪالت ۾ چيو.

مطلب: 1- مٺ پيڙائي پلي، اُٺي ته واءُ.

پٿر پئي ڳالهڙي، ڇڏي ويندي ساءُ.

2- سرُ ڏجي، سرُ نه ڏجي.

50. جنهن جي ناني نياڳي، تنهن جا ڏوهڻا ڪهڙا ڏاتار ٿيندا. (سرو، چوڻي)

هڪڙي همراھ جو ڪنهن نوجوان عورت سان عشق ٿي ويو. ٻنهي جا مائٽ سندن انهيءَ ڳالهه ۾ راضي نه هئا. لاچار، ڀڄڻ جو پروگرام رٿيائون. مقرر ٿيل رات، مرد عورت جي گهر ٻاهران آيو. ٻئي ٿيل اشارن تي، محبوبه به گهر جي چائنٺ اورانگهي نڪتي.

ڪتن جي باهوڙ ٿي. سونچو ٿي ويو. چور چور ٿي وئي. جيستائين گهر- پاتي، گهر

سنيالين ۽ سمجھن ته ڇا جي چوري ٿي آهي، تيستائين هنن کي وڻي ملي وئي. پر واري ڳوٺ ۾ مرد جو سنگتي هيو، جنهن جو گهر پَر- ٻاهر و هيو. ان کي اچي اٿاريائون. جنهن سواريءَ لاءِ ڏاڇي ڏيندي تاڪيد ڪين: ”ڏاڇي ڏيان ٿو پر هڪڙي ڳالهه ياد رکجو، ڏاڇي اٿو نانيءَ ڪري. جتي پاڻي ڏسندي اتي ويهي رهندي ۽ پوءِ اٿڻ ۾ ڏاڍي گيهه ڪندي. تنهن ڪري پاڻيءَ واري پاسي کان نه ڪاهي وڃجوس.“

ڏاڇيءَ تي چڙهي روانا ٿيا. تيستائين پوين به گهر سنيالي ورتو. راتو واه پيرادو اچي ويا، بتيون ۽ لنيون ڪڍي پيري سان نڪري پيا.

سڄي رات، بک اڃ تي هلڻ کانپوءِ سڄ اڀريو ته ڏاڇيءَ کي پاڻي نظر آيو ۽ لڙي پئي. سوارن گهڻو ئي جهليس پر ڪين جهل ٿي نه ڏنائين. ڏوهي، پاڻيءَ وٽ وڃي پهتي. پاڻي پي، ڏوهي هڻي ويهي رهي. اٿڻ جو نالو ئي نه ورتائين.

ايتري ۾ پيري به، رند ڪڍي اچي ويجهي پيا. مرد جيئن ڪاري ڏاند جي مالڪن کي ڏٺو، تيئن ڏاڇيءَ کي اٿارڻ لاءِ ڏاڍا ڌڪ هنيا. ڏاڇي چوي ته: ”تون ڪير ٿيندو آهين جو مون کي اٿاريندين؟“

ڏاڇي نه اٿي، نه اٿي. هيءُ به ڪٿي ساڻو ٿيو ته بيزاريءَ مان تلوار ڪڍي، پهرين ڏاڇيءَ جي سسي لٽائين پوءِ مائي کي ماريائين. تيستائين مالڪ به پهتا ۽ اچي جهليائونس. راجوڻو فيصلو هليو.

”تو ڏاڇيءَ کي ان لاءِ ماريو ته اها ڏوهي هئي ويهي رهي!“ پٽيل ڪانئس پڇيو: ”مائي ڇو ماريءَ؟ اها ته تو لاءِ سڀ ڪجهه ڇڏي نڪتي هئي!“

”ڏاڇيءَ جي مالڪ مون کي چيو هيو: ڏاڇي نانيءَ ڪري اٿئي! پاڻيءَ کان پاسو ڪرائجانس نه ته ويهي رهندي.“ سبب ٻڌائيندي چوڻ لڳو: ”ڏاڇيءَ جي نانيءَ تي چڪ ڪرڻ، مون کي مارايو. جيڪا مون سان پڄي نڪتي هئي، تنهنجو جڻيو اولاد ضرور مٿس چڪ ڪري وڃي ها ۽ هڪ ڏينهن مون سان به ائين ئي ٿئي ها، جيئن توهان سان ٿيو. تنهن ڪري کيس ماري وڌم.“

”تو ان ڪري کيس ماريو؟“ ماڻهن وضاحت خاطر پڇيس.

”ها!“ وضاحت ڏيندي چيائين: ”جنهن جي ناني نياڳي، تنهنجا ڏوهتا ڪهڙا ڏاتار ٿيندا؟“ مطلب: والدين جي اخلاق جو اثر، سڌو سنئون اولاد تي پوندو آهي.

51. جنهن جي هڪار، ڪيائين ڪوڙي ٿئي، تنهن تي بيهار، سڄيءَ ساڪ نه وسهان.

(هندي، چوڻي)

جعفر نالي هڪ ريڍار، سڄو ڏينهن جهنگ ۾ ريڍون چاري شام ڌاري واڙ ۾ واڙي ڇڏيندو هو. هڪ ڏينهن کيس جهنگ ۾ روشو سڄهي آيو ۽ وٺي ريڍون ڪيائين: ”بگهڙ ڙي بگهڙ!“

پاسي اوسي جا هاري ۽ ناري، جيڪي ڳوٺ جا هيس، سندس رڙين تي لنيون ڏکا ڪڍي ڊوڙندا آيا. بگهڙ نه ڏسي ڪانئس پڇيائون: ”بگهڙ ڪاٿي آهي!“

”بگهڙ ته ڪونه هو!“ ڦڪا ڏند ڪڍندي ٻڌايائين: ”مون ته ائين چرچو پئي ڪيو.“

ماڻهو جڪ ڪائيندا موتي ويا.

هڪ ڏينهن سڄو پڇو بگهڙ اچي رين ۾ پيو. مدد لاءِ ڏاڍيون رڙيون ڪيائين پر ڪير به نه آيو. بگهڙ سڄو ڏٺو ناس ڪري هليو ويو. رڍون مارائي جڏهن ڳوٺ پهتو ته ماڻهن پڇيس؛ ”رڍون ڪاڏي ڪيئي؟!“

”بگهڙ ڪائي ويو!“ روئندي حال ٻڌائڻ لڳو؛ ”اڳي ڪوڙين رڙين تي سڀ ڊوڙندا آيا، اڄ سڄين رڙين تي هڪ به نه لڙيو.“

”ان ۾ روئڻ جي ۽ ميار ڏيڻ جي ڪهڙي ڳالهه آهي؟!“ هڪڙي ڳوٺاڻي رد ڏيندي چيس؛ ”پنهنجي پٽ تو پاڻ وڃائي آهي! اڳي ڪوڙ نه ڪرين ها ته اڄ ڌڪ نه نڪري ها!“

”جنهن جي هڪڙي ڪوڙي ٿئي.“

تنهن تي بيهار، سڄيءَ ساڪ نه وسهان!“ ٻئي ڳوٺاڻي، پهرئين جي پٺڀرائي ڪندي ائين توڪيس.

مطلب: ساڪ وڃڻ بعد، ڪوبه ترس نٿو ڪائي.

52. جنهن رين جو مزو ورتو، تنهن کان ٻيا مزا وسري ويندا. (ساهتي، چوڻي)

هڪڙيءَ مائيءَ کان محبوب رسي ويو. سدائين سندس باري ۾ پئي پڇائيندي هئي. هڪ دفعي پڇا ڪرايائين؛ ”ڏي خبر! منهنجو رانجهن ڪهڙي حال ۾ آهي؟!“

”مينهن ڌاريون اٿائين!“ جواب مليس.

”پلي مينهن ڌاري!“ اڃا آسرو رکندي چوڻ لڳي؛ ”پر مون کي ڪين وساريندو. مون وٽ ضرور ايندو.“

ڳچ وقت بعد وري پڇيائين؛ ”منهنجو راڻل ڪهڙيءَ ڪرت سان لڳل آهي؟!“

”بني ورتي اٿائين! سڄو ڏينهن ان جي سنڀال ۾ سڱ آهي!“ ورندي مليس.

”پلي بنين ڌاري!“ اڃا آسرو رکندي چوڻ لڳي؛ ”پر مون کي ڪين وساريندو، مون وٽ هڪ وار ضرور ايندو.“

ان ڳالهه کي به ڪافي عرصو گذريو، وري پڇائون ڪرايائين؛ ”ڏيو خبر! مون وارو سهڻل ڪهڙي ڌنڌي سان لڳل آهي؟!“

”پلا گهوڙا ڌاريا اٿائين!“ ٻڌائڻ واري آگاهي ڏيندي چيس؛ ”سندن سيوا ۽ سواريءَ ۾ مشغول آهي!“

”ابول!“ آسرو پليندي ۽ سٿرن تي هٿ هڻندي چيائين؛ ”هاڻي ته اصل نه ايندو!“

”چو!“ پڇڻ واري پڇيس؛ ”هاڻي ڇو ڪو نه ايندو؟!“

”جنهن رين جو مزو ورتو، تنهن کان ٻيا مزا وسري ويندا!“ وضاحت طور چوڻ لڳي.

مطلب: 1. رين ۽ ران جو مزو، هڪجهڙو آهي.

2- رن ۽ گهوڙو ران سان، پئسو جان سان.

53. جنهن کي پنهنجي حال جي خبر نه ٿي پوي، تنهن کي ٻئي جي سال جي خبر نه

پوندي. (هندي، چوڻي)

اتر هندستان جي الور رياست جي مهاراجا سري سوائي جيسنگهه، هزار روپيا في ڏينهن

جي حساب سان، هفتي کن لاءِ بمبئيءَ جو وڏو نجومی مسٽر الاسٽر گهرايو. ساڻس ٻين به کيترن انعامن جو واعدو ڪيو ويو هئو.

نجومی جڏهن مقرر وقت تي الور اسٽيشن تي پهتو ته سندس آڌر ڀاءُ لاءِ ڪير به نه پهتو. سڄي رات اسٽيشن تي بيواهن وانگر ڌڪا کائڻ بعد، صبح جو جڏهن ٽانگي ۾ چڙهي راجا جي محلات تي پهتو ته دربان ۽ سپاهين کيس راجا سان ملائڻ جي بجاءِ، جيل اماڻي ڇڏيو. مهينو کن جيل ۾ دانهون ڪوڪون ڪيائين. تنهن کان پوءِ کيس ڪڍي راجا آڏو پيش ڪيو ويو. راجا کي پاڻ سان ٿيل جٺ بابت ٻڌائيندي چيائين: ”مون کي خبر هجي ها ته مون سان اهڙي جٺ ٿيندي ته جيڪر مان نه اچان ها!“

”تو لاءِ اها ئي سيڪٽ ڪافي آهي. توکي پنهنجي ٻئي ڏينهن جي خبر نه ٿي پوي ته تو سان ڇا ٿيڻ وارو آهي ته پوءِ توکي منهنجي حال جي ڪيئن خبر پوندي!“ مهاراجا ڌڙڪو ڏيندي چيس: ”جنهن کي پنهنجي حال جي خبر نه ٿي پوي، تنهن کي ٻئي جي سال جي خبر نه پوندي!“

مطلب: غيب جي خبر، فقط خدا کي آهي.

54. جنهن کي رب رکي، تنهن کي ڪير چڪي؟ (اردو، چوڻي)

پيٽرول سان ڀريل آئل ٽينڪر، شاهي رستي تي ڪلتي ٿي پيو. مٿئين هودي ۾ وينل ڪلنر، ڪلتي ٿيڻ کان اڳ ئي وڃي ڪچي تي ڪريو ۽ ٽئڪر به وڃي سندس ٻانهن تي پيو. سندس ٻيو جسم ته ٻاهر هئو، البتہ ٻانهن ٽئڪر هيٺان اچي ويڄڻ ڪري مڙس ڦاسي پيو. پر واريءَ هوٽل تان ماڻهو مدد لاءِ ڊوڙندا آيا. اڳين ڪئبن ۾ ڦاٿل ڊرائيور ۽ ڪلنر کي ته ڪڍي ورتائون پر هن کي ڪڍي نه سگهيا. ايتري ۾ ٽئڪر جي انجن کي باهه لڳي چڪي هئي.

هڪڙن ماڻهن مٽيءَ سان انجن جي باهه وسائڻ لاءِ جتن پئي ڪيا ته ٻين ڦاٿل ڪلنر کي چڪي ٻاهر ڪڍڻ جا. نه باهه پئي وڃي، نه ڪلنر پئي نڪتو.

”پيٽرول کي باهه لڳي ته همراه سڙي ڪوئلا ٿي ويندا!“ هڪڙي همراه صلاح ڏيندي چيو: ”رڳو ٻانهن ڦاٿل آهي! جنهن ڪري سڄو مڙس ڦاٿل آهي. جيڪڏهن کاتيءَ يا ڪهاڙيءَ سان ٻانهن کڻي ڇڏجي ته هوند باقي مڙس ته بچي پوي. ٻانهن ڪپجي وئي ته به خير آهي! حياتي هوندس ته مڙس جالي ويندو.“

ٻه ٽي همراه کاتيءَ يا ڪهاڙيءَ هٿ ڪرڻ لاءِ وٺي ڀڳا. وقت تي ننڍي شيءِ به ملڻ مشڪل ٿي ويندي آهي. کاتي يا ڪهاڙي هٿ نه آئي، البتہ مڏو سڏو ڏاٽو هٿ آين. جيستائين اهو ڪٿي پهتا، تيستائين ٽينڪر مان سمنڊڙ پيٽرول کي باهه وڇڙي چڪي هئي. ڦاٿل همراه جا ڪوڪريا هجن. ڏاٽي وارو همراه، باهه جي جَر کان ويجهوئي نه پئي ويو. نيٺ ڏاٽو ڦاٿل همراه ڏانهن اڇلايائين ته جيئن پنهنجي ڦاٿل ٻانهن پنهنجي ان-ڦاٿل هٿ سان ڪپي، پاڻ کي آڇو ڪري سگهي. وائيسر سپني جا خطا ٿي چڪا هئا. اچلڻ سان ڏاٽو ٿورو پَر- ڀرو وڃي ڪريو. ڦاٿل همراه پاڻ کي ڏاٽي ڏانهن سورڻ جي ڪوشش ڪئي پر پهچي نه پئي سگهيو. ايتري ۾ ٽينڪر ۾ پيل پيٽرول کي وڏي ڌماڪي سان باهه لڳي

وئي. انهيءَ ڏماڪي تي گاڏي ٿورو مٿي کڄي وئي ۽ ڏاڻي ڏانهن پاڻ چڪڻ سبب، ٻانهن کي ساهه ملي وئي، جنهن ڪري همراھ آزاد ٿيڻ سان به ٿي هٿ وڃي پري ڪريو ۽ جان بچي ويس.

”بيشڪ!“ بينلن مان هڪڙي چيو: ”جنهن کي رب رکي، تنهن کي ڪير چڪي.“

مطلب: 1. خدا تعاليٰ طرفان موت به لکيل وقت / مقرر وقت تي اچي ٿو.

2- مارڻ واري کان، بچائڻ وارو ويجهو آهي.

55. جنهن ويٺي نه ڄاتو، سو بيٺي ڪهڙو ڄاڻندو؟ (سند، پهالو)

هڪڙي مائيءَ جي ڌيءُ بالغ ٿي چڪي هئي. کيس ڳڻتي هئي ته چوڪري شينهن ڪلهي چڙهي. سڄو ڏينهن انهيءَ پريشانيءَ ۾ پئي ڳرندي هئي. هوڏانهن مڙس سان به اهڙو سُڙاٽ ڪڍيائين پر مڙسهنس جي ڪن تي جونءَ به نه رينگي. هڪ ڪن کان ٻڌي پئي کان ڪڍي ڇڏيائين.

مائيءَ جي پريشاني، وِتر وڌي وئي. هڪ ڏينهن ڌيءُ جي سامهون مڙس کي چيائين: ”هاڻي! چوڪري، ماشاءَ الله، وڌي ٿي وئي آهي!“

”هون!“ مڙسهنس اڻ لکو جواب ڏنس.

انهيءَ تي مٿيان ته ڏاڍي لڳس، تنهن هوندي به پڪو منهن ڪري ڌيءُ کي چيائين: ”امڙ! اتي ته بيه! پڙهين تنهنجو قد ڏسي!“

”امان! اجايو ٿي پاڻ کي خفيف ڪرين!“ ڌيءُ چيو وات ڪري ماءُ کي چيو.

”چو امڙ! انهيءَ ۾ خفيف ٿيڻ جي ڪهڙي ڳالهه آهي؟ تون رڳو اتي بيهنديءَ ته ڪا گسي نه ويندين؟!“ ماءُ ڌيءُ کي زور ڀريندي چيو: ”امڙ! اتي ته پيءُ ڏسئي!“

”امان!“ پيءُ جي بيرخيءَ تي نڪ کي موڙو ڏيندي ماءُ کي چوڻ لڳي: ”جنهن ويٺي نه ڄاتو، سو بيٺي ڪهڙو ڄاڻندو؟!“

مطلب: 1. جيڪو اشاري سان نه ٿو سمجهي، سو وڏيءَ وضاحت سان ڇا سمجهندو؟!

2- عقل واري لاءِ، اشارو ئي ڪافي آهي.

3- تنوءَ کي تارو، تازيءَ کي اشارو.

56. جوش به، وقت تي ڪم ايندو آهي. (سرو، چوٽي)

هڪڙي هندو واپاريءَ کي بهراڙين ۾ اڳاڙيءَ سانگي وڃڻو هئو. رستو اٿائو هئو ۽ واپسيءَ تي ڦرجو به خطرو هئو. تنهن ڪري هڪڙي بروج کي، واهر لاءِ پاڙي تي ساڻ کنياين. کيس ڪهاڙي به وٺي ڏنائين.

جڏهن سفر تي روانا ٿيا ته بروج ڪهاڙيءَ جي ڪري مستيءَ ۾ اچي ويو. قونڊجي هر شيءِ تي ڊڪي ڪهاڙي اُلا ريندو پئي هليو. ماڻهوءَ چيٽوءَ تي، مال متاع تي، ڪرڙ ڪنڊيءَ تي، مطلب ته هر شيءِ تي به. هٿڙي ڪهاڙيءَ سان اُٿر هٿس.

”ڀائي!“ واٽي ڊڄندي هڪ هنڌ پڇيس: ”اهو ڇا ٿو ڪرين پيو؟!“

”مون کي جوش آهي!“ بروج ورنديءَ ۾ چيس: ”انهيءَ ڪري ائين ڪندو ٿو هلان!“

اڳاڙي ڪري موٽيا ته وات تي سچ مچ، پائو- وارا اچي مٿان پين. کين ڏسنديئي واٽي

جي ته ڌوئي خراب ٿي وئي پر بروج جي اُلاريل به هٿڙي ڪهاڙي به جهڙوڪ وڃي پٽ پئي ۽ پئو ۾ زمين تي ويهي رهيو.

ڌاڙيل، واٽي کي آرام سان ڦري هليا ويا. انهن جي وچ ڪانپوءِ بروج جي وري ساڳي ڪار. اهائي ڪهاڙي، اهوائي ڳڻ.

”پائي! هي ڇاڻو ڪندو هليو!“ واٽي پڇيس.

”مان جوش ۾ آهيان!“ بروج ڪهاڙي اُلاريندي چيس.

”هاڻي جوش ڪرڻ جي ڪهڙي ضرورت آهي!“ واٽي ٿڌي ٿيڻ لاءِ نصيحت ڪندي چيس؛

”جوش به وقت تي ڪم ايندو آهي!“

مطلب: جوش / ڪاوڙ / هيٺانهين وغيره، وقت تي فائدو ڏيندا آهن.

57. جو گهڻي جي لالچ ڪري ٿو، سو موچڙا گهري وٺي ٿو. (لاڙ، چوڻي)

هڪڙو همراھ نئينءَ مان چوريءَ تي هريو. هڪ رات هڪڙي گهر ۾ گهڙيو. کيس چوريءَ جي ڳڙن جي ته خبر هئي ڪانه. هيڏي هوڏي ڦريو ته کيس ٻوٽن جون ست جوڙيون نظر آيون. پهرين ڳڻي تسلي ڪيائين. پوءِ ٻُٺ ٻڌل ٻوچڻ لاهي، هنبڙ ڊنڙ ڪري ان ۾ ٻڌائين ۽ ساڳين پيرن تي ڳوٺ ڏانهن موٽيو.

گهرن کان وٺيڪو ٿي، جهنگ ۾ پهتو ته مٿي تي رکيل پادرن جي پري لاهي وري ڳڻڻ لڳو.

ٻه دفعا پادر ڳڻيائين. ٻئي دفعا تيرنهن ٿيا. ڪٽل جوڙي جو ڏاڍو ويسورو ٿيس. پادرن جي پري جهنگ ۾ ٿمائي، پوين پيرن تي ساڳئي گهر ۾ اچي گهڙيو. ايتري ۾ گهر وارا به سجاڳ ٿي چڪا هئا. کيس ڏسڻ شرط چور چور ٿي وئي. لت ڏئي ڪڍي ٻڌائونس. موچڙن سان سڄي ڪيائين ۽ جهنگ مان هلي، سڱ ڪڍي ڏنائين.

اهو حال ڏسي رونشي تي گڏ ٿيل ماڻهن مان هڪڙي چيو: ”جو گهڻي جي لالچ ڪري ٿو، سو موچڙا گهري وٺي ٿو.“

مطلب: اڌ ڪي ڇڏي جو سڄيءَ لاءِ ڊڪي، تنهن کان سڄي ته وڃي پر اڌ لاءِ به سڪي. پيٽيو: لالچ، ڪتن سان گڏ ڪرائي.

58. جو وڙ جڙي جن سين، سو وڙ سيئي ڪن. (سنڌ، چوڻي)

هڪڙو رڇُ اشرف، درياه پار ڪرڻ لاءِ اچي بيٺيءَ ۾ چڙهيو. بيٺيءَ ۾ هڪڙو لُڇُ ۽ مسخري قسم جو همراھ به ويٺو هئو، تنهن مٿس ڏاڍيون ڌنڪون، چٽريون ۽ ننڍيون ڪيون. موت ۾ هن اشرف، صبر کان ئي ڪم ورتو.

پتڻ پار پوڻ بعد هٿانئين ڪانئس، کلي ۽ پاڪر پائي، موڪلايائين. جنهن تي ٻين مسافرن توکيس: ”اهڙي لڇ جي اهڙي خوشامد ڪرڻ نه ٿي ته ڪانه ٿي.“

”اهو هن جو وڙ هئو، هيءُ منهنجو وڙ آهي!“ خوش اخلاقيءَ سان پيش اچڻ جو سبب ڏيندي ٻڌايائين: ”جو وڙ جڙي جن سين، سو وڙ سيئي ڪن!“

مطلب: 1 هر ڪو پنهنجي هٿيءَ سارو، هوڪو ڏيندو آهي.

2- جيڪي ڪوھ ۾ ھوندو، سوئي آھ ۾ پوندو.

3- جيڪي ڪُني ۾ ھوندو، سو ئي پاٽ ۾ پوندو.

59. جوئر جوءُ ۾ نہ ھوندي، تہ رھو رانديون ڪندو. (سند، پھاڪو)

جابلو علائقي جو ھڪڙو ھمراھ سند ۾ گھمڻ آيو. جن ماڻھن وٽ مھمان ٿي رھيو، تن کيس پلي جو چڊو ٻوڙ ۽ ڪڻڪ جي ماني آڻي ڏني. کائڻ وقت رھي کيس ڏاڍو ڪڪ ڪيو. مانيءَ تي موراڳو چڙھيس ئي نہ پئي. ڪڻڪ جي مانيءَ سان، رھو وٽي مان گُٽو ئي نہ پئي. تنگ ٿي چوڻ لڳو: ”ڪانهي جوئر جوءُ ۾، تڏھن تہ رھو رانديون ڪري!“

مطلب: 1. ڏاڍو مڙس ملڪ ۾ ڪونهي، تڏھن تہ لڄ لوفر بدمعاشي ڪري.

2. ڪونهي مير علي مراد ملڪ ۾، تڏھن ٿيون رانديون وس چرن.

60. جهڙي نيت، تهڙي مراد. (سرو، چوڻي)

هڪڙي گهر ۾ نيت نالي مائي پنهنجي ڌيءَ مراد سان گڏ رهندي هئي. ٻئي وڏيون جهيڙاڪار هيون. هڪڙو فقير سٺن هٿنڌو، سندن در تي آيو ۽ چيائين: ”جهڙي نيت، تهڙي مراد.“

انهيءَ تي ماءُ ڌيءَ ڪاوڙجي پيون ۽ فقير کي سُر سان گاريون ڏنائون. فقير کي به ريجڪ اچي ويو. ڏيهڙي سندن در تي ساڳي سٺن هٿي، گارين جا دُوساڙا ٻڌي، هليو ويندو هو. ڪڪ تي ماءُ ڌيءَ پاڻ ۾ صلاح ڪئي: ”فقير کي مانيءَ ۾ زهر وجهي ڏجي ته اصل لاءِ جان چٽي پوندي. نه ته ڏيهڙي در تي جهور ٻڌيو پيو خوار ڪندو.“

نيت، مانيءَ ۾ زهر ملائي پاڙي ۾ گهمڻ وئي. مڙس گهر ۾ بڪارو آيو. ڳولا ڦولها بعد زهر پيل ماني هٿ آيس، جيڪا اڻ ڄاڻائي ۾ کائي ڏير ٿي ڪري پيو.

نيت گهر آئي ته زهر واري مانيءَ تي مڙس جو لاش ڏسي واتان نڪري ويس: ”جهڙي نيت، تهڙي مراد.“

مطلب: 1. ڪڏ ڪٿي ٻين لاءِ، اوس ڪري پاڻ.

2. ڪو اڏي، منهن ۾ پائي.

3. ڪوري ڪڏ ڪٿي، پاڻ پوي.

4. جيڪو ٻين لاءِ ڪڏ ڪٿندو، سو اوس پاڻ پوندو.

61. جيتري جهار هڪلبي، اوتري اٿندي. (سرو، پهاڪو)

هڪڙي زميندار، جوئر جي جهار لاءِ، پگهار تي هڪڙو ڪانگ-تڙيو رکيو هيو. هڪڙي ڏينهن ٻنيءَ تي اچي ڏنائين ته جهار پئي ٿي جوئر کائي ۽ ڪانگ-تڙيو ستو پيو آهي. ”جهار پئي ٿي پوک کي کائي!“ ننڊ مان اٿاري پڇيائينس: ”۽ تون آهين جو ٻني تي پيو تہ ڪونگهارا هٿين؟“

”پوتار! پيهي تي تہ چڙهي ويهان ته پوءِ جيڏانهن تيڏانهن جهار آهي ۽ تڙي تڙي ڪنڀڙون ئي سڪي ٿيون پون ۽ نڙي به سڪي ٿي وڃي. ٻني ته لهي تہ بيهان ته ٿوري ٿوري جهار آهي ۽ پوتار!“ سمهڻ جو سبب ٻڌائيندي چيائينس: ”سمهي پئو ته جهار آهيئي ڪانه.“

”اڙي! ته پوءِ“ پوتار هڪل ڏيندي چيس: ”جيتري جهار هڪلبي، اوتري اٿندي!“

- مطلب: 1. اڪيون پوري سمهندڙ جي گهر کي، کات لڳندو ته خبر نه پوندس.
2. جاڳندڙ جون وڃيون، سمهندڙن جا ڪونهان.
3. خبردار ٿيڻ سان، تمام گهڻا مسئلا سامهون اچن ٿا. سمهي پوڻ واري لاءِ ڪوبه مسئلو نه آهي.

4. ڏاهي مَ ٿيان، ڏاهيون ڌڪ ڏسن.
5. ڪبوتر، اڪين تي هٿ رکي چيو: ”مان بليءَ کان لڪي ويس.“
6. ڪم ڪر ته دنيا ۾ ڪوڙ ڪم آهن. لت ڪوڙي سمهي پئو ته ڪم آهي ئي ڪونه.

62. جيسي جيسيءَ جي ٻولي سمجهندو آهي. (سرو، چوڻي)

هڪڙي ننڍڙي ٻار، مائٽن کان لڪي تمام گهڻي ماني کاڌي. پيٽ ڀرجڻ بعد معدي تي سوڙهه ٿيس ۽ مونجهه وڃان ماءُ کي چوڻ لڳو: ”قاتان ٿو!“
”قاتو آهين؟ ڇا ۾ قاتو آهين؟!“ مائٽس پڇيس.
”نه! قاتان ٿو!“ ٻار مفهوم جي صحيح ڪندي چيو.
مائٽس کي ڳالهه سمجهه ۾ نه آئي، ڏاڏيءَ سمجهڻ لاءِ زور ڏنا. ان کي به ڳالهه سمجهه ۾ نه آئي ته پڦين سمجهڻ لاءِ وس ڪيا. ٻار جي ٻاٽڙي ٻولي کين سمجهه ۾ نه آئي.
”اڙي! ٻيو ايترو ٻار وٺي اچو!“ ڏاڏيءَ اٽڪل ويڙهائيندي چيو: ”من اهو هن جي ٻولي سمجهي.“

ٻيو ننڍڙو ٻار آيو، ان آڏو به چيائين: ”قاتان ٿو!“
”پو ايتلو ٿو ٿاڏئي!“ ٻئي ٻار موت ۾ چيس.
ٻئي جملا پاڻ ۾ ملائڻ بعد ڳنڍ کلي پئي. پهرئين ٻار چيو پئي: ”قاتان ٿو!“ ۽ ٻئي چيس: ”پوءِ ايترو ڇو کاڌئي؟“
”تڏهن ته مون چيو پئي ته ٻئي ننڍي ٻار کي وٺي اچو!“ ڏاڏيءَ پنهنجي اٽڪل جي ڪاميابيءَ ۾ خوش ٿيندي چيو: ”جيسي جيسيءَ جي ٻولي سمجهندو آهي.“
مطلب: هر ڪو پاڻ جيڏن جي ٻولي جلد سمجهندو آهي.

63. جيسين ڪاني اثر ڪري، تيسين بياني سر نڀئي. (سرو، پهاکو)

هڪڙو مرشد سڳورو، سارين جي لاڀاري ۾ مريدن کان پٺا وٺڻ لاءِ نڪتو. هڪڙي مريد جو گامبولي ڳاهه پئي هليو ته مرشد به اچي سلام ڏنو. هاري، ڳاهه جي چوقير رکيل وَل جا گڏا کوليندو، بيانيءَ سان گامبول ۾ اچليندو پئي ويو. مرشد جي سلام ڏيڻ تي وَل اڇلائڻ بند ڪري وٽس آيو.
”وَل جا به ٿي گڏا ڪين!“ مرشد حڪم ڪيس.
”هڪڙو گڏو ٻن جهڙو آهي!“ مريد، هڪڙو گڏو ڏيندي چيس.
”نه مرشد کي اهڙا ٿي ڏي!.... نه ته....!“ اڪيون قوتاريندي، مرشد چيو.
”نه ته!.... ڇا؟“ تارا قرڙائيندي، مريد پڇيو.
”نه ته ڪاني اهڙي ايندي جو، گڏو نه بچندي نالي ڪاڻ!“ پٺ پاراتي کان ڊيڄاريندي، مرشد چيس.

”تنهنجي ڪانيءَ کان ڊڄان ٿو ڇا!“ ۽ هٿڙي بياني اُلا ريندي، مرشد کي چيائين: ”ڪٽو اٿئي ته ڪٿن نه ته اچئي ٿي بياني!“

مريد جا تيور ڏسندي، مرشد ڪڙين تي زور ڏنو.

”جيسين ڪاني اثر ڪري، تيسين بياني سرنئي.“ گامبول واري همراه گاهه جهلي، ائين چيو.

مطلب: 1- پٽ پاراتي / دعا کان اڳ، بانو ڪم ڪري ٿو.

2- پٽ پاراتو گسي سگهي ٿو، موچڙو ڪين گسي.

3- ڪانيءَ کان، بياني تڪي.

4- ڪاني ڪم نه ڪري، بياني ڪم ڪري.

64. جيڪو نانگن جي ٻرڙن ۾ هٿ وجهندو، سو به نه بچيو. (سند، پهاکو)

”نالو ڇا اٿئي؟“ هڪڙي همراه کان ڪنهن پڇيو.

”الله بچايو!“ موت ۾ ورندي ڏنائين.

”ڇا ڪندو آهين؟“

”نانگن جي ٻرڙن ۾ هٿ وجهندو آهيان.“

”الله به ان کي بچائيندو، جيڪو بچڻ جي ڪوشش ڪندو ۽ مدد ان جي ڪندو، جيڪو پنهنجي مدد پاڻ ڪندو!“ وڌيڪ وضاحت ڪندي چيائينس: ”جيڪو نانگن جي ٻرڙن ۾ هٿ وجهندو، سو به نه بچيو.“

مطلب: 1. خدا ان قوم جي حالت بدلي ٿو، جيڪا پنهنجي حالت پاڻ بدلي ٿي.

2. همت بنده، مدد خدا، بي همت بنده، بيزار خدا.

3. درياءُ ڀر تي چوڪر ڪڍي، اڄ نه ٻڏي سڀان ٻڏي.

65. جيڪي ڪلهو ڏيندا آهن، سي توڙ به رسائيندا آهن. (سرو، پهاکو)

هڪڙو شخص ڏاند-گاڙيءَ ۾ ٻارين ٻچي سفر تي نڪتو. رات جو وقت هو، گهل اچي ويس. جوڻس ڏٺو ته پاڇاريءَ ۾ هڪڙي پاسي ڏاند آهي ته ٻئي پاسي ماڻهو ڪلهو ڏيو پيو هلي.

”ميان اُٿ!“ مڙس کي ڏونڌاڙي چوڻ لڳي: ”هڪڙو ڍڳو ته چور چورائي ويا، ان جي جاءِ تي هڪڙو چور ڪلهو ڏيو ٿو هلي. ستو رهئين ته ٻيو ڏاند به چوري ڪري ويندا ۽ اسان رات جو رستي ۾ رلي ويندا سين.“

”چري!“ مڙس صبر جي تلقين ڪندي چيس: ”جيڪي ڪلهو ڏيندا آهن، سي توڙ به رسائيندا آهن.“

مطلب: 1. بار ڪٽندا باري، ڪم ناهي ڪچن جو.

2. جيڪي اُڪريُن ۾ مٿا وجهندا، سي مُهرين پيءُ نه ڊڄندا.

66. جيڪي وٺڻ سکيا آهن، سي ڏيندا ڪين آهن. (لاڙ، چوڻي)

هڪڙي ملان، هڪڙيءَ کڏ ۾ ڪرڻ بعد، نڪرڻ لاءِ ڏاڍا وس ڪيا پر نڪري نه سگهيو. ٻڏي مرڻ جي پوءِ کان رڙيون ڪيائين ته، کڏ جي مٿان ماڻهن جو ميڙ لڳي ويو. رحم ڪائيندي

هر ڪنهن هٿ پئي وڌايس ته، جيئن نڪري اچي.
”ملان! هٿ ڏي! ته چڪي ڪيانءِ!“ هر ماڻهوءَ ائين پئي چيو ۽ تڪليف هوندي به ملان ڪنهن کي هٿ نه پئي ڏنو.

ماڻهو بيزار ٿي پيا.
”ملان! هٿ وٺ!“ هڪڙي سمجهوءَ، مام کي سمجهندي، ملان کي چيو. ملان هڪدم سندس هٿ کي چنبڙي پيو. جنهن کانپوءِ ان چڪي ٻاهر ڪڍيس.
”جڏهن هوش ۾ به هئين ته پوءِ اڳي هٿ ڇو نه پئي ڏنئي؟“ هڪڙي ماڻهوءَ ملان کان دير جو سبب پڇيو: ”پوءِ ايڏي گيسر ڇا لاءِ ڪيئي؟“
”سڀ ڪنهن چيو پئي، ڏي! هن چيو: وٺ! تڏهن هن جو هٿ ورتو!“ ملان کيس سمجهائيندي چيو: ”جيڪي وٺ سگيا آهن، سي ڏيندا ڪين؟!“
مطلب: حريص، تڪليف ۾ هوندي به حرص کان نه مڙندو آهي.

67. ڄٽ، پادر سان سڌو هوندو آهي. (سنڌ، پهاکو)

هڪڙو بادشاهه پخاليءَ جي ڌيءَ تي عاشق ٿي پيو. ڦلن مٺ تي سڱ گهريائينس، تنهن هوندي به بشتيءَ تريءَ تيل لائڻ نه ڏنس.
حاکم وقت کي اهو جواب ٻڌي ڏاڍو ڏک ٿيو. ڏک ۾ اونڌي منجي ڪري سمهي پيو. اها خبر سندس هڪ صوبي کي پئي، تنهن ان ميربحر/پخاليءَ کي گهرائي، ابتو ڪري کڻيو ته سڱ ڏيڻ لاءِ راضي ٿي ويو. چي، ”سائين! مان سڱ ڏيڻ لاءِ راضي آهيان!“
صوبي کيس، بادشاهه جي درٻار ۾ پيش ڪيو. جنهن تي بادشاهه کانئس پڇيو: ”اڳي نه پئي ڏنئي، هاڻي ڪيئن راضي ٿيو آهين!“
”سائين! جيئن هن صوبي سمجهايو آهي، تيئن اوهان ڪونه سمجهايو هو!“ هٿ ٻڌي، حامي ڀرڻ جو سبب ٻڌائيندي چيائينس: ”ڳالهه سمجهه ۾ هاڻي آئي آهي!“
”جيئنڏا قبل! پيار سان نه پر“ صوبي/صوبيدار هٿ ٻڌي درٻار ۾ عرض ڪيو: ”ڄٽ پادر سان سڌو هوندو آهي.“

مطلب: 1- ڪٿو ڇا ڄاڻي ڪٿڪ جي مانيءَ مان.

2- چڱائي ڪر ڄٽ سان، ڄٽ ڦيري هڻي پٽ سان.

68. ڄٽيءَ سٺُ پسايو، واڻيي وڌس وئي. ڄٽيءَ ليکي واڻيو ڦريو، واڻيي ليکي ڄٽي.

(سنڌ، پهاکو)

اڳاٽي دور ۾ ڪپڙي جا ڪارخانہ نه هئا. ڪوري ڪپڙو آڏاڻن تي اُتندا هئا. پهرين ڪپهه تڙائي، سٺُ ڪٽائيندا هئا. بعد ۾ ڦورا ٺاهي، ڪپڙا اُتندا هئا. ست اڪثر عورتون ڪٽينديون هيون جن ۾ اڪثريت مسلمان عورتن جي هئي، جن کي هندو دڪاندار يا واڻيا، ڄٽي ڪوٺيندا هيا.

هڪڙيءَ ڄٽيءَ سٺُ ڪٽيو ۽ واڻيي وٽ ڪپائڻ کان اڳ، پاڻيءَ ۾ پسائي وزن ۾ ڳورو ڪيائين ته جيئن وڌيڪ بها ملي.

واڻئي وري، وڏي وٽ جي هيٺان ٺهيل سوراخ ۾ ننڍڙي وٽي وڌس ته جيئن تور گهٽ

بيهي ته ٿورن پئسن ۾ ڪڍي وئي.
 اهو لقاءُ ڏسي هڪڙي سڄاڻ ماڻهوءَ چئي ڏنو: “جتيءَ ست پساڻو، واڻي وڌس وڃي،
 جتيءَ ليکي واڻيو ڦريو، واڻي ليکي جتي!”
 مطلب: دوکي ڏيڻ وارا، ٻئي کي ته دوکو ڏين ٿا، پر پاڻ کي به دوکي ۾ رکن ٿا.

69. چاڪر مٿان چوڪيدار نه رکجن. (هندي، چوڻي)

هڪڙي بادشاهه، پنهنجي شاهي هاڻين کي کير پيئڻ لاءِ هڪڙو نوڪر مقرر ڪيو هيو، جنهن جو ڪم هيو، ڀاڳين جو آندل کير مٿن ۾ پري رکڻ ۽ وقت تي هاڻين جي پيئڻ وارن کونرن ۾ نائڻ.

ڳچ وقت گذرڻ بعد نوڪر ماحول ۾ راهل ماهر ٿي ويو. دل پڪي ٿي ويس ۽ هاڻي کير ۾ هٿڙي هڻڻ شروع ڪيائين. ٻن مٿن مان هڪ هڪ ساڙهي / چوٽري کير جي ڪڍي، اوترو پاڻي ملائي، کير جي ماپ پوري ڪري ڇڏيندو هيو.
 پاڻيءَ وارو کير پيئڻ سبب هاڻين جي صحت تي اثر پوڻ لڳو. اها ڳالهه بادشاهه سلامت پاڻ محسوس ڪئي.

بادشاهه سلامت وزيرن، مشيرن سان انهيءَ چوريءَ کي روڪڻ بابت صلاح مشورو ڪيو. مڙني صلاح ڏنس: ”اهو نوڪر ڪڍي، ٻيو رکجي.“

”ائين ٻيو به بي ايماني ڪري سگهي ٿو!“ مشوري ۾ ڪنهن راءِ ڏني.
 ”پوءِ ڇو نه ان چاڪر مٿان چوڪيدار رکجي!“ مڙني متفق طور منظور ڪيو.
 حڪم نامو جاري ٿي ويو. چاڪر مٿان چوڪيدار اچڻ ڪري سختي ٿي. نتيجو به چڱو نڪتو. هڪ ڏينهن نوڪر، مقرر چوڪيدار کي چيو: ”گنج مان ڇهن ٻوڙيسين ته درياهه کي ڪر ڪانه ايندي، منهنجي ٻچن جي پيٽ تي لت نه ڏي. ڪجهه کير پاڻ ڪڍ، ڪجهه مان کڻ!“

انهيءَ صلاح تي ٻئي متفق ٿيا ۽ هاڻي پنجن مٿن مان پنج ساڙهيون غائب ٿيڻ لڳيون. اها شڪايت ٿي. مٿن ٽيون مقرر ٿيو. هاڻي پورو مٿي ڇٽ ٿيڻ لڳو. آخر بيزار ٿي، بادشاهه چوڪيدارن کي هٽائي، مشوري ۾ چيو: ”چاڪر مٿان چوڪيدار نه رکجن!“
 مطلب: نوڪر مٿان چاڪر، چاڪرن مٿان چوڪر، چوڪر مٿان چي، چل ڪشته زن

70. ڇٽ تي چوٽا، مدعي رد. (هندي، چوڻي/پهاڪو)

هڪڙو بادشاهه ڪنهن شڪار پوئتان پوندي پنهنجي لشڪر کان چڄي هڪڙي گهاٽي جهنگ ۾ وڃي ڦاٿو. اُڃ-بڪ به ڏاڍو هلاڪ ڪيس. وسڻ ڳولهيندي هڪڙي جهوپڙي نظر آيس. آويلو وقت ڏسي ان ۾ گهڙي يو. جهوپڙيءَ ۾ هڪڙو درويش فقير ويٺو هيو، جيڪو دنيا کي ڇڏي، پالڻهار جي پرارٿنا ڪري رهيو هيو.

”اڃ لڳي اٿم! پاڻي ڍڪ پيارينم!“ فقير کان سوال ڪيائين.
 ”ٻيو به ڪي ڪپئي؟!“ پاڻي پيئاري، فقير پڇيس.
 ”آءُ بادشاهه آهيان!“ بادشاهه پنهنجي حال کان آگاهه ڪندي عرض ڪيس: ”مون کي سائينءَ سڀ ڪي ڏنو آهي. باقي دعا ڪرينم ته منهنجا مدعي رد ٿين.“

“هن وقت تنهنجي گهوڙي ۽ تنهنجي بت تي جيڪو مال آهي، سو ئي لڪ ٻن جو ٿيندو ۽ تون تن تنها جهنگ ۾ پيو ڦرين!” فقير سمجھائيندي چيس؛ ”جيڪڏهن ڪو دشمن نه هجي، سو به لالچ ۾ دشمن ٿي پوئي. وڏي ملڪيت هوندي، مدعي ته رد نه ٿيندا.“
 “نيٺ! بادشاهه عرض ڪيو؛ ”مدعي ڪيئن مات ٿيندا؟!“
 “ان جو به حل آهي!“ فقير نسخو ٻڌائيندي چيس؛ ”جُت تي چوٽا، مدعي ردا!“
 مطلب: ڍڳو نه ڍور، ڇا ڪاهيندو چور؟

71. چڱن پٺيان چُٽ ۽ چُٽن پٺيان چڱا. (سنڌ، چوڻي)

هڪڙي ڳوٺ ۾ هڪڙو ملان رهندو هئو، جنهن جو گذر سفر ڀڳ- پُر تي هيو. ماڻهو مرندي هيو ته جنازي وهنجارڻ، نماز پڙهائڻ ۽ قبر ۾ لاهڻ وقت، قرآن بخشاڻ تي کيس چڱو خاصو ملي ويندو هيو.

امير ماڻهو جي مرتئي تي ته تمام ججهو مال ملندو هئس. غريب جي موت تي تمام ٿورو. ڪڏهن ڪڏهن ته پنڌ به پاڻيءَ ۾ هليو ويندو هئس. ان ڪري سدائين سڀني آساميءَ جي تاڙ ۾ رهندو هيو.

ڳوٺ جو وڏيرو جڏهن قبر ۾ تنگون لڙڪائي وينو ته هن به ٻاهر راڄ ۾ ويڃڻ چڏي ڏنو. ڳوٺ جو وڏيرو اڄ سڀان تي هجي ۽ انهيءَ حالت ۾ ڳوٺ ڇڏڻ، معنيٰ نصيب ڪي پني ڏيڻ.

مهيني ڪن جي انتظار کان پوءِ به، نه وڏيرو مئو ۽ نه منجو ڇڏيائين ته ملان جا گهر ويني ترائي لڳي ويا. راڄ جا به گهڻا ماڻهو موتايا هڻائين. تنهن ڪري نيٺ اندر سڙئي کان لاچار ڏينهن ٻن لاءِ راڄ ۾ ويڃڻ جو فيصلو ڪيائين.

راڄ ۾ هڪڙي پاسي، اٺ ڏه ميل پري نڪري ويو. ڪٿان اُن مليس. ڪٿان گيهه، ڪٿان تيل، ڪٿان رلهي ته ڪٿان ڇا. گهڻي وقت کانپوءِ راڄ ۾ آيو هيو، سو اوڳڙ چڱي ٿيس. کيس اٺ ڏه ڏينهن لڳي ويا، موٽڻ جي به جلدي هئس.

راڄ پيلي جڏهن موٽيو ته ڳوٺ جي ٻاهران ئي، ڳوٺ جو هڪڙو همراھ مليس. نه سلام نه ڪلام گڏه تي چڙهي ئي اُپڪائي پڇيائينس؛ ”جاڙا خان! ڏي خبر! وڏيري جي طبيعت ڪيئن آهي!“

”وڏيرو وڃي رب کي پرتو!“ جاڙي خان کيس تازي احوال کان آگاهه ڪندي ٻڌايو. ”ڪالهه تيجهو به ٿي ويس!“

”هان! ابول!“ مان جو ته گهر ئي ڊهي پيو. تنهن هوندي به دل جهلي کانئس پڇيائين؛ ”وڏيرو گذاري ويو ۽ مون کي ڄاڻ ئي نه ڪيائون!“

”تون هئين ئي ڪونه ته ڄاڻ ڪٿان ڪئين!“

”ڏي خبر! نهراج ڪنهن ڪرايس!“

”ملان ڦٽو!“

”اڙي ملان ڦٽو!“ ٻئي هٿ سترن تي هڻندي چيائينس؛ ”انهيءَ کي ته بضوءَ ڪرڻ جو به ڏانءُ نه ايندو آهي. مون وارا پٽ نه هئا ڇا؟“

“توهان مان ڪا پهر ئي ڪانه لڙي!”
“ابول! منهنجا پٽ ته ٿيا ئي نه! انهيءَ کي چئبو اٿئي ” ٻئي چنبا منهن ۾ هڻندي
چيائين: “ڇڏڻ پٺيان ڇڏ ۽ چٽن پٺيان ڇڏا!”

مطلب: وڏين پيٽن سڄا، سڄن پيٽن وڏيا.
2- ڇڏڻ جو اولاد ڪري سگهي ٿو ۽ ڪريلن جو ستري سگهي ٿو.

72. چور به جهڙو ڪاڪو (ساهتي، پهاکو)

هڪڙي هندوءَ جي گهر مان چوري ٿي وئي. اتفاق سان سندس ننڍڙي چوڪري ان وقت جاڳي پئي ۽ چور کي ڏسي ورتائين. صبح جو گهر ڀاتي سجاڳ ٿيا ته ننڍڙيءَ کي بستري تي روئيندو ڏٺائون. چوڪري ڏنل هئي، تنهن ڪري کيس آت ڏنائون ته جيئن چور جي حليي بابت ٻڌائي سگهي.

شام تائين ننڍڙي سرت ۾ آئي ته ڪانس چور جي حليي بابت پڇيائون: “چور ڪيئن هئو؟!”

“چور به جهڙو ڪاڪو!” چوڪريءَ ورندي ڏني.

مطلب: 1- چورن کي مٿي تي سڱ کين ٿيندا آهن. ماڻهو ماڻهن جهڙا هوندا آهن.

2- عهدو يا طاقت ملڻ سان ماڻهوءَ کي سڱ نه لڳي ويندا آهن.

73. چور تي ايتري چٽي رکجي، جيتري پاڙو برداشت ڪري سگهي. (اردو، پهاکو)

هڪ شخص پاڙي وارن کي تپائي ڏنو هئو. ڪڏهن ڪنهن جي گهر جي چوري ته ڪڏهن ڪنهن جي. نيٺ جهلجي پيو، عدالت ۾ پهتو ته جج صاحب، فيصلي جي فتويٰ ڏيڻ کان اڳ ڪانس پڇيو: “ڏوهه ته ڏاڍا ڪيا اٿئي، هاڻ تون پاڻ ئي انصاف ڪري ٻڌاء ته ڪيتري چٽي رکانء؟!”

“سائين! اها خبر ته اٿو مان بيروزگار آهيان. پنهنجي ڪمائيءَ جو ڪوبه ذريعو ڪونه اٿم. هاڻي.....” چور هٿ ادب ٻڌندي چيو: “ايتري چٽي رکو، جيتري پاڙو سهي سگهي.”

مطلب:

• مٿي تي رکيل بار جو وزن، نيٺ پيرن تي آهي.

• ايتري ٻڌو، جو ساڪرو ست سهي سگهي.

74. چور جي ڏاڙهيءَ ۾ ڪڪ! (سنڌ، پهاکو)

هڪڙي ڳوٺ مان هڪڙي ڀاڳي جي چوري ٿي وئي، پوليس جي حال جي خبر هئس. تنهن ڪري تڪڙي FIR ڪٽرائڻ کان اڳ، پنهنجي منهن جاچ ڪيائين. بعد ۾ تر جي چڱي مڙس وٽ لنگهي ويو.

چڱي مڙس کيس خاطري ڏني.

چڱي مڙس کي به خاطري هئي ته چور ٻاهران ڪونه آيو هوندو. ڪو تر جو ئي چور هوندو، جنهن ڏس تي چوري ڪئي هوندي.

چڱي مڙس، ڳوٺ/ تر جي سمورن چورن ۽ ڪاٽڪن کي تاريخ مقرر ڪري پاڻ وٽ گهرايو. سدورا جڏهن ڪنا تي قطار ۾ بيٺا ته چڱي مڙس کين چوري اوڳاڇڻ لاءِ چيو.

جنهن تي ڪنهن به چور همت نه ساري ۽ سمورا پنڊ پهڻ بنيا بيٺا رهيا. آخر ۾ چڱي مڙس عرف لٺ- سردا، سڄيءَ قطار ۾ بيٺل همراهن کي ڇهپڻ وٺندي ڪرڙيءَ اک سان ڏٺو ۽ رڙ ڪندي چيائين: ”بس! ٻيو ڪجهه ڪونهي! چور جي خبر پئجي وئي. چور سامهون ڏسڻ ۾ پيو اچي!“ سندس انهن لفظن تي هر ڪنهن ڪن اڀڙا ڪيا. لٺ- سردار مٿان رڙ ڪري چيو: ”چور جي ڏاڙهيءَ ۾ ڪڪ آهي!“ قطار ۾ بيٺلن مان هڪڙي ڪڪ چنڊڻ خاطر پنهنجي ڏاڙهيءَ کي چنڊڪو ڏئي پاڻ کي ظاهر ڪري وڌو.

مطلب:

- چور کي اندر ۾ چوري پئي ڪندي آهي.
- چور کي ڏاڙهي ۾ تنڪا - اردو

75. چور چور ٿيندو آ، ٻلو ٻلو ٿيندو آ. (سنڌ، پهاکو)

هڪڙي گهر ۾ رات جو چور گهڙيو. اوندھ سبب هٿوراڙيون ڏئي هلڻ لڳو. ان ڏني ماحول سبب ڪنهن شيءِ تان ٿاڀڙيو ته ڪڙڪو ٿيو. مالڪ جاڳي پيو ۽ رڙ ڪيائين: ”ڪير!“

چور چڙهه هڻي بيهي رهيو. ”ڪير!“ مالڪ ٻيهر رڙ ڪئي، جنهن تي ٻلي چڪي تان هيٺ ٽپو ڏئي ميائون ميائون ڪندي هلي وئي. مالڪ سمجهيو: ڪڙڪو، چڪي تي ٻليءَ جي چڙهڻ ڪري ٿيو آهي. اهو گمان ڪري، سنئون نئون ٿي سمهي پيو. مالڪ کونگهرا هڻڻ شروع ڪيا ته چور به اڳتي رڙهڻ شروع ڪيو. ستت ڪنهن ڪٽ ۾ لڳو ته وري ڪڙڪو ٿيو. مالڪ کي سنڀال ٿي وئي. وري رڙ ڪيائين: ”ڪير!“ چور چپ هڻي بيهي رهيو.

مالڪ گهڻو ئي ”ڪير ڪير“ ڪيو پر ڪا چر پر نه ٿي ته پڪ ٿيس. ڪا گڙ پڙ آهي. ٻلي هجي ميائون ڪري، ڪتو هجي پونڪ ڪري، پڪ ماڻهو آهي، جيڪو چڙهه هڻي بيٺو آهي. ”ڪير!“ هيانءَ ڦاڙ رڙ ڪيائين.

چور دل ۾ چيو، ”مٿان رڙيون ڪري، آڪهه جاڳائي! کيس ٻلي وانگر مطمئن ڪجي ته چڱو!“ اهو خيال پچائي پهرين گلو ٺاهيائين ۽ پوءِ ڪيائين: ”مياؤ!“ ٻلي ۽ ماڻهوءَ جي مياڻوءَ جو فرق صحيح ڪندي مالڪ لٺ کڻي اٿيو: ”ڪير!“ ”ٻي ٻلي“، چور رڙ ڪئي.

گهر- ڏٺيءَ لٺ ورائيندي چيس: ”چور چور ٿيندو آ، ٻلو ٻلو ٿيندو آهي.“

مطلب: ڏوهي ڪيترو به پاڻ لڪائي پر نيٺ ظاهر ٿئي.

2- ڏوهه لکي نه سگهندو آهي.

76. چورن سان چاهه پئي، جي من ميڙ ڪيئي. پوندو ته ڪاڻ، نه ته کونائبو ته سهي.

(ساهتي، چوڻي)

هڪڙو چور چرندڙ وڳ مان ڏاند چورايون، گس ڏنيو پئي ويو جو کيس هڪڙو ابوجه گوناڻو مليو. ڏاند ڪهراڻ جي مدد لاءِ کيس چيائين.

“ادا! ڏاند تاهڙ آهي، اڄ ئي ورتو اٿم! جيڪڏهن ڪهراڻي هلڻ جي مدد ڪرين ته تنهنجي مهرباني ٿيندي!”

غريب واٽهڙو، کيس مسافر سمجهي واهروءَ طور ڏاند ڪهراڻي هليو. اڃا ڳتي هليا ئي مس جو ڏاند جا مالڪ به پيرو کنيو اچي پُڳن. سڳ سوڌو کين جهليائون.

“مان بي ڏوهي هان! نيڪيءَ ڪندي ڦاٿو آهيان! گوناڻي رڙيون ڪندي چيو: ”مونکي ڇڏيو، اصل ڏوهي اهو آهي. ان کي پڪڙيو.”

”سڳ سوڌو سوگهو ٿيو آهين! توکي ڪيئن ڇڏبو؟! ڏوهيءَ جي مدد ڪرڻ به ڏوهه آهي! جيڪڏهن بي ڏوهي آهين ته به ڪهڙي پڪ آهي؟“ پيريءَ وات تان پيرو لڳڻ سبب شڪ طور کيس چيو:

“چورن سان چاهه پئي، جي من ميڙ ڪيئي.
پوندو ته ڪاڻ، نه ته کونائبو ته سهي.”

مطلب: 1- جهڙي صحبت، تهڙو اثر.

2- صالحن جي صحبت توکي صالح ڪندي،
طالحن جي صحبت توکي طالح ڪندي.

3- چڱن سان چاهه پئي، جي من ميڙ ڪيئي.
رڱجي ته لال ٿيندو، نه ته ڪڪوربو ته سهي.

77. ڇا رڀ، ڇا بسم الله . (ٿر، پهاکو)

ناري پٽ جو هڪڙو همراھ ٿر ۾ ڪن واسطيدارن وٽ وڃي مهمان ٿيو. ميزبان به ٽي ڏينهن خوشامد کيس. پوءِ ٿر جي عام دستور موجب کيس رڀ ڏيڻ لڳا، جيڪا مجبوراً کائڻي پئي پيس.

“ڇا رڀ ڇا بسم الله“ ڏيهاري جي رڀ مان ڪڪ ٿيل مڙس، خار وچان چيو.

مطلب: 1_ ڇا دال، ڇا بسم الله .

2_ ڇا چٽو پٽ، ڇا بسم الله.

3_ ڇا پدي، ڇا پديءَ جو شوروو.

4. خسيس / معمولي شيءِ لاءِ ڪهڙو پريشان ٿجي؟

پيتيو: ڇا ڪول، ڇا ڪول جو وزن؟

78. ڇا ڪول، ڇا ڪول جو وزن؟ (اردو، پهاکو)

هڪ درياهه مٿان ڪاٺ جي پل ٻڌل هئي، جنهن تان هڪ دفعي هڪ ڪول ۽ هڪ هاڻي، گڏ لنگهي رهيا هئا. لنگهڻ وقت ڪول هاڻيءَ کي چتايو: “متان تنهنجي وزن تي پل وڃي ڦهڪو ڪري.”

جڏهن ٻئي پل پار ڪري ويا ته ٻيءَ پهچي، ڪول ٿڌو ساهه کنيو ۽ چوڻ لڳي: “خداجو

شڪر آهي جو اسان ٻنهي جي وزن سان هيءَ پل نه ٽٽي!“
”ڇا ڪول، ڇا ڪول جو وزن!“ هاتيءَ تهڪ ڏيندي چيو.
مطلب: 1 ڇا پدي، ڇا پديءَ جو ٻوڙ.

2 ڇا ڪوري، ڇا تراريون.

3 ڇا راجو، ڇا راج.

79. حرام جيڪي کائيندا، بڪ ۾ سيئي اونائيندا. (ساهتي، چوڻي)

هڪڙو چور ڪنهن ڳوٺ مان کات هڻي، سوٺا مينهن ڦر سميت ڪڍي آيو. گهر ۾ ڪيرائت مينهن آئي ته جوڻس ڏاڍي خوش ٿي. شام جو چونئري ڪير جي ڏهي، ٻارن کي پيئارڻ لاءِ سڏيا ٿين ته مڙسهنس جهلس: ”چوريءَ جي مينهن جو ڪير ٻچن کي نه پيار!“
”پوءِ هيترو ڪير پتارو، ڪاڏي زيان ڪيان!“
”ڪتيءَ جي گلرن کي پيار!“ گهر ۾ موجود، تازي وياليل ڪتيءَ جي گلرن ڏانهن اشارو ڪندي چيائين. ڏاڍو ڪُرڪُڙ ڪُڪُڪُ بعد، مائيءَ ڪتيءَ جي ٻچن کي ڪير پياريو.
ڏينهن ٻن کانپوءِ پاڳيا به پيرا ڪڍي اچي پهتا ۽ زورن تي مينهن ڦر سميت ڪاهرائي ويا.
شام جو جڏهن ڪتيءَ جي گلرن کي ڪير نه مليو ته اونائڻ لڳا.
”اهو ڪير اسان جا ٻچا پيئن ها ته اڃا اهي به ائين اونائين ها!“ گلرن جي حالت ڏسي، مڙس زال کي چيو: ”حرام جيڪي کائيندا، بڪ ۾ سيئي اونائيندا.“
مطلب: حرام کائڻ وارو آخر جنجال ۾ پوي ٿو.

80. خدا تعاليٰ چير ڦاڙي ڏئي ٿو. (هندي، چوڻي)

هڪڙو بادشاهه جهنگ ۾ لشڪر کان وڃڻي ويو ۽ وڃي هڪڙي جهوپڙيءَ ۾ پهتو. اڃا بڪ ڏاڍي لڳي هيس. جهوپڙيءَ جي مالڪ هاريءَ کيس پاڻي ماني ڏنو. بالنگهه ٿيس. موڪلائڻ وقت کيس ٻڌايائين: ”مان بادشاهه آهيان... اڙيءَ اڙيءَ ۾ ضرورت پوئي ته مون وٽ بي ڌڙڪ هليو اچجان.“
ٻئي سال قحط پيو. جهنگ ۾ رهندڙ انهيءَ هاريءَ وٽان به اُن کپي ويو. کيس بادشاهه واري ڳالهه ياد آئي ۽ درٻار ۾ اچي پهتو. بادشاهه ان وقت جمعي جي نماز پڙهڻ ويو هو، اهو ٻڌي هيءُ به نماز پڙهڻ ويو. نماز بعد ڏٺائين ته بادشاهه پاڻ به هت ڪڍي خدا کان پني رهيو هو. يڪدم خيال مٽيس. دل ۾ چيائين: ”جنهن کان بادشاهه پيو گهري مان به سڌو سنئون ان کان چونه گهران.“

دعا گهري ڳوٺ ڏانهن راهي ٿيو.

رستي ۾ ٽڪجي هڪڙي وڻ هيٺان ستو ته خواب ۾ نياڻ ٿيس: ”وڻ هيٺان ديڳ دنيا جي پوريل آهي! ڪوئي ڪڻ!“

سجاڳ ٿي وڻ هيٺان ڪوٽيائين ته ناڻي سان ڀريل ديڳ هت آيس. چانديءَ جي سڪن ۾ ڏاڍو وزن هو، ڪڻڻ واري ڳالهه منجهائي وڌس.

منجهيو وينهو ته چار چور اچي لانگهائو ٿيا. ناڻو ڏسي بئهو رهيا. لالچ ۾ اچي کيس به چار چنبا هڻي پڇائي ڪڍيائون. پاڻ ۾ ورهائڻ لاءِ ديڳ جو ڍڪ کوليائون ته اندران نانگ

۽ وڃون نڪرڻ لڳا. يڪدم ڍڪ بند ڪيائون ۽ چوڻ لڳا: ”اهو همراھ جادوگر هو! جادوءَ جي زور تي ناڻي کي نانگ بلائون ڪري ويو آهي ڇو نه ساڻس جوڳي جٺ ڪجي!“ چارئي جٺا ڪلهن تي ڍيڳ ڪڍي سندس پيرو وٺيون هليا. هاريءَ جي جهوپڙيءَ مٿان ڍيڳ سميت چڙهي ويا. ڇت کي سوراخ ڪري ڍيڳ ئي ڪڍي نياڻون. ”بيشڪ!“ هينان ستل هاريءَ، ڇت مان ٽمندڙ ناڻو ڏسي چيو: ”خدا تعاليٰ چير ڦاڙي ڏئي ٿو.“

مطلب: خدا تعاليٰ نوازڻ لاءِ وسيلي جو محتاج ناهي.

81. خيراتون اهي ڪن، جيڪي ڪجين تي چڙهن! (سرو، پهاڪو)

هڪڙو همراھ ڪجين جي باغ ۾ ويو. اتي هڪ ڊگهي ڪڇيءَ ۾ گهٽا ۽ سنا ڏوڪا نظر آيس. نه ڪيائين هم نه تم، ڍڪدم مٿي چڙهي ويو. هڪڙو سٺو چڱو ڇاچي منجهانئس سنا سنا ڏوڪا چونڊي کائي ڍٽو ڪيائين.

چڙهڻ وقت پيٽ خالي هئس ۽ جسم هلڪو هئس. تنهن ڪري نوريٽڙي وانگر مٿي چڙهي ويو. جڏهن ڏوڪا کائي پيٽ ڀريلائين ته پاڻ کي ڳورو به محسوس ڪيائين ۽ هوش به آيس ته ويهه پنجويهه هٿ مٿي سنهيءَ ڪاٺيءَ تي چڙهيو بيٺو آهيان. لهڻ جي ڪيائين ته ڊڄي ويو. لهي نه پئي سگهيو. اتي يڪدم الله ياد پيس ۽ وٺي سڌ ڪيائين: ”الله سائين! ڪڇيءَ تان سلامت لھان ته تنهنجي نالي تي ڊڳي ڪهندس!“

تئين حصي پنڌ تي پهتو ته چوڻ لڳو: ”هتان خير سلامتيءَ سان هيٺ لٿس ته ڪڪڙ ڪهي، خير ۾ ڏيندس!“

جڏهن انهن حصي تي پهتو ته ڪڍي ڪيڙهيءَ ۾ ٽپ ڏنائين ۽ گوڏن ڀر وڃي ڪريو. چوڻ لڳو: ”خيراتون اهي ڪن، جيڪي ڪجيءَ تي چڙهن!“ ڪپڙا چنڊيندي ۽ ڪڇيءَ ڏانهن نهاريندي چوڻ لڳو: ”مان نه چڙهان نه خيرات ڪيان.“

مطلب: دل جي تمنا پوري ٿيڻ بعد، الله وسريو وڃي.

2- من اندر جا لوچ، سا ملڻ سان مائي ٿئي.

82. دانگي ٽپي ڇهه مهينا ته ضدي مهمان ڪپي ٻارنهن مهينا. (سرو، پهاڪو)

هڪڙو مهمان هڪڙي مائٽ جي گهر اچي ٽڪيو ته ويڃڻ جي وائي ئي نه پئي واريائين. روز چوي: ”اڄ ٿو وڃان!“

صبح جو کائي پي، موڪلائي نڪري، وري شام جو ڪن ڪڍيو بيٺو هجي، ڇي: ”گاڏي نڪري وئي!“

هڪ ڏينهن گهر ڏيائڻيءَ علي الفجر جو اٿاري چيس: ”اڄ سوير وڃ ته گاڏي ملئي!“ ”مانيءَ- پور پيٽ ۾ وجهي نڪران ته چڱو!“ آرس پڇندي مهمان چيو: ”وڏو پنڌ لتاڙڻو آهي!“

مائي خار ۾ ماني پچائڻ لاءِ چلهه تي اچي ويئي ۽ چلهه کي چوڻ لڳي: ”ٽپ ڙي دانگي ڇهه مهينا.“

”ڪپ ڙي مهمان ٻارنهن مهينا.“ مهمان به، ترڪي به ترڪي جواب ڏيندي چيس.

مطلب:- 1- جيڪڏهن تون ٿورو سست آهين ته مان ٻيڻو آهيان.

2- هڪ ڏينهن مهمان! ٻئي ڏينهن بلائي جان.

3- پهرئين ڏينهن مهمان کي مڪڻ، ٻئي ڏينهن مهي.

تئين ڏينهن ڏجيس، بجو منهن ۾ گهي.

4- مهمان ۽ مڇي، تئين ڏينهن کان پوءِ ڏپ ڪرڻ لڳن ٿا. (رشين)

83. دعا به لچتن واري کي لڳندي آهي. (سرو، چوڻي)

هڪڙي مولوي صاحب جا دعائون ۽ تعويذ، گهڻن ماڻهن کي لڳندا هئا. هڪ دفعي هڪڙي ميري گدلي/چيڳري مائي به وٽس تعويذ لکرائڻ لاءِ آئي ۽ چوڻ لڳس: ”مولبي صاحب! مرس نه ٿو ٺهي! ڪتاب پتي ڪو تاويز (تعويذ) لکي ڏي ته مڙس ٺهي هليم.“

مولوي صاحب به تعويذ لکي ڏنس.

”هڪڙو پنهنجي ٻانهن ۾ ٻڌجان ۽ ٻيو پاڻي ۽ ڀُڻائي، مڙس کي پيارجان.“ استعمال جو طريقو ٻڌائيندي چيائينس: ”پاڻ کي به صاف سٿرو رکجان.“

انين ڏينهن ساڳي مائي وري موتي آئي ۽ تعويذ بابت شڪايت ڪندي مولوي صاحب کي چوڻ لڳي: ”مولبي صاحب! تاويزن ته اثر ئي نه ڪيو.“

”مائي! جيستائين تو وارو اڻ ڌوتل منهن ۽ ميرا لٽا نه مٽبا، تيستائين منهنجا تعويذ اثر نه ڪندا.“ مائيءَ جي جسم مان اٿندڙ ڏپ کان نڪ تي هٿ رکندي، مولوي صاحب چيو: ”دعا به لچتن واري کي لڳندي آهي!“

مطلب:- 1- اڻ سڌي رستي تي هلڻ کان، سڌي رستي تي هلڻ چڱو آهي.

2- دعا سڳي کان، لچڻ ۾ اثر وڌيڪ آهي.

84. دنيا ۾ دود کان دود، پاني کا پاني آهي. (هندي، پهاکو/چوڻي)

هڪڙو کير وارو کير ۾ ملاوت ڪندو هيو. کير ۾ اڏ تي اڏ، پاڻي گڏيندو هيو. هڪ ڏينهن کير کپائي، ٿيٽين کان مهيني جي اوڳاڙي ڪري ڳوٺ پئي موٽيو ته وات تي ٻيڙيءَ نه هئڻ سبب پٽن تي انتظار ڪرڻو پيس.

هڪڙي وڻ هيٺان ٻين کير وارن سئين انتظار ۾ ويهي رهيو. جهٽ پلڪ کان گذري جو انهيءَ وڻ تي ويٺل باندر ٽپو ڏئي، پئسن واري ڳوٺري ڦري مٿي کڻي ويو. هن گهڻي ئي لٽيون اڀيون ڪيون پر باندر هڪ به نه ٻڌس. آرام سان مٿي وڻ تي چڙهي پئسن واري ڳوٺري کولي هڪ هڪ نوت ڪري اچڻ لڳو. نوت اهڙيءَ طرح اڇلايائين جو هڪڙو نهر ۾ ته، ٻيو کير واري ڏانهن پئي ڪريو. انهيءَ تي کير وارو رڙيون ڪندو رهيو. جڏهن اها باندر بانٽ پوري ٿي ته ٻين کير وارن صبر ڪرڻ لاءِ چيس: ”کير ۾ پاڻي نه وجهين ها ته اڄ اهي ڏينهن نه ڏسين ها!“ هڪڙي کير واري نصيحت ڪندي چيس: ”دنيا ۾ دود کا دود، پاني کا پاني آهي!“

مطلب:- 1- حرام جي رستي سان آيل مال، حرام جي رستي ۾ وڃي ٿو.

2- پئسو جهڙي تاو سان اچي ٿو، تهڙي ئي تاو سان هليو وڃي ٿو.

3- ملاوت ۽ ڪُساد بازاری ڪرڻ واري کي توک طور ائين چيو ويندو آهي.

85. دولت ٺهڻ کان ماس وڇوڙي. (هندي، پهاکو/چوڙي)

هڪڙي همراھ پنهنجي سنگتيءَ کان چڱي خاصي رقم اڌاري گهري. اڳلو ڏئي نه سهڳيو. نتيجي ۾ ٻئي هڪ ٻئي کي منهن ڏيکارڻ کان هليا ويا.

ڳيل وقت کان پوءِ راه ويندي هڪ ٻئي سان مليا. “واه يار واه!” قرض گهرندڙ ميار ڏيندي چيس: “ڇا چار ڪوڏيون قرض جون گهرين آهن، ڇا منهن ڏيکارڻ کان به هليو ويو آهين. لاشريڪ کان گهرجي ها، سو به ائين نه ڪري ها. تو مان اها اميد نه هئي.”

“تو مان به اها اميد نه هئي!” سنگتيءَ ڏوراپو ڏيندي چيس: “ڇئن ڪوڏين جي نه ملڻ ڪري سالن جي سنگت ٿي ڇڏي وئين!”

“ها ادا ها! هاڻي ڏوهي به وري اسان ٿياسون! توڏي ڏوهه ئي ڪونهي!؟” جرح ڪندي چيائينس: “دولت ٺهڻ کان ماس وڇوڙي.”

مطلب: دنيا ۾ دولت ۽ ملڪيت سبب ٿي وڇوڙا ٿيا آهن.

2- زر، زمين ۽ زن، جهيڙي جوين.

86. ديڳڙا ويامندا ته مرندا به. (سنڌ، پهاکو)

هڪڙي همراھ پاڙي واري کان هڪ ڏينهن لاءِ ديڳڙو گهريو: “ادا! اڄ مهمان آيا آهن، ٻوڙ رڌڻ لاءِ ديڳڙو ڪڍي!”

پاڙي واري جو اڳي آزمايل نه هئو، تنهن ڪري ڊڄندي ڊڄندي جست جو اڏوراڻو ديڳڙو آڻي ڏنائينس ۽ ڀارت ڪندي چيائينس: “ادا! ديڳڙي موٽائڻ جي ڀارت هجي. اسان وٽ اڙيءَ اڙيءَ اهوئي هڪڙو ديڳڙو آهي. جيئن ئي اڪلائي واندو ڪرين ته موٽائڻ جي ست مهرباني ڪجانءِ!”

“ادا! تون گهٻراءِ نه! پاڙي جا آهيون، ائين ٿوروئي ٿيندو!”

ٻئي ڏينهن ديڳڙو واپس ڪرڻ آيو ته منجهس جست جي ننڍري ديڳڙي به وجهيو ڪنيو آيو. ننڍڙي ديڳڙي ڏسي مالڪ چيس: “ادا هيءَ ننڍڙي ديڳڙي ته مون توکي ڪانه ڏني هئي!”

“ها ادا! تو ته واقعي نه ڏني هئي پر رات تو وارو ديڳڙو اسان وٽ ويامي پيو ۽ اها ديڳڙي ڄڻي وڌائين. پراڻي شيءِ اسان ڪاڏي ڪندا سين، هونئن به ٻچو ماءُ کانسواءِ رهي نه سگهندو. تنهن ڪري پنهنجي امانت سنڀالي وٺو!”

ڪجهه ڏينهن کانپوءِ وري اچي سوال ڪيائينس: “ادا! اڄ وري مهمان اچي ڪٿڪيا آهن! ديڳڙو ڪڍي! معاف به ڪجو! اوهان کي سدائين تڪليف به ڏيندا آهيو!”

“نه سائين تڪليف جي ڪهڙي ڳالهه آهي!” پاڙي واري مروت ڏسندي چيس: “کوڙ ديڳڙا! گهڻا ڪن ڇا؟”

“وڏا هجن ته به ڪافي آهن. ننڍا هجن ته پوءِ چار پنج ڪافي ٿيندا!” مٿان لانگ رکندي چيائين: “جيڪڏهن تڪليف سمجهو ته پوءِ ضرورت ناهي!”

“نه سائين! پاڙي ۾ ڇا جي تڪليف آهي. هڪ ٻئي ۾ پاڙي پٽيءَ جي ڪم ڪاريون

پيا پوندا آهن. اڄ توهان جو سڀاڻي اسان جو ڪم پئجي سگهي ٿو. توهان اتي ئي ترسو! مان بيٺي پير ٿو موتان!

تڪڙو گهر ويو ۽ چار پنج ٺاهوڪا ٿامي جا ديڳڙا کڻي آئي ڏنائينس. ٻن ٽن ڏينهن گذرڻ کانپوءِ نه ديڳڙا ۽ نه ٻچا مليا ته مالڪ کي اڻ ٿڌ ٿي پئي. پاڙي واري وٽ لنگهي ويو ۽ پڇيائينس. ”ادا ديڳڙا نه موتيا! دل ۾ چيم ته اوهان کي يادگيري ڏيارين!“

”ها! ادا بلڪل ياد آهن. مان پاڻ آيس پئي اوهان کي ٻڌائڻ! اوهان اجايو تڪليف ڪئي، در اصل چاهي جو! ... ٻوٽ پيلو ڪندي چيائينس: ”اوهان وارا سمورا ديڳڙا، اڳين رات مري ويا! مون کين ٿڌي تي ئي دفنائي ڇڏيو!“

”ادا ڪهڙيون چرين واريون ڳالهون پيو ڪرين!“ ديڳڙن جي مالڪ حيران ٿيندي چيس. ”ديڳڙا به مرندا آهن ڇا؟!“

”ادا! تون به ڪو سادو ٿو ڏسجين!“ مالڪ تي ڏاڍر ڪندي چوڻ لڳو: ”ديڳڙا ويامندا ته مرندا به.“

مطلب: 1- بي اصولي فائدي وقت نظر نه ايندي آهي، نقصان وقت نظر ايندي آهي.

2- جتي لويي هجن، اتي نوڳي بڪ نه مرن.

3- لوييءَ سنڌي راڄ، ۾ نوڳي مري نه بڪ.

87. ڌڻي تعاليٰ هر هنڌ موجود آهي (هندي، چوڻي)

هڪڙا ٻه سنگتي هڪڙي ڪامل درويش وٽ هدايت وٺڻ لاءِ ويا. درويش ٻنهي کي هڪ پڪي ڏنو ۽ تاڪيد ڪندي چيائين: ”پڪي اتي ڪهي اچو، جتي اوهان کي ڪير به نه ڏسي!“

شام ڌاري هڪڙو سنگتي پڪي ڪهي آيو ۽ ٻيو جيئرو موتائي آيو. ”مون پڪي اتي ڪنو آهي، جتي پڪي پڪڻ به ڪين هيو.“ ڪهي اچڻ واري پنهنجي صفائيءَ ۾ چيو.

”تون ڇو نه ڪهي آئين؟“ نه ڪهي اچڻ واري کان درويش پڇيو. ”مان جتي به ويس پئي، اتي ٻيو ڪير نه هو ته ڌڻي سڳورو ضرور موجود هئو. جنهنڪري مون پڪي ڪونه ڪنو!“ وضاحت ڪندي چيائين: ”ڌڻي تعاليٰ هر هنڌ موجود آهي.“ مطلب: خدا تعاليٰ ئي هر وقت، هر هنڌ، حاضر ۽ ناظر آهي.

88. ڌوبيءَ جي گهران وڃي چو، ڪپڙو ڦاٽي مالڪ جو. (سنڌ، پهاکو)

سنگت جي ريس ۾ هڪڙي غريب به پنهنجا ڪپڙا ڌوبيءَ کي ڏوٽڻ لاءِ ڏنا. ٻئي ڏينهن ڌوبي گهاٽ وٽان اچي لنگهيو، جتي ڌوبيءَ پٿرن مٿان بيدرديءَ سان ڪپڙا پئي ستيا. جنهن ڪري ڪيترائي ڪپڙا ڦاٽا پئي. ايتري ۾ سندس ڪپڙن جو به وارو آيو. ٻن ٽن سٽڪن سان اهي به هلي پيا. ڪپڙن سان اهو لقاءُ ڏسي ڏک ٿيس.

”گهوڙا!“ رڙيون ڪري چوڻ لڳو: ”منهنجا ڪپڙا ڦاٽي ويا! مون سان ظلم ٿي ويو.“ سندس رڙين تي ماڻهو اچي مڙيا، جن ڌوبيءَ کان ڪپڙا وٺي ڏنس، اڃا به رڙيون پئي

ڪيائين ته هڪڙي همراھ آتت ڏيندي چيس؛ ”ڏوٻيءَ سان به ناحق ٿيو آهي! ڪيس ڏورائي ته ملي ئي نه!“

”ڏورائي نه ملڻ جي ڪري ڏوٻيءَ کي ڪهڙو نقصان ٿيو آهي؟“ تڪو پوندي چوڻ لڳو ”ڏوٻيءَ جي گهران وڃي چوو، ڪپڙو ڦاٽي مالڪ جو!“

مطلب: 14- ڏوٻي ڏوٻي، مالڪ روئي.

2- هنڌ اهو سڙي، جت باه ٻري.

3- ڪاٺ پراڻي ماه ۾، ڪپهه کان به ڪنڙو.

4- مامي جي گهر مهمان، منهنجي دل کي نه لهر نه لوڏو.

5- ٻئي جي زيان جو احساس گهٽ ٿيندو آهي.

89. ڏوهاريءَ جي من ۾ سڀ ڪو سندس گلا ٿو ڪري. (ساٿي، پهاڪو)

هڪڙي چوڪرات واڻي، پاڙي واري جو چيلو چوري ڪري جهنگ ۾ وڃي تمايو. سمجهيائين ته ٻن ٽن ڏينهن ۾ اها ڳالهه ماڻهن کان وسري ويندي. پوءِ وڃي پڙيءَ تي ڪپائيندس. پهرينءَ باهه ۾ پڙيءَ تي پهچائڻ سان جهلجڻ جو خطرو هئو ۽ بها به گهٽ ملي ها.

هاڻي ڪنهن به اوطاق، دڪان يا ماڻهن واري جاءِ تي اچڻ کان پهريائين ڪُن لائي بيهي، تسلي ڪري پوءِ ڪچهريءَ ۾ ايندو هيو. يا اتان اتي ايندڙ کان موضوع بابت پڇي پڪ ڪري پوءِ ويندو هيو.

”ڪهڙي ڳالهه پئي هلي!“ جيڪو ڪنهن ڪچهريءَ مان اتي اچي، ان کان پڇي.

”زمانو جي ڳالهه پئي هلي!“ ڪچهريءَ مان اتي ايندڙ چويس.

”بي ڪهڙي ڳالهه پئي هلي؟“ تجسس مان پڇيس.

ائين گهڻيون ڳالهيون پڇڻ جي باوجود تسلي نه ٿيس ته نيٺ پڇي ويهي؛ ”چيلي واري ڳالهه ته نه پئي هلي؟“

”ڪهڙي چيلي واري؟“ ڪچهريءَ مان اتي ايندڙ پڇيس.

ائين جنهن کي نه خبر، تنهن کي به خبر پئجي وئي.

هڪڙي همراھ گهڙ کان جهلي پڇيس؛ ”اهو چيلو تو ته چوري نه ڪيو آهي؟“

”تو کي ڪيئن خبر پئي؟“

”تون جو هر ڪنهن کان پيو ٿو تهين ۽ چيلي جي ڳالهه پڇين! هونئن به“ همراھ

وضاحت ڪندي چيس. ”ڏوهاريءَ جي من ۾، سڀ ڪو سندس گلا ٿو ڪري.“

مطلب: چور کي پنهنجو اندر ڪائيندو رهي ٿو.

90. ڏوهڻا وڌندي جا ويري آهن. (ساهتي، چوڻي)

هڪڙو ڪراڙو، اکين کان وڏو هئو، هڪ ڏينهن پوٽي ۽ ڏوهڻي کي گهمائڻ لاءِ نڪتو.

هڪڙي ڪلهي تي پوٽي کي ته ٻئي تي ڏوهڻي کي ويهاريائين. رستو ڏيو پئي ويو ته

ڪيس هڪ هنڌ شڪ پيو ته اڳيان ڪڏ يا ڪاهي آهي.

”ابا!“ ڪلهي تي ويندن کان پڇيائين؛ ”اڳيان ڪڏ ته ناهي!“

“نه نانا! نه!” ڏوهنتي ورندي ڏنس؛ “ستو هليو هل! رستو صاف آهي. ڪڏ ٻڌ ناهي!”
 “نه ڏاڏا! ڪڏ ٿئي!” پوتي يڪدم رڙ ڪندي چيس؛ “ستو نه هلجانءِ، پاسي کان هلجانءِ!”
 پوڙهو منجهي بيهي رهيو. انهيءَ ٻڌتر ۾ منجهيو بيٺو هئو جو ڀر مان لنگهدڙ هڪڙي
 واٽهڙوءَ چيس؛ “ڪراڙا! اڳيان ڪڏ اٿئي، خيال سان! ويجهانءِ!”
 “ابا سچ ٿو چوين!” ڪراڙي واٽهڙوءَ کي چيو؛ “ڏوهتا وڌندي جا ويري آهن.”
 مطلب: 1- ڏوهتاڻ، ناني کان وڌيڪ، ڏاڏي سان سچو ٿيندو.
 2- ڏوهتاڻ پيٽاڻ، وڌندي جا ويري.
 3- ڪائي پي ڏوهتا، سڏائيندا ڏاڏي پوتا.

91. ربُ ريجهائڻ سولو، رنان ريجهائڻ ڏکيو. (سرو، چوڻي)

هڪڙي بزرگ کي پهرينءَ زال مان اولاد ڪونه هيو. جواني به لڙندي پئي ويس. تو مان
 صلاح ڏنس؛ “جيڪڏهن انهيءَ گهرواريءَ جي نصيب ۾ اولاد ناهي ته اوهان ڪٿي بي
 شادي ڪيو. ٿي سگهي ٿو، اوهان جي نصيب ۾ اولاد هجي!”
 بزرگ بي شادي ڪرڻ جو اظهار فرمايو ته کيس نئين ننڍي ڪنوار ملي وئي. وڏيءَ
 گهرواريءَ کي جاءِ جي هيٺئين طبقي ۾ ته ننڍيءَ کي مٿئين طبقي ۾ رهائڻ لڳو. انصاف
 ته گهڻيئي ڪندو هيو پر دل جو ڪانڊو نئينءَ ڏانهن سرس هئس. اها ڳالهه پهرينءَ زال
 کي نه وڻندي هئي.

فجر نماز لاءِ ننڍيءَ زال وٽان لهندو هيو ته وڏي تهجد پڙهي، ڏاڪڻ وٽ قرآن شريف جو
 دور پئي ڪندي هئي. ڏسڻ شرط هت وٺي قرآن تي رکائيندي چوندي هيس؛ “هيءُ اکر ته
 ٻڌاءِ!”

بجاءِ ناراض ٿيڻ جي بزرگ به قرآن تي آڱر رکي کيس اکر ٻڌائي، پوءِ روانو ٿيندو هيو.
 اها ڳالهه تو مان جي وات به وڃي پهتي. هڪ ڏينهن بزرگ کان پڇيائون؛ “سائين! صبح
 جو اٿڻ مهل، ماڻهوءَ جي حالت پليديءَ واري هوندي آهي. ان حالت ۾ اوهان قرآن تي آڱر
 رکي اکر ٿا ٻڌايو! اهو ڏوه جو ڪم ناهي؟!”

“ابا! واقعي الله جو ڏوه ٿا ڪيون! الله جل جلاله پوءِ به غفور رحيم آهي!” ٿڌو شوڪارو
 پري چيائين؛ “الله راضي ڪرڻ سولو، رنان راضي ڪرڻ ڏکيو.”

مطلب 1- خدا تعاليٰ کي ريجهائڻ تمام آسان آهي.

2- عورت تمام ضدي آهي، ان جي دل رکڻ ضروري آهي.

92. رن چشڪي هري، رکي آرتوار. (هندي، پهاکو)

هڪڙي زال گهر ۾ ڪنهن ڳالهه تان مٿون ڦوڪي ويهي رهي. شام تائين، نه ڪجهه
 کاڌائين نه ڪجهه پيئائين. مڙسهنس گهر ۾ آيو ته به ڊول سڄايو ويئي رهي. گهرڻ تي
 ماني ته مڙس کي ڏنائين پر پاڻ نه کاڌائين. دل رکڻ خاطر مڙس پڇيس؛ “يلا! تون ماني نه
 کائيندين؟!”

“نه!” رکائيءَ مان جواب ڏنائينس.

“ڇو؟ خير ته آهي؟”

”مون آرت وار رڪيو آهي.“ يڪدم جواب ٺاهي ٻڌايائينس. هندن جو آرت وار /ورت/ روزو به ڊگهو ٿيندو آهي. جيستائين ورت ڪلڻ جو وقت ٿئي، تيستائين بڪ پاهه ڪري وڌس. شام تائين اڪيون ئي ڌار ڏئي ويس. مڙسهنس کي مٿس جهپو اچي ويو ۽ ورت ويلي بازار مان جليبيون، ڪير پٽا، فروٽ ۽ سموسا وغيره وٺي آيو. مائيءَ کائي ڏاڍو چڙهه ڪيو.

ٻوٽ سڃاڻڻ مان کائي ڏٺائين ته ٻئي ڏينهن به چڻ چڻ تي چاڙهي ويهي رهي. انهيءَ حرڪت تي مڙس کي به ڪاوڙ اچي ويس. بازار مان مال ملندا ته نه وٺي آيس، هٿائين ڀر بيهي توڪيندي چيائينس؛ ”رن چشڪي هري، رڪي آرتوار.“

مطلب: جيڪو جنهن طريقي سان کائي ڏسي ٿو، سو سدائين اهو طريقو اختيار ڪري ٿو.

2- عادت ڇڏي نه عادت، علت مور نه جاءِ.

اٺ پوي ڪٽڪ ۾، جواسا چڻ چڻ ڪاءِ.

3- لالچ بري بلا آهي.

93. رنن زالن جا ڪهڙا جمعا؟ (سنڌ، پهاکو)

هڪڙي ڳوٺ ۾ جر جو پاڻي پاڙو هيو. پيئڻ لاءِ هر ڪو ڳوٺ جي ڀرسان وهندڙ واٽر ڪورس تان پاڻي ڀري ايندو هو. جڏهن ته ڌوپ ڌڙ ۽ وهنجڻ سانجڻ اتي ئي ڪري ايندو هو.

هڪڙي جمعي تي ڳوٺ جون مايون، وهنجڻ ۽ سانجڻ لاءِ واٽر ڪورس تي پئي ويون. هڪڙي رنڙ، سهيلين جي زور ڀرڻ جي باوجود، هلڻ کان پڙ ڪڍي بيهي رهي.

”ادي! جمعي سنڌي ڏينهن به لڳ نه ٿي آگاهارين!“ هڪڙيءَ سهيليءَ هجائتو ٿيندي چيس؛ ”جمعي جي ڀلاري ڏينهن تي وهنجڻ ثواب آهي.“

”ادي ڪهڙيون ٿي جمعي ۽ ثوابن جون ڳالھون ڪرين!“ نه هلڻ جو سبب ٻڌائيندي چيائينس؛ ”رنن زالن جا ڪهڙا جمعا؟“

مطلب: 1- غريب جو ڪهڙو ڪم، اميرائين ڪٿڙاڳن سان.

2- غير وسطيدار ماڻهو، معاملي ۾ دلچسپي ئي نه وٺندو آهي.

94. ريڍار اڳيان رباب، وڃائڻ مان نه وري نه سري. (هندي، پهاکو)

هڪڙي مڱڻهار جي ريڍار سان سنگت هئي. زماني جي گردش سبب هر ڪو پنهنجيءَ ڪرت ۾ لڳي ويو. ريڍار رڍون چاريندي ڍڻ وڌائيندو، ترقي ڪندو، هڪ ڏينهن خدا جي مهربانيءَ سان هڪ علائقي جو راجا ٿي ويو.

اها ڳالھ، هڪ ڏينهن مڱڻهار ٻڌي ته ڏاڍو خوش ٿيو ۽ رباب ڪڍي راجا جي محفل ۾ اچي پهتو. سمجهيائين پئي؛ ”رباب وڃائي راجا کي ريجھائيندس ۽ هو خوش ٿي مون کي وڏا تحفا، خرافاتون ۽ خلعتون عطا ڪندو.“

راجا جي درٻار ۾ ڳاڻڻ جو موقعو ته ڪيترائي دفعا مليس پر من جي مراد ڪافي وقت گذرڻ کانپوءِ به پوري نه ٿيس. هڪ ڏينهن درٻار مان نااميد ۽ نراس ٿي واپس وڃي رهيو هو، جو هڪ درٻاريءَ پڇيس؛ ”تون سٺو ڳائيندڙ ۽ وڃائيندڙ آهين. تو جهڙا ڳائڻا وڃائڻا ته

ههڙين محفلن ۽ دربارن جي سونهن ۽ زينت هوندا آهن. پوءِ ڇو نراس ٿيو واپس ٿو وڃين؟ ٻاهر ته توکي ڳاڻڻ وڃائڻ جو موقعو به کين ملندو!“
 ”ريدار اڳيان رباب، وڃائڻ مان نه وري نه سري!“ مڱڻهار نااميديءَ جو سبب ٻڌائيندي چيس.

مطلب: 1- اڻ ڄاڻ ۽ بيوقوف ماڻهوءَ کي ريجھائڻ/صحيح دڳ لائڻ، ڏاڍو مشڪل ۽ اوکو ڪم آهي.

2- ريڊ اڳيان رباب، وڃائيندي ورهيه ٿيا. پر موڳيءَ کان نه مليو جواب.

3- مرليون ته گهڻيون وڃايوسين، پر نانگڻ ڏنگڻ نه ڇڏيو.

95. زندگي تنور ۾ به گذري ويندي، سمور ۾ به گذري ويندي. (فارسي، چوڻي)

هڪ شخص سمور جو پهراڻ پايو، سُرخي گهوڙي کي سونين واڳن مان جهليو چڙهيو پئي ويو. گهوڙي جو هٺو به سونين تارن سان اُڇيل هئس. سياري جي رات هئي، لُري پئي لڳي. هڪ پيادو مسڪين شخص به اتان لنگهيو پئي، جنهن کي بدن تي پورو ڪپڙو به نه هيو ۽ سيءَ کان ڏکيو پئي. گهوڙي سوار مٿس نظر ٿي نه وڌي ۽ اڳتي نڪري ويو.

پيادي ڏٺو: هڪ نانوائِي اگر ڪڍي تنور صاف ڪري رهيو هو. جڏهن اهو هليو ويو ته هيءُ تنور ۾ گهڙي ويو ۽ سڄي رات خوب مزي سان اتي نٻڊ ڪيائين. صبح جو نٻڊ ڪري تنور مان ٻاهر نڪتو ته ڪنهن پڇيس: ”ڏي خبر! رات ڪيئن گذري!“
 ”رڳو رات نه پر“ کيس وضاحت سان سمجھائيندي چيائين: ”زندگي تنور ۾ به گذري ويندي، سمور ۾ به گذري ويندي!“

مطلب: 1- وقت، هر حال ۾ گذري وڃي ٿو.

2- رڪا سڪا ڪاءُ، ننڍا پاني پي.

نه ديك پرائي جهوپڙي، نه ترسا اپنا جي.

3- گذر گئي گذران، ڪيا جهوپڙي، ڪيا مڪان/ميدان.

4- گذري ڪون ڦر ياد نه ڪر، جا گذري سا چوڪي.

96. ساهري گهر جا پاتي ته ويري پر چائنٺ به ويري. (هندي، چوڻي)

هڪڙيءَ الهڙ چوڪريءَ جي شادي، پرانهين هنڌ تي ٿي وئي. ساهرين گهر پهتي ته نئين ماحول ۾ ڏاڍي اوپرائپ محسوس ڪيائين.

گهر جي هر پاتيءَ تي شڪ پئي ڪيائين. هڪ ڏينهن ڪم ڪندي در جي چائنٺ ۾ وچڙي پئي. سورن مٿان سور سٿجي ويس. اٿلي پئي. ڏاڍا اوچنگارا ڏئي رني. جڏهن پيڪن ۾ گهمڻ آئي تڏهن ماءُ سان ڌڪ سور اوريندي ڍنڍڪر ڏئي چوڻ لڳي: ”ساهري گهر جا پاتي ته ويري پر چائنٺ به ويري.“

”چوري تو ڏي به ڏوه ڪين رڳو چائنٺ ڏي!“ ماڻس پڇيس.

مطلب: جيڪو پاڻ سنڀالي قدم نه کڻي ۽ ڏوه ٻين تي مڙهي، تنهن کي توڪ طور ائين چئبو آهي.

97. سڀ ڪنهن کي خدا اهو ٿو ڏئي، جو ان جي لائق آهي. (سنڌ، چوڻي)

هڪڙو فيلسوف، هڪ باغ ۾ سير ڪري رهيو هو. تفريح دوران کيس هڪ ڳالهه منجهائي وڌو! سوچڻ لڳو: ”پير جو وڻ، هڪ مضبوط درخت آهي، پر پير ننڍڙا اٿس. گذري جي ول تمام ڪمزور آهي پر گذرا تمام وڏا اٿس. هٿ ائين گهرجي ها ته گذري جهڙو شاهي ڦل، پير جهڙي وڻ ۽ پير جهڙو ننڍڙو ڦل، ول ۾ ٿئي ها!“

پير جي وڻ هيٺان بيهي اهو سوچي رهيو هو جو مٿان هڪڙو پير ڪريو ۽ سندس نوڙهه ۾ ٺاٽي ويو! نڪاء سان، سندس دماغ ۾ تبديلي اچي وئي ۽ چوڻ لڳو: ”جيڪڏهن ان پير جي جاء تي گذرو هجي ها ۽ مٿي ۾ ترا ٿي وڃن ها ته اڄ مٿو به اڌ هجي ها. شڪر الحمد للہ جو پير جي وڻ ۾ ننڍا پير ٿا ٿين.“ خدا تعاليٰ جي تخليق تي غور ڪندي وڌيڪ چوڻ لڳو: ”سڀ ڪنهن کي خدا تعاليٰ اهو ٿو ڏئي، جو ان جي لائق آهي.“

مطلب: 1- خدا تعاليٰ سڃاڻي سڱ ڏئي ٿو.

2- ٻليءَ کي پر هجن ها ته جهرڪين جو جهڻ پڇو ناس ڪري ڇڏي ها.

98. سڄي کي چور جو ڊپ نه هوندو آهي. (سنڌ، چوڻي/پهاڪو)

گرونانڪ، هڪڙي شش سان وات وٺيو پئي ويو. هڪ ٻي- واتي تي پهچي گرونانڪ ننڍو رستو اختيار ڪرڻ گهريو ۽ شش ڊگهو.

”تون ننڍي رستي سان ڇو نٿو هلين؟“ گرونانڪ سمجهائيندي پڇيس: ”جڏهن ته ان سان منزل تي جلدي پهچبو!“

”انهيءَ راه تي ڦورو آهن.“ شش جواب ڏنو.

”اها هڙ کولي ڏيکار ته ڏسان ان ۾ ڇاهي؟“ مٿي تي رکيل هڙ ڏانهن اشارو ڪندي گرونانڪ چيس.

شش هڙ کولي ته ان مان سون جي ريڻي نڪتي.

”اها اڇلاءِ ۽ پوءِ ننڍي رستي تي بي ڊپو ٿي مون سان هل! ڇو جو“ گرونانڪ نصيحت ڪندي چيس: ”سڄي کي چور جو ڊپ نه هوندو آهي.“

مطلب: 1- ڌاڙيل به ڀريل پڪيل گهر ۾ ڌاڙو هڻي ٿو.

2- شيطان به علم واري کي ورغلائڻ تي وس ڪري ٿو.

3- ڍڳو نه ڍور، ڇا ڪاهيندو چور.

4- سڄو، سرڪار کان به ڏاڍو.

99. سرڪار، ڪنهن جي چاچا ماما ناهي. (سرو، چوڻي)

هڪڙي بروهيءَ کي سرڪاري نوڪري ملي ۽ نوڪريءَ سانگي ٻارنهن مهينا کن ڳوٺ کان ٻاهر رهڻو پيس. ڳوٺ کان ٻاهر نئين ماحول ۾ رهڻ جي ڪري، طبيعت ۾ ڪافي ڦيرو به اچي ويس.

ٻارنهن مهيني ڳوٺ گهمڻ آيو ته سمورا مٺ مائٽ ملڻ آيس. خوشيءَ ۾ ڪنهن ”ماما“ پئي سڏيس ته ڪنهن ”چاچا“. ”چاچا“ ۽ ”ماما“ تي مڙس کي ڏاڍي بچان لڳي ۽ سڀني کي سڌرڻ لاءِ ڌڙڪا ڏيندي چيائين: ”سرڪار، ڪنهن جي چاچا ماما نه ٿيندي آهي.“

- مطلب: 1- سرڪار، ڪنهن جي نه ماءُ نه پيءُ.
 2- سرڪار وٽ، ماءُ پيءُ واري پاس خاطر يا بي اصولي ناهي.
 3- سرڪار ري، مان نڪو ٻاپ (ٿر)

100. سور آهن ئي بادشاهن کي. (لاڙ، ٻهاڪو)

هڪڙي غريب مسڪين کي اندر ۾ غريبيءَ جي ڏکڻ جا ڏير هئا، جنهن سان سلڻ لاءِ وهي ته اڳلو ڪانئس اڳي ويهي پنهنجا سور پئي.
 هڪ ڏينهن دل ۾ ارادو ڪيائين: ”سيڪو سورن سان ڀريو پيو آهي. منهنجي سورن ٻڌڻ لاءِ ڪنهن وٽ به وقت ڪينهي. ڇو نه بادشاهه سلامت سان سور سليان. کيس الله امينگ ڏنا آهن. هر شيءِ ارزان اٿس. سور ته وٽس هوندائي ڪين.“
 بادشاهه سلامت جي درٻار ۾ عرض رکيائين: ”مون کي سورن سڻائڻ لاءِ ڇڙا پنج منٽ ڏنا وڃن.“

سندس مدعا هڪ شرط تي قبول پئي ته پهرين پنج منٽ پاڻ ڏيندو ۽ بادشاهه سلامت جا سور ٻڌندو، پوءِ پنهنجي روئداد ٻڌائيندو. اهو شرط قبولي، بادشاهه سلامت سان خلوت گاهه ۾ وڃي مليو.

”مون وٽ هر شيءِ آهي.“ بادشاهه سلامت پنهنجي روئداد ٻڌائڻ شروع ڪئي: ”زال به تمام سهڻي آهي. ان مان ڪجهه اولاد به اٿم. کيس هڪ دفعي اهڙو مرض لڳو، جنهن لاءِ سمورا حڪيم وس هلائي بيٺا، آخر کٽو جواب ڏنائون ته مرض لاعلاج آهي ۽ موت يقيني آهي. راڻيءَ سان دل به ڏاڍي هئم. ان ڪري مٿن کان ويهي سندس مرڻ جو انتظار ڪرڻ لڳس. راڻيءَ مون کان ان دوران وڃڻ ورتو ته: ”مرڻ پڄاڻان سندس ٻچن سان وفادار رهندس.“ ان وقت ٻي ڳالهه سمجهه ۾ نه آيم. کيس يقين ڏيارڻ لاءِ ته ٻي شادي نه ڪندم، مون پنهنجو مخصوص عضو ئي ڪٽائي ڇڏيو.

ڪجهه قت کان پوءِ خدا جي قدرت سان راڻي چڱي پلي ٿي پئي ۽ مان بيمار جو بيمار ٿي رهيس. سندس ڪم جو نه رهيس. ان سبب گهر ۾ روز جهيڙو ٿيڻ لڳو. ٻيون ڳالهيون/ قربانيون سڀ وسري ويس. هاڻي سندس زور ان ڳالهه تي آهي ته کيس طلاق ڏيان. يا ٻيءَ صورت ۾ کيس ڇڙواڳ ڇڏيان ته جيئن نوڪرن ڇاڪرن مان پنهنجو پوراڻو پئي ڪري. هاڻي ٻڌاءِ! تنهنجا سور انهيءَ کان وڌيڪ آهن؟“
 ”منهنجا سور وري ڪهڙا آهن؟“ بادشاهه جو داستان ٻڌي، ان همراھ چيو: ”سورئي بادشاهن کي آهن!“

مطلب: 1- جيڏا اٿ، تيڏا لوڏا.

2- وڏا ماڻهو، وڏا ڏک.

3- وڏن کي، وڏا سور.

101. سونارو، پنهنجي ماءُ جي نٿ مان به نه ٿري. (سند، چوڻي)

هڪڙو سکر ماڻهو، هڪڙي سوناري وٽ ويو. کيس عينڪ جي فرير جو چلو ٺاهڻ لاءِ چاندي ڏنائين ۽ تاڪيد ڪيائينس: ”ٻه روپيا مزدوريءَ جا وڌيڪ ڏيندوسان ۽ پر فرير جو

چلو سنو ڪري ٺاهجانءِ ۽ مٺ نه ملائجانس.“
انهيءَ تي سوناري پهرين تهڪ ڏنو، بعد ۾ چيائينس: ”فريم جو چلو ته سنو ڪري
ٺاهيندس، پر مٺ ضرور ملائيندوسانس. ڀلي توهان ڪٿي ڏهوڻي مزوري ڏيو پر ان کان نه
مڙندم.“

”چو؟ چو نه مڙندين؟“ فريم جو چلو جوڙائڻ واري همراھ، سوناري کان پڇيو.
”انهيءَ لاءِ ته مائٽن جي ڀر آها آهي. وڏڙن جي ڀر ڪين ڇڏيندس.“ سوناري دليل ڏيندي
ٻڌايس. ”چو جو اسين جيسين اهو ڪم نه ڪريون تيسين ڪمائيءَ ۾ برڪت به نه پوي.
پوءِ ڀلي اسان جي ڀيٽ يا ماءُ ئي سون ٺهرائي، منجهس مٺ ضرور گڏينداسين.“
مطلب: ماڻهو، عادت آڏو مجبور ٿي ويندو آهي.

102. شاهوڪارن جو ناڻو ويامندو آهي. (هندي، چوڻي)

هڪڙي غريب، امير کان ٻڌو ته: ”ناڻو ويامندو آهي.“ ان ڪري سؤ روپيا وياج تي وٺي
اچي گهر ۾ انهيءَ آسري تي رکيائين ته: ”مهيني ڪن ۾ ويامي پوندا. ٻچا پاڻ وٽ رکندم
۽ اصل مالڪ کي موٽائي ڏيندم.“

مهيني گذرڻ بعد جاچيائين ته پئسا اوتري جا اوترا هئا. پئسا نه وياڻيا ته اصل ملڪيت ۽
وياج مالڪ کي موٽائيندي، ڏوراپو ڏنائينس: ”تو چيو هو ته: ناڻو ويامندو آهي، پر هيءُ
پئسا ته اصل نه وياڻيا.“

”مون توکي سؤ ڏنو هو، تو مون کي ٻچن سميت واپس ڪيو، ٻي ڳالهه ته غريبن جو ناڻو
نه پر“ وياجيرو الڳ ڪري، کيس ڏيکاريندي چوڻ لڳو: ”شاهوڪارن جو ناڻو ويامندو
آهي.“

مطلب: 1- پئسو، پئسي کي ڪمائي ٿو.

2- گهڻا پئسا، ٿورن پئسن کي ڪمائين ٿا.

103. شينهن شير خدا جو، وڻيس ته بيدو ڏئي، وڻيس ته ٻچو ڏئي. (هندي، ٻهاڪو)

هڪڙي بروج کي وات ويندي واڻيو هٿ اچي ويو. کيس ڦرڻ جي نيت سان اچي آڪيڙا
چاڙهيائين. لٺ ڏيکاري دڙڪي سان پڇيائينس: ”اڙي واڻيا! ڪلمون ڀر نه ته اچئي ٿي
لٺ!“

”ڏئي! مون کي ڪلمي جي ڪهڙي خبر.“ واڻئي هٿ ٻڌي ايلاز ڪندي چيس: ”گرو! تون
ڪلمون پڙهندو هل! مان پويان ورجائيندو ٿو هلان.“

”واڻيا! ڀاڳ پلا اٿئي! اتان بچيو ٿو وڃين!“ ڪياڙي ڪنهندي چوڻ لڳس: ”ڪلمون مون
کي به پڙهڻ نٿو اچي! چڱو پلا ٻڌاءِ شينهن ٻچو ڏيندو آهي، ڪن بيدو ڏيندو آهي؟!“

واڻيو ٽٻيءَ ۾ پئجي ويو. جي چوي ٿو ته شينهن بيدو ڏيندو آهي ته بروج چونڊو: ”نه! ٻچا
ڏيندو آهي.“ جيڪڏهن چوي ٿو ته ٻچا ڏيندو آهي ته بروج چونڊو: ”نه! بيدو ڏيندو آهي!“

سوچي سوچي چيائينس: ”شينهن شير خدا جو، وڻيس ته بيدو ڏئي، وڻيس ته ٻچو ڏئي!“

مطلب: 1- ڏاڍي / ظالم جي پنهنجي مرضي آهي ته جيئن وڻيس تيئن ڪري.

2- اڳيان باهه، پويان پاڻي.

- 3- وات ۾ جهليل ٿڳ ڦٽي ڪر ته پيءُ ٿو مري، اندر ڳهه ته ماءُ ٿي مري.
- 4- نانگ جهليو وڃونءَ کي چي؛ ”گهانس ٿو ته پيٽ ٿو ڦاڙي، ڇڏيانس ٿو ته ڪوڙهيو ٿو ٿيان.“

104. عزت لٿي کان پوءِ خيرات ڪرڻ، ڪهڙي ڪم جي؟ (نصيحت ، چوڻي)

هڪڙي ملان جو گذر سفر، جنازا وهنجارڻ، نماز پڙهائڻ ۽ قرآن بخڻائڻ تي هئو. هڪ دفعي کيس ڪمائي ڪانه ٿي هئي ۽ گهر ۾ تنگي هئس. پاڙي ۾ هڪڙو اڻ پڙهيو نوجوان رهندو هئس، جنهن وٽ هڪڙو گابو هيو. ملان جي نظر في الفور وڃي ان گابي تي پئي. ٻئي ڏينهن صبح مردان جو وڃي ان نوجوان جي در تي سڏ ڏنائين. نوجوان گهران نڪتو. ”رات تو وارو پيءُ مرهيات، مون کي خواب ۾ نظر آيو!“ کيس ٿلهه ٻڌي چوڻ لڳو: ”هونئن ته ويچارو حورون جي هنج ۾ خوش هو پر اوچتو الائي ڪيڏانهن، تو وارو گابو اچي نڪتو ۽ کيس اُڪين تي اچي کنياين. ڊيڪائي ڊيڪائي، ويچاري جو بُنڊُ ئي ڪڍي ڇڏيائين. جنهن ۾ سندس پٽڪو به لهي ويو. بهرحال قصو ڪوتاهه! پير زور هيس. جن اچي ڇڏايس. سامت ۾ آيو ته مون تي نظر پيس. ڏسندي ئي چوڻ لڳو: ”جڏهن کان مون واري پٽ اهو گابو ڌاريو آهي، تڏهن کان مون سان اها نافت آهي! پٽ مون وارو ملئي ته نياپو ڪجانس ته پيءُ جي، عذاب مان جان ڇڏاءِ ۽ اهو گابو راه خدا ۾ خيرات ڪري ڇڏ.“

نوجوان ٻڌڻ شرط، ڳالهه جي ته تائين پهچي ويو ۽ چيائينس: ”ملان! ڳالهه ٻڌا! بابي جي عزت لهڻي هئي سا ته لهي وئي؟“ ملان کي ملان واري لهجي ۾ جواب ڏيندي چيائين: ”عزت لٿي کانپوءِ خيرات ڪهڙي ڪم جي؟“

- مطلب: 1- مصيبت اچڻ کان اڳ خير خيراتون ڪرڻ گهرجن.
- 2- گهوڙو چورائجڻ بعد طنبيلي کي تالو هڻڻ مان ڪهڙو فائدو؟
- 3- گلاس پيڄڻ کان پوءِ پٽ کي سزا ڏيڻ مان ڪهڙو فائدو؟

105. عشق نه ڄاڻي ذات ڪڏات. (هندي ، چوڻي)

هڪڙي بادشاهه جو هڪڙي ڌوبيائيءَ سان ڌوپار عشق ٿي پيو. چمڙا پوش ڪري لوڪان لکي، وٽس وڃي نڪرندو هيو. ڪچهري ڪري منهن- انداري واپس ورنندو هيو. بادشاهه جي هڪڙي عادت هئي؛ هر وقت وزير کان پڇندو هيو: ”وزير! ڪهو ڪيسي بات!“

”مڙيو ئي خير!“ وزير هٿ ٻڌي عرض ڪندو هيس.

وزير کي بادشاهه جي اها روز جي ٿڳ نيڪ نه لڳندي هئي. جنهن ڪري بادشاهه جا عيب ڄاڻڻ ۾ جنبي ويو.

هڪ ڏينهن بادشاهه شڪار جو ڍونگ رچائي جيئن ولر کان وڇڙي وڃي، ڌوبي گهاٽ پهتو ته وزير به پويان لڳو آيس.

”شڪار تان بڪارو موٽيو آهيان! کائڻ لاءِ ڪپي!“ بادشاهه ڌوبيائيءَ کي چيو.

”پارو ٿو پٽ پيو آهي.“

”اهو ئي ڏي!“

پت ڪاٺ بعد بادشاهه وري چيس: ”پاڻي پيار!“
”مٺ ۾ پاڻي ڪونهي، ڏوٻي گهاٽ تان ڀري اچان!“
”اهو ئي ڏي!“

پاڻيءَ جو وٽو پيئڻ بعد بادشاهه ٿڪ محسوس ڪيو ۽ آرام ڪرڻ لاءِ ڪٽ گهريائينس.
”اها ئي چڱل ڪٽ آهي، جنهن تي ويٺو آهين!“
”اها ئي سهي!“

ڀڳل ڪٽ تي رات گذري، بادشاهه ٻئي ڏينهن درٻار ۾ پهتو ۽ حسبِ عادت وزير کان پڇيائين: ”وزير ڪهو ڪيسي بات؟“
”عشق نه ڄاڻي ذات ڪذات“ مڇريل وزير دل جي باه کان چوڻ شروع ڪيو.
”بوڪ نه ڄاڻ باسي پات، پياس نه ڄاڻي ڏوٻي گهاٽ، ننڊ نه ڄاڻي ٽوٽي ڪاٽ!“
مطلب: عشق اندو ٿيندو آهي.

106. فقيريائي ٿئي رائي، چي: ”جارا ڏيوڻا، مين ڪاوڻا!“ (ساهتي، پهاڪو)

هڪڙو امير، هڪڙيءَ فقيريائيءَ ي عاشق ٿي پيو. شادي ڪري گهر وٺي آيس. فقيريائي ڦري اميريائي ٿي پئي ته فقط طلب/حڪم جي دير هئس. هر شيءِ هڪي حاضر، جيڪا شيءِ طلبي، سا موجود پئي ٿي. انهيءَ عيش جهڙي سهوليت هوندي به مائي صاحبه جي طبيعت خراب ٿي پئي ۽ اهڙي بگڙي جو سڌرڻ جو نالو ئي نه پئي ورتائين. ڏاڍا ويڃ طبيب آيا. پر ڦڪين فرق ڪين يو. هيٺو به گذرڻ بعد، نيٺ مائي صاحبه اوچتو چاق چڱي پلي ٿي پئي، خبر نه پئي ته ڪهڙيءَ دوا مان چاق ٿي.

هڪ ڏينهن مڙس گهر ۾ آيو. کيس پنهنجي ڪمري ۾ ڏسي، ٻين ڪمرن ڳولھڻ لڳو. هڪڙي ڪمري ۾ اچي کيس لڌائين.

ڪمري جي هر جاري ۾ ماني پئي هئي. مائي صاحبه هر جاري وٽ وڃي چيو پئي، ”جارا! خير ڏي!“ ان بعد پراڻمراڻو جاري مان ماني ڪڍي هڪڙي ٿانءِ ۾ وڌائين وپئي. جهن هٿ وارو ون ٿانءِ ڀر جي ويس ته پوءِ هيٺ ويهي ڪاٺ لڳي. مڙس کي چاق چڱي ٿيڻ جي راز جي خبر پئجي وئي. ڪمري مان نڪري، پنهنجي منهن چوڻ لڳو، ”فقيريائي ٿئي رائي چي، جارا ڏيوڻا، مين ڪاوڻا!“

مطلب: 1- عادت، عضوو آهي.

2- هير واري جي هير، تنگ ڀڳي به نه وڃي.

3- عادت مٽي نه عادتِي، علت مور نه جاءِ.

ان پئي ڪڍ ۾، ڪنڊا چڻ چڻ ڪاءِ.

107. ٿڀيا اهي، جيڪي ڦاٽي مٺا. (سنڌ، چوڻي)

هڪڙو هڀجي ملان، هڪڙيءَ خيرات جي دعوت ۾ وٽ کان وڌيڪ پُٺ ڪائي ويو ۽ هلڻ کان هلاڪ ٿي، ڦان ڪري ڏيري ٿي پيو.

ميزبان کي ڳڻتيءَ اچي ورايو! ملان کان پڇيائين: ”پيٽ ۾ سور لاءِ ڪو ٽڪي ڦوٽو آڻيون!“

”ايتري گنجائش هجي ها ته“ سهڪندي ملان چيو؛ ”سڻيو گره نه هٿان ها!“
ميزبان، ملان جي ڳوٺ وارن کي منٿون ايلاز ڪري مجرايو ته ملان کي ڪٿ تي سمهاري
ڳوٺ پهچائيندا.

چار جوان، ڪٿ کي ڪلهو ڏئي هليا. جڏهن ڳوٺ کي ويجهو ٿيا ته ڳوٺ جو وڏيرو به حال
وٺڻ لاءِ اڳيرو آيو.

ڪانڌين ڏولي هيٺ لائي.

”اڙي ملان!“ وڏيري، گهيرت ۾ پيل ملان کان پڇيو؛ ”ڏي خبر جيئرو ته آهين؟!“

”ها سائين! الحمد لله“ جهيٽي آواز ۾ ملان چيو؛ ”اڃا ته حال حيات آهيان!“

”پلا ڏي خبر!“ وڏيري وڌيڪ احوال وٺڻ لاءِ پڇيس؛ ”پت تي قبئين به يا اوريان موٽيو
آهين!“

”وڏيرا! ڪهڙيون تو خبرون پڇين!... اسان اجهو پاڻ ڪٿائي پهتا آهيون، باقي“ وڏا

ساه ڪندي، ڪنجهي ڪنجهي چيائين؛ ”قبا اهي جيڪي ڦاٽي مٽا!“

مطلب: 1- هڃي ماڻهوءَ جو پيت، ڪڏهن به پرڄڻ جو ناهي.

2- لنگهو ۽ پيت، ڪڏهن به نه ڀريا.

108. ڪارا گهٽا پر ڪارنهن ڪنهن ڪنهن جي لهي. (سرو، پهاڪو)

هڪڙي ڳوٺ ۾ هڪڙي نوجوان تي ڪارنهن جو الزام لڳو. کيس جرڳي ۾ سڏايو ويو.
جرڳي جو مهندار، پاڻ به عشق مجازيءَ ۾ ڦاٿل هئو. عشق بازيءَ جي چالن جي ڄاڻ سبب،
نوجوان مٿان مڙهيل ڪارنهن کي سڄو ثابت ڪري ويو. الزام ثابت ٿيڻ بعد جرڳي وارن،
ملزم /جرم نوجوان کان پڇيو؛ ”الزام توتي ثابت ٿي چڪو آهي! هاڻي ٻڌاء ته تنهنجي
سزا ڪهڙي هئڻ گهرجي؟!“

گهپراھت ۾ نوجوان جا هڪڙا پگهر لٽا پئي ته ٻيا چڙهيا پئي. دل ۾ چوڻ لڳو؛ ”پوتار ۽
مان، ٻئي سڳي ٻيڙيءَ جا سوار آهيون. مان ڪارو ثابت ٿيو آهيان ۽ هو جرڳي جو مهندار
هئڻ سبب ڳاڙهو آهي. ڏوهه ته بيئي ڪيون پيا، پر پڪڙجي مان پيو آهيان!“

انهن سوچن ۾ گم ڏسي وري جرڳي وارن ڪانسس ساڳيو سوال دهرايو.

”ڪارا گهٽا آهن، پر ڪارنهن ڪنهن ڪنهن جي لهي!“ نوجوان پنهنجي بچاءَ /صفائي ۾

چيو؛ ”هاڻي جيڪا سزا ڏيئي اٿو سا ڏيو.“

مطلب: 1- عيبن کان آجوه، فقط هڪ الله آهي.

2- ڏوهه هر ڪو ڪري ٿو، ڪو لڪي ڪو پٿرو.

3- ڏوهه گهٽا ڪن ٿا، پڪڙجي ڪو ڪو ٿو.

109. ڪاهل جي قبر به ٻيا والاري ٿا وڃن. (سند، چوڻي)

پيءُ پٽ، گڏيا شهر پئي ويا، جو کين وات واري مقام جي پاسي ۾ هڪڙي وٿن واري جاءِ
نظر آئي. پيءُ کي جاءِ ڏاڍي وڻي وئي.

”ابا! جاءِ ڏاڍي ڀلي آهي.“ پيءُ پٽ سان دلي اظهار ڪندي چيو؛ ”مان مران ته مون کي اتي

پورجو.“

انهيءَ ڳالهه کي ڪافي وقت گذري ويو. هڪ ڏينهن پٽ ڊوڙندو سهڪندو گهر ۾ آيو. ”ابا! خير ته اٿئي؟!“ ماءُ پٽ کان پڇيو: ”ڏکندو ٿو اچين! ڪير پنيا ن پيو اٿئي ڇا؟“ ”امان! خير ئي ته ناهي!“ پٽ ورندي ڏنس. ”نيٺ ابا! خبر ته پوي! ڪهڙو قيس ٿيو آهي؟ پاڇڙ پئي آهي ڇا؟“ ماءُ ڳرائڙي پائيندي پڇيس.

”امان! مقام ۾ جنهن جاءِ لاءِ بابا وصيت ڪئي آهي ته مون کي اتي پورجو!“ پٽ سهڪندي ماءُ کي ٻڌايو: ”اصل ڳالهه هيءُ آهي ته اڄ ماڻهو اتي پيو مڙدو پيا پورين.“ ”ابا! مٺا ته پڻهين جي انهيءَ سستيءَ سبب آهيون. تڏهن ته چوندا آهن نه“ ماڻس ويتر شڪايت ڪندي چيس: ”ڪاهل جي قبر به بيا والاري ويندا آهن.“

- مطلب: 1. ڪير ڪنهن جي قبر ۾ نه پوندو آهي.
2. سستي ڪندڙ هر ميدان ۾ هارائيندو آهي.
3. اڄ جو ڪم سڀاڻي تي نه رکجي.
4. جو ڪل ڪرنا هي سو آڄ، جو آڄ ڪرنا هي سو اڳي.

110. ڪتو ڪتي جو ڀاءُ آهي. (پشتو، پهاڪو)

هڪڙو پٺاڻ سيارو سنڌ ۾ گذاري، سائو ڪوئيتا ۾ گذارڻ لاءِ ريل ۾ چڙهي وڃي اتي پهتو. اسٽيشن کان نڪري، هڪڙي دوست سان رستو ڏيو پئي ويو جو کيس اڳيان شهري رولو ڪتو ايندي نظر آيو. ڪتي تي نظر پوندي ئي هٿ واري لٺ سان مٿس ڳپي ويو.

”يار! هن ڪتي تنهنجو ڪهڙو قصور ڪيو آهي. جو تون کيس مارين ٿو؟!“ دوست عجب مان پڇيس.

”مون کي ڏهڙيو هڻائين!“

”تون سنڌ ۾ ڇهه مهينا گذاري، بولان ميل مان هاڻي لٿو آهين! هن ڪڏهن توکي چڪيو؟!“

”سنڌ جي هڪڙي ڳوٺ ۾ ڪپڙو ڪپائڻ لاءِ ويو هئس، اتي ورايو هڻائين!“

”ته پوءِ!.... اهو الائي ڪهڙو ڪتو هئو! هيءُ الائي ڪهڙو ڪتو آهي! تون هن کي ناحق چو ٿو مارين؟!“ لٺ ۾ هٿ وجهندي چيائينس.

”لٺ مان ڇڏا! مان هن کي نه ڇڏيندس! ڪوئيتا جو هجي يا سنڌ جو!“ لٺ ڇڏائيندي ۽ سهڪندي چوڻ لڳو: ”ڪتو ڪتي جو ڀاءُ آهي!“

مطلب: 1 مينهن، مينهن جون پيٽون.

2. جڏهن وڏن سان پڄي نه سگهيو آهي، تڏهن انهن جي ننڍن / ڪمزور ماڻهن کي ڏک هڻي، دل جي باهه هلڪي ڪبي آهي.

3. جهڙا جهڙن جا ڀائي.

111. ڪتي نه منهن، ڪتي جي ڏٺين منهن. (سرو، پهاڪو)

ٻه دوست هڪڙي ڳوٺ ۾ مهمان ٿي آيا. هڪڙي گهٽيءَ مان لنگهندي هڪڙي در تي بيٺل ڪٽي مٿن پونڪيو. ڏاڙهن تي هڪڙي سنگتيءَ پونڊو وهائي ڪڍيس ۽ لٺ اولاريندي چيائينس: ”تنهنجي ڌارڻ وارن کي به حيف هجي!“

”متان!“ ٻئي سنگتيءَ لٺ مان جهليندي چيس: ”هيءُ ته پنهنجي فلاڻي دوست جو ڪٽو آهي، تنهنڪري ڌارڻ وارن کي ڳار نه ڏي!“

”هان! فلاڻي جو ڪٽو آهي! چڱو ٿيو جو ٻڌايئي! نه ته ٻه-هٿڙي لٺ اهڙي مغز واري نڪاءُ ٿي وڃيس ها جو رُٿ ڪتا نه چٽينس ها!“ اڃا وضاحت ڪندي چيائينس: ”ڪٽي نه منهن، ڪٽي جي ڏٺين منهن.“

مطلب: 1. ڪتا تو نه لڄ، تنهنجي ڏٺين لڄ.

2. تون چڱو نه هليو آهين، پر تنهنجا مالڪ چڱو هليا آهن. انهن جو خيال ٿو ماري. (جملو)

112. ڪم ڪڍو ڪجي ته به هٿ مضبوط وجهجن. (لاڙ، چوڻي)

ٻه ڏاڙهين وارا همراھ، اٺ تي چڙهيا پهاڙي پيچري تان پئي ويا ته منجهن ڪنهن ڳالهه تان تلخ ڪلامي ٿي پئي. اٺ تي چڙهئي چڙهئي ڏاڙهي پٺ شروع ٿي وين. اٺ کي هشائون ۽ يڪدم لهڻ جي ڪيائين. هڪڙو هڪڙي پاسي ۽ ٻيو ٻئي پاسي لٿو.

ٻنهي جا ڏاڙهين ۾ هٿ مضبوط هئا. سندن گيڙ بگڙي ٿي، اٺ هڻندي وري اٿي بيهي رهيو ته همراھ به مٿي ڪجي ويا. هاڻي ڏاڙهين مان ٿا هٿ ڪين ته پهاڙيءَ تان ٿا ڪرن. ويتر اٺ به هلڻ شروع ڪيو، سو هٿ ڪڍڻ ٻنهي لاءِ خطرناڪ ٿي ويو.

”ڪم ته ڪڍا ڪيتا هسي، پر هُن هٿ مضبوط گهٽين!“ هڪڙي همراھ ٻئي کي نصيحت ڪندي چيو: ”ڪم ڪڍو ڪجي، ته به هٿ مضبوط وجهجن!“

مطلب: 1. ڪم ڪڍو ڪجي ته به هٿ مضبوط وجهجي.

2. غلط ڪم نه ڪجي، جي ڪجي ته مڙس ماڻهو ٿي بيهجي.

3. جهيڙو، گُھ پيو جهيڙو، جي جهيڙو ته پوءِ ڳچيءَ جو هار جهيڙو.

113. ڪنيءَ رن جا ٻار، ٿورا ٿيئن چڱا. (سند، چوڻي)

هڪڙي عورت پوڙهي ٿي وئي ۽ بيمار به رهندي هئي. مڙس ۾ ڪمائي ڪرڻ جو لالڻ ڪين هيس. پاڻ غليظ پورهيا ڪري مڙس ۽ ٻارن جو پيٽ تاتيندي هئي. ٻار به تمام گهڻا هيس.

هڪ ڏينهن بيماريءَ وگهئي هڪڙو ٻار مري ويس. ڪفن دفن ۽ وهنجارڻ لاءِ اوڙو پاڙو اچي گڏ ٿيو. مائيءَ کي ٻار جو ڏک ڏاڍو هئو، تنهن ڪري ڏاڍو روئڻ پٽڻ ويني. انهيءَ تي پاڙي وارا تپرس ۾ اچي ويا ۽ هڪڙو همراھ ته کلڻ به لڳو. انهيءَ تي هڪڙي فقير-ٿن همراھ ٽوڪيندي چيس: ”هن جي گهر فوتي ٿي آهي ۽ تون وري بجاءِ ڏک ۾ شريڪ ٿيڻ جي مٿس کلين ٿو.“

”ادا! مان ڪلان ان لاءِ ٿو ته پالي پنهنجو پيٽ نه ٿي سگهي! بيمار ٻارن جي دوا ڪرائي نه ٿي سگهي! مالڪ مهرباني ڪري، پٽ جو ٻار هٽايو اٿس ته ويني ٿي پار ڪڍي روئي!“

کلڻ واري همراھ دليل ڏيندي چيس: ”ڪنيءَ رن جا ٻار، ٿورا ٿيئن چڱا.“

- مطلب: 1. پريل اٺ تان ويڇي لٽي ته به اٺ ٿيو هلڪو.
 2. ڪني وهنوار ۾ موراڳو هٿ نه وجهجي، جي وجهجي ته مضبوطيءَ سان وجهجي.
 3. سڃاڻي/ غريبت هوندي وڏن ڪمن ۾ هٿ نه وجهجي.
 4. سوڙ سارو پير ڊگهيڙجن.

114. ڪاڻي ڪڇڻي، اونڌا طبابخ. (سنڌ، پهاکو)

هڪڙو همراھ باھران بک ۾ پاھ ٿي گھر پهتو. سڌ واکو ڪيائين. گھر ۾ ڪا پھر ئي ڪا نه هئي. ڪنھن نه ٻڌس نه ورنائيس. ٿيان ٿيان ڪندي بورچيخاني ۾ گھڙيو. پٽ جو ڊيگڙو چلھ تي ٻڌڪيو پئي. ڪاڻ جو ٿانءُ مٿي اونڌو پيو هيو. ڏک لاهي ڏنائين ته ڊيگڙي جو ترو ئي لڳي ويو هو. منجهانئس پٽ جي سڙاند واري تڪي بوءِ اچي رهي هئي. ايتري ۾ جوڻس به پاڙي مان گهمي ڦري موٽي آئي ۽ اچڻ سان پڇيائينس: ”مٿا! ڳريئي پٽ! ڪن، اڃا وينو تو منهنجو انتظار ڪرين؟!“
 ”ڪهڙو وري پٽ رڌو اٿئي!“ جوڻس تي ڪاوڙ ڪندي چوڻ لڳو: ”ڪاڻي ڪڇڻي، اونڌا طبابخ!“

- مطلب: 1. پٽ سڙيل، ٿانءُ اونڌو.
 2. جيڏانهن تڏانهن چندائپ لڳي پئي آهي. (جملو)

115. ڪيتي، سر سڀي (سنڌ چوڻي)

هڪڙي زميندار کي پٿر جي پٽي هٿ آئي، جنهن تي لکيل هو: ”اٽم ڪيتي، وڌندڙ واپار. نيچ نوڪري، پنڻ بيڪار.“
 عبارت تي اندو اعتبار ڪري تمام گھڻي زمين آباد ڪرايائين. مگر پاڻ ڪڏهن به زمين جي نظر داري يا سنڀال تي نه ويو. پاڻ، روني، پاڻيءَ، ڪلر بنجر ۽ جھار جو ته خيال ئي نه ڪيائين. اُلتو آمدنيءَ جي آسري تي عياشين ۾ وقت گھارڻ لڳو.
 بٽيءَ وقت ڪي به ڪين آيس. وياجي وڏيري جي هاريءَ وانگر، بٽيءَ واري ڏينهن به بوجڻ ڪلهي تي رکي نڪتو. خرچ سمورا ڳچيءَ پئجي ويس. پيل نقصان سبب گھر ئي پينگ ٿي ويس، جنهن ڪري روئڻ رڙڻ ۽ قسمت کي گھٽ وڌ ڳالهائڻ لڳو.
 ”تو زمين کي بيگانو ڪري ڇڏيو! نه محنت ڪئي، نه سار لڏئي! پوءِ ڪيئن ڪمائي ٿيندئي؟!“ ٻئي زميندار نصيحت ڪندي چيس: ”ڪيتي، سر سڀي.“
 مطلب: 1. مالڪ ته مالڪي.

2. ڌڻ ته ڌڻي نه ته وڪڻ ڪڍي.
 3. گھڻ پٽاڻ بکري، ڪاڻي وئي جھار.
 4. اب پڇتائي ڪيا هووت، جب چڙيا چڱ گئي ڪيت.

116. گيان ڌيان آهي اُتي، جُتي آهي جُتي. (هندي، پهاکو)

هڪڙي مقدس جاءِ ۾ هڪڙي واعظيءَ سريلي آواز ۾ واعظ پئي ڪيو. سڀئي ماڻهو ٻڌڻ ۾ محو هئا، پر هڪڙو ماڻهو بنا دلچسپيءَ جي ٻڌي رهيو هو. سندس پريشاني، پر وارو همراھ تاڙي ويو ۽ يڪدم کانئس پڇيائينس: ”چو؟ تون واعظ ڏي ڌيان ئي نٿو ڌرين؟!“

”گيان ڌيان آهي اتي، جُتي آهي جُتي.“ کيس ورندي ڏنائين.

مطلب: 1. پنهنجي شيءِ پنهنجي اکين آڏو رکجي.

2. هر ماڻهوءَ کي پنهنجي شين ڏانهن ڌيان هوندو آهي.

3. سجدي ڏي ڌيان ڪر ته جُتي ٿي وڃي.

جُتيءَ ڏي ڌيان ڪر ته سجدو ٿو وڃي.

117. گهڻو ڌارجي ان لاءِ، هتان چري ڪپاه. (هندي، پهاڪو)

هڪڙي هاريءَ اُن / ڏاس هٿ ڪرڻ لاءِ هڪڙو گهڻو ڌاريو. گهڻو هڪ ڏينهن ٽنگ چنائِي

وڃي وونئڻن ۾ پيو. هاري پيرو کڻي وڃي ڏسي ته ڏينو / گوگڙا وينو ٿو چري. اها حالت

ڏسي، حيرت مان چوڻ لڳو: ”گهڻو ڌاريم اُن لاءِ، هتان چري ڪپاه.“

مطلب: 1. نوڪر ڪم لاءِ رکيم، هٿائين خدمت ڪرائي.

2. گادر آڻ اُن ڪو، بئني چري ڪپاس. (هندي)

3. جنهن ڪم مان فائدي بجاءِ نقصان پوي، تنهن لاءِ ائين چيو ويندو آهي.

118. گهر ۾ ڪنهن جو به قدر نه ٿو ٿئي. (اردو، پهاڪو)

هڪڙي درويش تان گهر- واريءَ جي ڪاوڙ لهندي ئي ڪانه هئي. وقت تي نه ماني ملندي

هيس ۽ نه ڪپڙا ڏويي ملندا هيس. سڀمن جو ساڳ ۽ موچڙن جي ماني، هر وقت هڪي

حاضر هوندي هيس.

”جيڪر گهر- واريءَ کي بزرگيءَ واري ڪرامت ڏيکاري ڇڏيان ته چڱو!“ هڪ ڏينهن دل ۾

چوڻ لڳو: ”سدائينءَ لاءِ مرعوب به رهندي ۽ خدمت به پئي ڪندي.“

اهي خيال پچائي، صبح سان سوير گهران نڪتو ۽ گهڙيءَ کان پوءِ گهر جي مٿان اڏامندو

نڪري ويو. مٿس گهڻن ماڻهن جي نظر پئي. ڳوٺ ۾ چئوبول ٿي ويو. سندس گهر-

واريءَ به آسمان ۾ اڏامندڙ جيئرو جاڳندو بزرگ ڏسي ڏاڍا عجب ڪاڏا ۽ ڪلما پريا.

شام جو درويش گهر ۾ جيئن پهتو، تيئن گهر- واري مٿس ڏاڪا ٻڌي چڙهي وئي: ”مٺا!

روز ڊاڙون هڻندو آهين ته مان بزرگ آهيان. اڄ صبح هجين ها ته ڏيکاريان ها ته ڪيئن

ٿيندا آهن بزرگ! هڪڙو الله جو پهتل ٻانهڙو، سڄي ڳوٺ جي مٿان اڏامندو نڪري ويو.

جڳ جهان ڏٺو، پر تو بدبخت کي اهو ڏسڻ به نصيب نه ٿيو.“

”شڪر آهي!“ ٿڌو شوڪارو پريندي، جوءَ کي چوڻ لڳو: ”جو تون بزرگن جي بزرگيءَ کي

مڃين ته ٿي!“

”چو؟!“ جوڻس تارا قوتاريندي چيس: ”مان ڪا ڪافريائي آهيان ڇا؟ خدا جا سڄا بزرگ

هجن ته چونه مڃينديس.“

”خبر اٿئي! اهو ڪير هئو!“ درويش وضاحت ڪندي ٻڌايس: ”اهو مان ته هيس.“

”هون! لاشڪ تون ئي هئين! مٺا....“ جوڻس ويتر چڙ ڪائيندي ۽ تارا قوتاريندي چيس:

”مان به چوان ته ٿيڏو ٿيڏو پئي اڏامئين!“

”گهر ۾ ڪنهن جو به قدر نه ٿو ٿئي!“ بزرگ ٿڌو ساه ڀري چيس.

مطلب: 1- گهر جو پير، چلهه جو مارنگ.

2- گهر ڪي مرغي، دال برابر.

3- ويجهو، ڪوجھو.

4- دور ڪا ڍول، سھانا بچتا هي.

5- ويجهڙائپ سبب، هر شيءِ ماڻھوءَ جي عزت/رعب/محبت، دل مان نڪري ويندي آهي.

119. گھڻا پئسا، ٿورن پئسن کي ڪمائيندا آهن. (واپاري، چوڻي)

هڪڙي غريب، هڪڙي شاهوڪار آڏو گھڻا پئسا رکيل ڏٺا ته دل ۾ خيال آيس؛ ”پئسو پئي ڪي ڪمائي ٿو! ڇو نه پنهنجي پئسن سان انهيءَ جا پئسا ڪمائي وٺان!“ اهي پور پچائي، پنهنجا ٿورڙا پئسا، شاهوڪار جي گھڻن پئسن ۾ اڇلايائين. گھڻي انتظار بعد، جڏهن نه منافعو موٽيو ۽ نه مور، ته پريشاني ٿيس. ”ڪهڙن خيالن ۾ پريشان آهين!“ شاهوڪار، پريشان ڏسي پڇيس. ”پئسو پئسي کي ڪمائي ٿو.“ وضاحت ڪندي چوڻ لڳس؛ ”انهيءَ لالچ تي پنهنجا پئسا، تو واري ۾ اڇليا اٿم، هن وقت تائين منافعو منفعي جي ماڳ، مُور ئي نه موٽيو آهي. ان ڪري پريشان آهيان.“

”ان ۾ پريشان ٿيڻ جي ڪهڙي ڳالهه آهي؟ پئسو پئسي کي بلڪل ڪمائيندو آهي! مون وارا پئسا تو واري پئسن کي ڪمائي ويا!“ واپار جو اصول بيان ڪندي چوڻ لڳيس؛ ”گھڻا پئسا، ٿورن پئسن کي ڪمائيندا آهن.“

مطلب: 1- خالي هٿن تي، پيٽ گذر کان وڌيڪ دولت هٿ نه ٿي اچي.

120. ڳالهين سنڊيون ڳالهيون، ٽڪي سندا موٽ. (سنڌ، پهاکو)

هڪڙو شخص شهر مان وڪر وٺڻ پئي ويو ته هڪڙي دوست واٽ ويندي، واٽين ويٺين، چيس؛ ”مون لاءِ فلاڻي شيءِ آڻجانءِ؟“

ٻئي دوست به ٽڪو ڏيندي چيس؛ ”يار شهر وڃين ٿو ته مون لاءِ ٽڪي جا موٽ آڻجانءِ!“ شهر گهمي موٽيو ته ٻئي دوست ملڻ آيس. جنهن دوست ٽڪو ڏنو هيس، تنهن کي موٽ ڏنائين. ٻئي کي هيڏانهن هوڏانهن جون ڳالهيون ٻڌايائين.

”هن لاءِ موٽ آندئي ۽ منهنجي لاءِ سودو نه آندئي! ڇو؟“ پهرئين دوست پڇيس. ”هن پئسا ڏنا هئا، تو ڪئي هئي رڳي ڳالهه! تنهن ڪري“ وضاحت ڪندي ٻڌايائين؛ ”ڳالهين سنڊيون ڳالهيون ٽڪي سندا موٽ.“

مطلب: 1- ڳالهه ڪرڻ سان ڪم نه ٿيندا آهن. پر هڏ هلائڻ سان/خرچ ڪاپار ڪرڻ سان ٿيندا آهن.

2- نينهن نياپي نه ٿئي.

121. لالچ ڇڏڻ سان عزت ملي ٿي. (هندي، چوڻي)

هڪڙي گروءَ پنهنجي چيلي کي نصيحت ڪندي چيو؛ ”دنيا کي ٽڌي ڇڏ! ڇو جو دنيا سان محبت ڪرڻ واري جو چوٽڪارو نه ٿيندو!“

هڪڙي ڏينهن اهو چيلو، گروءَ جي ڪچهريءَ ۾ آيو. گھڻي رش سبب کيس ويهڻ لاءِ جاءِ نه مليس. ويٺل چيلن مان هڪ کي مُهرُن جي مُٺ اچي، جاءِ ورتائين.

جڏهن گروءَ جي ويجهو ٿيو ۽ راز نياز ٿيو ته کيس چيائين: ”اوهان ته چيو هو: دنيا کي لت هڻي ڇڏا! اڄ ته دولت هڻڻ سبب، اوهان سان ويجهڙائي نصيب ٿي آهي.“

”جنهن دولت ورتي، ان کان اها جاءِ وئي! تو دولت ڇڏي، توکي اها جاءِ ملي. دولت هڻڻ سبب عزت نٿي ملي پر ڇڏڻ سبب! گروءَ چيلي جي ڳالهه کي سنئون ڪندي چيو: ”لالچ ڇڏڻ سان عزت ملي ٿي.“

مطلب: 1- دنيا جي پٺيان ڊوڙبو ته ڊوڙندي ويندي. دنيا کي ڇڏبو ته پويان ايندي.

2- جيڪي دنيا جي پويان ويا، سي موتيا ٿي ڪين.

122. لالچ، ڪتن سان گڏ ڪارائي. (سنڌ، چوڻي)

هڪڙو بادشاهه شڪار ڪندي رستو پلجي ويو ۽ جهنگ ۾ هڪڙي ٻڪرار جي جهوپڙيءَ ۾ وڃي نڪتو. ٻڪرار ماني وغيره ڪارائين.

بادشاهه ٻڪرار جي ڪتي جي ڳچيءَ ۾ موتي ڏنو، جيڪو ڏاڍو وڻيس. ٻڪرار کان ان بابت پڇيائين: ”ڪتي جي ڳچيءَ ۾ ڇا ٻڌو اٿئي؟“

”هتي ڀرسان ڪڏ آهي، اها اهڙن مڻيل سان ڀريل آهي. هڪڙو مڻيو ڪتي جي ڳچيءَ ۾ وجهي ڇڏيو اٿم!“

”مون کي انهن مڻين واري ڪڏ ڏيکار!“ بادشاهه هرڪُ هاريندي چيس.

”جيڪو منهنجي ڪتي سان، ان جي چَن ۾ ڪير لڪيندو، تنهن کي اها مڻين سان ڀريل ڪڏ ڏيکاريندس!“ ٻڪرار شرط رکندي چيس.

بادشاهه پهرين نتايو. نيٺ پنهنجي دل ۾ دليل ڊوڙائيندي چيائين: ”هينئر ته ڪير ڏسي به ڪونه ٿو! ٻڪرار کي به خبر ناهي ته مان بادشاهه آهيان. بهتر آهي ته جهڙي نموني سان موتين ملڻ جو موقعو ملي. سو سڃايو ڪيان!“

دل مَن جاچي، ڪتي سان گڏ ڪير لڪڻ لاءِ تيار ٿي ويو. جڏهن ڪتي سان ڪير لڪي دنگ ڪيائين ته ٻڪرار ٻڌايس: ”سائين! مڻيا به ڪڏن ۾ ٿيندا آهن ڇا؟... مون فقط اوهان جو امتحان پئي ورتو!“

”ڪهڙو امتحان؟!“

”اهو امتحان ته لالچ ۾ اچي، توهان ڪيترو ڪري سگهو ٿا. بيشڪ پڪ ٿي وئي ته“

ٻڪرار امتحان جو سبب ٻڌائيندي چيس: ”لالچ ڪتن سان گڏ ڪارائي!“

مطلب: لالچ ۾ اچڻ بعد، ماڻهو هر ڪڏو ڪم ڪرڻ لاءِ تيار ٿي ويندو آهي.

123. لک ڪتيا ڏومڻيءَ جي ڏور سلامت آيو. (هندي، پهاکو)

هڪڙي ڏومڻيءَ /لنگهياڻيءَ/ مگڻهارڻ جو مڙس، وڏي ڏس تي ڪمائڻ ويو. گهڻو وقت گذرڻ پڄاڻان، ڏور هڪ ڏينهن هٿين خالي اچي گهر پيڙو ٿيو. ڏومڻي ڏاڍي خوش ٿي ۽ مٺايون ورهائين. منائي وٺڻ ويل پاڙي وارين ڏومڻيءَ کان پڇيو: ”مڙسهن وڏي وقت کانپوءِ آيو آهي! آندو ڇا اٿئين جو ڪٿي خوشي ڪئي اٿئي؟!“

”شڪر آهي! جيئرو سلامت موتي آيو آهي! انهيءَ کان وڌيڪ ڪهڙي خوشي؟!“ ڏومڻيءَ خوشي ملهائڻ جو سبب ٻڌائيندي چين: ”لک ڪتيا ڏومڻيءَ جي ڏور سلامت آيو.“

مطلب: جان بچي، لک ڪمايو.

124. لوييءَ سندي راج ۾، نوڳي مري نه بک. (سنڌ، چوڻي)

هڪڙي هندوءَ کي پٽ جي شاديءَ جو ڪاڄ ڪرڻو هيو. پر وٽس پئسا ڪين هئا. گهر واريءَ کان پڇيائين: ”ڏيائي! پُٽُ ته پرڻائين ٿي. پر ڪاڄ لاءِ ڪو ڏوڪڙ پئسو به اٿئي ڪين نه؟“

”نڪو!“ جوڻس ورائيس: ”ڏوڪڙ پئسو ته آهي ئي ڪونه!“

”يلا!“ مڙس اڳ ڏئي پڇيس: ”گهر ۾ ميڙي چونڊي گهڻي ٿيندي؟“

”ميڙي چونڊي وري ڪهڙي هوندي! سوتي پوتي ڪمائيءَ مان لائڻي ڪيئن ٿو وقت گذري!“ جوڻس ويچارو منهن ڪندي ٻڌايس: ”ها! البتہ هڪڙو ٽڪو آهي، جيڪو گهر ۾ پيو آهي!“

”مون کي آڻي ڏي!“ مڙس ٿڌي ڏيندي چيو: ”ٽڪو وڌا ڪم ڪندو!“

زال کان ٽڪو وٺي. هڪڙي هٿ-واڻي وٽ پهتو. کيس چيائين: ”پائي! مهيني لاءِ روپيو اڏارو ڪبي!“

”وياج تي ڏيندس!“ دڪاندار چيس: ”مهيني جو وياج ٽڪو ٿيندو.“

”اهو ته اڳوات ٿو ڏيان!“ ٽڪو ڏيکاري، لالچائي وڌائينس.

واڻي به لالچ ۾، ٽڪو وٺي روپيو چوڙي ڏنس.

شهر مان روپي جا ٻٽيهه ٽڪا مٽائي، هڪڙي وياج-خور وٽ آيو. کيس چيائين: ”وياج تي مهيني لاءِ پئسا اڏارا ڪين!“

”وهنوار تي ڪوڙ پئسا!“ وياج-خور، کيس گراهڪ سمجهي چيو: ”روپي تي ٽڪو

ونڌندس. جيترو پاڻ ۾ وياج ڏئي سگهڻ جو پُوتو پانئين اوترو قرض ڪڍ!“

”وياج جو نرخ ته وڏو آهي! پر ڇا ڪجي! پٽ جي ڪاڄ لاءِ ٽيهن روپين جي سوڙهه ٿي پئي آهي.“ وياج-خور کي شيشي ۾ لاهڻ لاءِ ٽيهه ٽڪا اڳوات ڏيندي چيائين. ”سيڌو به توکان ڪٽندس! هيءُ وٺ ٽيهه ٽڪا وياجيرو.“

مٿيان ٻه ٽڪا، وياجِيءَ جي پٽ کي خرچيءَ طور ڏنائين. واڻي پٽ جي ٻه ٽڪا خرچي ۽ ڳرو وياج، اڳوات ايندي ڏٺو ته يڪدم کير لاهي بيهي رهيو. جهٽ ۾ ٽيهه روپيا ڪڍي ڏنائينس.

هندوءَ پنهنجي پٽ جو ڪاڄ وقت سارو ڏاڍيءَ ڌام ڌوم سان ڪيو. جڏهن وياج ۽ موڙي

موتائڻ جو وقت آيو ته ٻنهي وياجِين آڏو پڙ ڪڍي بيهي رهيو. ٻئي رڙندا رهيا.

ڳوٺ واري واڻي کي هڪڙو ٽڪو ۽ شهر واري دڪاندار کي پٽ جي خرچيءَ سميت ٻٽيهه ٽڪا ڦهيا. اها ڳالهه ٻڌي هڪڙي سالڪ چيو: ”لوييءَ سندي راج ۾، نوڳي مري نه بک!“

مطلب: جتي لويي هجن، اتي نوڳي بک نه مرن.

پيڻيو: ديڳڙا ويا مندا آهن ته ديڳڙا مرندا به آهن.

125. ماڻ ڏاڍي مني آهي. (سنڌ، چوڻي)

هڪڙي بادشاهه جو وزير، ڏاڍو سياڻو هو. بادشاهه کي دل ۾ خيال آيو: ”هيءُ هيترو هوشيار آهي ته پئس ته لائي ڪيترو سياڻو هوندو؟“

اهو خيال ايندي ئي وزير جي پيءُ سان ملڻ جي خواهش ظاهر ڪيائين. مڃاڻ وزير جو پيءُ چرڙيو هيو. پهرين ته وزير به نتايو، پر نيٺ حڪم جي تعميل ڪرڻي پيس.

هڪ ڏينهن پيءُ کي سنبرائي، درٻار ڏانهن وٺي پئي آيو. رستي ۾ هڪڙي دڪان تان مصريءَ ڳڙي وٺي ڏنائينس. پئس کي مصري ڏاڍي مٺي لڳي، تنهن تي پڇيائينس: ”ابا! هيءُ ڇا هي؟“

”ابا! اها ماڻ آهي!“ وزير، مصريءَ بابت پيءُ کي ٻڌايو.

جڏهن بادشاهه جي ڪچهريءَ ۾ پهتا ته ڪچهريءَ ۾ بادشاهه وزير جي پيءُ کان پڇيو: ”ڪهڙي شيءِ ڏاڍي مٺي آهي؟“

”ماڻ ڏاڍي مٺي آهي!“ وزير جي پيءُ، تازي تجربي مان کيس مستفيض ڪندي ٻڌايو.

مطلب: صبر ڪرڻ واري کي ٻنهي جهانن ۾ سک ملي ٿو.

2- صبر جا سورنهن، تڪڙ جا تيرنهن آهن.

3- صبر جن جو سير، تير نه کسي تن جو.

126. مالڪ وڃن ٻيڙيءَ چڙهيا، شاهد وڃن غوطا کائيندا. (هندي، پهاکو)

ٻن ڌرين جو پاڻ ۾ جهيڙو ٿيو ۽ وڃي ڪورتن ۾ پيا. شاهديءَ لاءِ ڪورٽ سڳوريءَ ٻنهي ڌرين کان شاهد گهريا. هر ڌر پنهنجي شاهديءَ لاءِ گواه تيار ڪيا. ريهي ريهي، ڏٺا آسرا ڏئي، کين ڪورٽ ۾ پيش ڪيائون. جڏهن شاهديون پوريون ٿيون ۽ موٽ ٿي ته رستي تي درياه پار ڪرڻ وقت، مالڪ اڳواٽ وڃي ٻيڙين ۾ چڙهيا. شاهد خالي کيسن سبب مولهاتا ڏيئي چڙهيا. کين غوطا کائيندو ڏسي. ٻيڙيءَ جي ملاح چيو: ”مالڪ وڃن ٻيڙيءَ چڙهيا، شاهد وڃن غوطا کائيندا.“

مطلب: 1- ڪم نڪرڻ کانپوءِ، ڪير ڪنهن کي کين ليکيندو آهي.

2- ڪرهيي جي ميلي کانپوءِ، ڪپڙن کي ڏجي باه.

3- ڪم لٿو، ڊڪڻ وسريو.

4- ڪم لٿو، ڪاگر ڦاٿو.

5- ندي پار ٿيڻ کان پوءِ، تون ڪير مان ڪير؟

127. مرشد لاءِ دال، ته خليفن لاءِ خال. (سنڌ، پهاکو)

هڪڙو مرشد سڳورو خليفن جي لوءِ ساڻ ڪري غريب مريدن جي مٿان اچي ڪڙڪيو. مريد ويچارا مسڪين مارو ماڻهو هئا. وڏي مٿا کڻي کانپوءِ مرشد سڳوري لاءِ دال جو بندوبست ڪري سگهيا. سمجهيائون ته غريبائي حال سارو مرشد سڳوري جي چڱي ضيافت ٿيندي.

مرشد جي پيٽ جو الڪو پلي، خليفن جي پيءُ ڀرڻ لاءِ دل مٺ هڻڻ لڳا. ڪجهه نه سجهين ته مرشد سڳوري سان مشورو ڪرڻ آيا: ”سائين اوهان لاءِ ته دال رڌرائي آهي. سمجهه ۾ نه ٿو اچي ته خليفن لاءِ ڇا رڌڻو پوندو؟“

ڊال جو نالو ڪن تي پوندي ئي مرشد سڳورو ٽپي باهه ٿي ويو. چي: ”مرشد لاءِ ڊال ته خليفن لاءِ خال.“

مطلب: جتي وڏن جو مان ئي ڪونهي، اتي ننڍن جو ڪهڙو حال هوندو؟

128. مڙس بنا ويهون ڪير نه ڪري. (سنڌ، ڇوڻي)

هڪڙي مائيءَ، هٿن جا پورهيا ڪري، پيٽ ڪاٽي، اوڻيه روپيا گڏ ڪيا هئا. سڏ هيس ته ويهارو روپيا پورا ٿين. وڏيءَ ڪوشش جي باوجود ويهه روپيا پورا نه پئي ٿيس. ٿورن ڏينهن ۾ مڙسهنس چڱا پئسا ڪمائي آيو. گهر جي خرچ پڪي لٽي، هڪڙو رپيو بچيو ۽ هاڻي مائيءَ وٽ ويهه روپيا پورا ٿي ويا.

”ادي! مهيني کان ويهه روپيا پورا نه ٿي ٿيا.“ هڪڙي پاڙيواريءَ کي ڊاڙ هڻندي ٻڌايائين: ”اڄ مڙس ڪمائي آيو، تڏهن ويهه روپيا پورا ٿي ويا.“

”ادي! سچ ٿي چوڻ!“ پاڙيواريءَ تائيد ڪندي چيس: ”مڙس بنان ويهون ڪير نه ڪري.“

مطلب: مڙس ئي عورت لاءِ اجهو آهي.

129. مفت جو شراب، قاضيءَ کي به حلال. (سنڌ، پهاکو)

هڪڙو قاضي، مٽخاني وٽان لنگهيو ته ٽاڙي / شراب پيئندڙن، کيس پيئڻ جي صلاح ڪئي.

”پيئڻ سخت گناهه آهي ۽ غير واجب آهي!“ قاضيءَ دليل ڏيندي چين: ”۽ ٻي ڳالهه ته اهڙا شوق ٿيندا آهن پئسي تي، جيڪي مون وٽ ته آهن ئي ڪونه!“

”پئسي جي پرواهه نه ڪر!“ شرايين زور ڀريندي چيس: ”اسان پنهنجي پئسن سان ٿا توکي پياريون.“

”پوءِ ترسو ته مان پنهنجي وڏي پٽ کي به وٺي اچان! قاضيءَ آماده ٿيندي چين. ”مان ان کان سواءِ پيئندو ناهيان!“

قاضي پٽ وٺي آيو. ٻئي پيئڻ لڳا. هڪڙي همراھ رڙ ڪري چين: ”مفت جو شراب، قاضيءَ کي به حلال.“

مطلب: مفت جو بچو به، ڀلو آهي.

130. مُنڊيل هٿن سان، وڙهي ڪين سگهيو. (ڪوهستان، پهاکو)

هڪڙو ابوجهه نوجوان ڪنهن طرف ٿي ويو. کيس هڪ هٿ ۾ تلوار ۽ ٻئي ۾ ڍال هئي، رستي ويندي هڪڙو اڙبنگ جوان گڏجي ويس. جيڪو ڏکو هڻي ٽپڙ ٽاڙي ته ڦري ويس پر ڍال ۽ تلوار به تڳايون ويس.

”توسان ڪهڙي ويڏن ٿي آهي!“ ڳوٺ وارن ڦر جو سبب معلوم ڪرڻ لاءِ پڇيس: ”هٿيار ته تو وٽ مضبوط هئا، پوءِ وڙهين ڇو ڪين؟ بچاءُ ڇو نه ڪيئي؟ مقابلو ڇو نه ڪيئي؟.....“

”ادا! ڪهڙي ٿا ڳالهه پڇو؟ مان ڇو-ڪنڀو سڪ هئس! هڪ هٿ تلوار ۾ هٿيڪو هيو ته ٻيو ڍال ۾ ٻڌل! وڙهان ته ڇا سان وڙهان؟ منهنجا ته ٻئي هٿ مُنڊيا پيا هيا.“ ڦرجي اچڻ جو سبب ٻڌائيندي چيائين: ”مُنڊيل هٿن سان وڙهي ڪين سگهيو.“

مطلب: 1- مون پرين، مون ٻڏي وڌو ٻار ۾.

اڀا ائين چون؛ مڃڻ! پاند پساين. (شاه)

2- ڦاٽل ماڻهو، مقابلو ڪين ڪري سگهندو.

131. موت جي منهن ۾ وڃڻ لاءِ به حوصلو ڪڍي. (سنڌ، ڇوڻي)

هڪڙي پوڙهي زندگيءَ مان اچي بيزار ٿي ۽ روز وٺ تي چڙهي پئي ٻاڏائيندي هئي؛ ”ڏٺي منهنجا! گهڻو ئي ڪاڌم پيتم! هاڻي عزرائيل کي موڪلي، ست مون کي پاڻ وٽ گهراءِ!“

هڪڙيءَ رات، پاڙي وارن جي گابي، اتي جي پارِي ۾ ٻوٽ وڃي وڌو ته سڱن سبب ٻوٽاڙ ان ۾ ڦاسي پيس ۽ انڌن وانگر هيڏي هوڏي ڦرڻ لڳو. هڪڙي اونده ٻيو اکين تي پارِي جو اڪياڙ چڙهيس ته گابو هراسجي وئي ڀڳو ۽ ڪراڙيءَ جي گهر جي اڱڻ تي اچي بيٺو. ڪراڙي، اونده ۾ گابي جي کڙڪڙ ٻڌي ۽ هيولا ڏسي سراپجي وئي. پنهنجون گهريل دعائون دل تي تري آيس. اندر ۾ وسي ويس ته پڪ ڏٺيءَ ملڪ الموت کي موڪليو آهي.

من ۾ اهو گمان ويهڻ شرط گهٻرائجي وئي. ”ميان عزرائيل!“ گابي کي چوڻ لڳي؛ ”ڏٺيءَ، جنهن عورت جو ساهه اُٿڻ لاءِ توکي مُڪو آهي، سا مان ناهيان. اها منهنجي مهاندي منهنجي پيڻ آهي. تون اجايو منهنجي گهر ڀلجي آيو آهين!“

انهيءَ شور تي ڪراڙيءَ جو وڏو پٽ به سجاڳ ٿي پيو. کيس به ماءُ جون گهريل دعائون ياد هيون. گابي جي هيولا کي ڏسي. انهيءَ کي پڻ ڊپ وڪوڙي ويو. ايتري ۾ گابي جو مالڪ به گابي کي ڳوليندو، اتي اچي نڪتو. تنهن لٽ سان گابي جي ڳچيءَ ۾ پيل پارِي کي ڀڳو ته گابو ڳچيءَ ۾ پيل گرڻهن سميت ٿاه ڪائي وئي ڀڳو. انهيءَ تي ڪراڙيءَ کي لڱن ۾ ساهه پيو.

”مٿو ابو ڏاڏو گابي جو!“ ڪراڙيءَ سهڪندي چيو؛ ”ابا گابي ته موراڳي ساهه ئي سڪايو هيو!“

”موت جي منهن ۾ وڃڻ لاءِ به حوصلو ڪڍي!“ پتھنس چيو.

مطلب: 1- موت، هر شيءِ کان سخت آهي.

2- ساهه سڀ کي پيارو آهي.

132. موت، نه وقت ڏسندو آهي نه هنڌ. (سنڌ، ڇوڻي)

هڪڙي ٻيڙيائت ملاح جي ٻيڙي جڏهن ڪُن مان بچي نڪتي ته هڪڙي مسافر کانئس پڇيو؛ ”تنهنجي پيءُ جو موت ڪٿي ۽ ڪهڙي حال ۾ ٿيو؟“ ”منهنجي پيءُ جي ٻيڙي، هڪڙي ڪُن ۾ ڦاٽي ۽ غرق ٿي وئي. پاڻ به ان ۾ ٻڏي مري ويو.“

”تنهنجي ڏاڏي جو موت، ڪهڙي سبب جي ڪري ٿيو؟“

”سندس ٻيڙيءَ ۾ چڙهيل وهڻ، وچ سير ۾ پهچڻ وقت ٿاهه ڪاڌو ته ٻيڙي هڪ پاسي اوهرجي، اوندي ٿي پئي، جنهن سبب ڏاڏي جو موت ٿيو.“

”پوءِ تون اڃا به درياه تي ٻيڙي هلائڻ کان نٿو مڙين!؟“

ملاح گهريءَ سوچ ۾ پئجي ويو. سوچي سوچي ڪانئس پڇيائين: ”تنهنجي پيءُ جو موت، ڪٿي ۽ ڪهڙي حال ۾ ٿيو؟“

”بيماريءَ سبب، بستري تي!“

”تنهنجي ڏاڏي جو!؟“

”ان جو به بستري تي، بمباريءَ سبب.“

”پڙ ڏاڏي جو؟“

”ان جو به ائين ئي، ڪٿ تي.“

”پوءِ تون اڃا ڪٿ تي سمهين ٿو!؟!... خير ائين ڪونهي...“ همراھ کي سوچ ۾ غرق ڏسي، ملاح وري چوڻ لڳو: ”موت، نه وقت ڏسندو آهي نه هنڌ.“

مطلب: موت جو ڏاڏو، هر ساهدار کي چڪڙو آهي.

133. مئي ڪٿي، پرڇهه نه وڃائجي. (سنڌ، پهاڪو)

هڪڙي همراھ کي پنهنجي دوست جو ڪٿو ڏاڍو وڻندو هو. سدائين دل ۾ خيال ڪندو هو: ”فلاڻي جو ڪٿو ڏاڍو عمدو آهي، جيڪر ڪانئس گهران!“

هڪ ڏينهن ٺهي سنبري انهيءَ لاءِ نڪتو. دوست وٽ پهتو ته خبر پيس، ڪٿو مري ويو آهي. تنهن هوندي به دوست کي چيائين: ”مون کي تو وارو ڪٿو ڏاڍو وڻندو هيو. مان اڄ سنبري ان لاءِ نڪتو هيس ته توکان اهو گهران! پر افسوس... اهو مري ويو آهي.“

”يار! ڪٿو ڏاڍو لاجواب هيو! ۽ ڏيڻ جهڙو ئي نه هو. اڄ هجي ها ته شايد توکي ته ڇا ڪنهن کي به نه ڏيان ها!“

”يار! عجيب دوست آهين! ويل وٽ لاءِ پيو اڪيون پورين.“ دوست طعنو ڏيندي چيس:

”مئي ڪٿي پرڇهه نه وڃائجي!“

مطلب: 1- اجائي ڳالهه تي ضد ٻڌي، دوستي نه ڦٽائجي!

2- ڏجي نه، ته ڏکوئجي به نه.

134. نه اڳلا نه پڇلا، مال ڪاڳيا وڇلا. (سرائڪي، پهاڪو)

هڪڙي جبل جي غار ۾ هڪ بزرگ ويٺي رياضت ڪئي. غار مان ميداني علائقو صاف ۽ چٽو پئي نظر آيس. ميدان ۾ هڪ ڪوه هيو، جنهن مان راهگيرن پاڻي به پئي پيتو ۽ پر واري ننڍي وڻ جي ڇانءِ ۾ ٿڪ پيڇي، تازو توانو ٿي، پنهنجي منزل ڏانهن وڪ به پئي وڌائي.

هڪ ڏينهن هڪڙو گهوڙي سوار مسافر آيو. چيلھ سان ٻڌل ناڻي جي همياڻي چوڙي هيٺ رکيائين. پاڻي پي آهيو ته اک لڳي ويس. اک ڪلڻ تي پاڻ کي تازو توانو سمجهندي، يڪدم گهوڙي تي چڙهيو ۽ منزل ڏانهن رخ رکيائين. اُٻهراڻ ۾ اشرفين سان ڀريل همياڻي ڪٽڻ وسري ويس.

جيڏانهن ويو، اوڏانهن کان ٻيو گهوڙي سوار مسافر آيو. جنهن ڪوه تي لهي، پاڻي پيتو. وڻ جي ڇانءِ هيٺيان آساس وٺندي همياڻيءَ تي نظر پيس. ڪٿي چيلھ سان ٻڌيائين ۽ ان

طرف روانو ٿيو، جنهن طرف کان پهريون مسافر آيو هئو. پني ئي نه ڏنائين جو هڪڙو ڪانير جهنگ مان ڪانين جي پري مٿي تي رکيون، شهر وڪڻڻ لاءِ ويندي ڪوه تي آيو. پري لاهي پاڻي پيتائين ۽ وڻ جي ڇانءَ ۾ ٿڪ پيڇڻ لاءِ آهليو مس ته ننڊ ڪڍي ويس.

ايتري ۾ پهريون مسافر موٽيو ۽ لت هڻي ڪانير کي ننڊ مان اٿاريندي پڇيائين؛ ”اشرفين جي همياڻي ڪاڻي آهي!“
”مون کي خبر ناهي!“

کتو جواب کيس نه وڻيو. هڪدم مياڻ مان تلوار ڪڍي، سندس سرُ قلم ڪيون هليو ويو. ”نه اڳلا نه پچلا، مال ڪاڳيا وچلا!“ ٽڪريءَ جي غار ۾ رياضت ڪندڙ بزرگ جي واتان بي اختيار نڪري ويو.

مطلب: اڳيان محنت ڪري ويا، وچن قل ڪاڏو ۽ پويان لوڙين ٿا پيا.

135. نه اڳلا نه پچلا، واہ جا وچلا. (سرائيڪي، پهاڪو)

هڪڙي بادشاهه کي ٽي ڏيئر هيون. وڏي ڏيءَ رنگ جي سانوري ۽ عمر ۾ چڙهيل هئس. وچين رنگ جي موچاري ۽ جوانيءَ سبب سهڻي نظر پئي آئي. ٽين ننڍي هئي ۽ اڃا رنگ نه ڪڍيو هئائين.

هڪ ڏينهن محلات مان سير لاءِ نڪتيون ته رستي ۾ هڪڙو درويش نظر آين، جيڪو چونڊو پئي ويو؛ ”نه اڳلا نه پچلا، واہ جا وچلا.“

هنن اهو جملو پاڻ ڏانهن منسوب سمجهيو ۽ موٽڻ مهل پيءُ کي ڏانهن ڏنائون. درويش کي درٻار ۾ پيش ڪيو ويو. ڪانئس انهيءَ جملي جو مطلب پڇيو ويو ته ٻڌايائين؛ ”مان هن وقت ڪراڙو ٿي ويو آهيان ۽ هلڻ کان لاچار آهيان. ٻين جو محتاج ٿي پيو آهيان. هيءُ منهنجو پويون وقت آهي. اڳئين وقت ۾ ٻار هئس ۽ ٻين جو محتاج هئس. ٻنهي دورن کان وچون وقت پلو هو. جوان ۽ خوبصورت هئس. هاڻي ٽئي دور اکين سان ڏسڻ کانپوءِ انهيءَ نتيجي تي پهتو آهيان!“ درويش ڳالهه جو نچوڙ پيش ڪندي چيو؛ ”نه اڳلا نه پچلا، واہ جا وچلا.“

مطلب: ٻاراڻپ ۽ ٻڌائپ کان، جوانيءَ جو وقت تمام گهڻو شاندار آهي.

136. نه پرڻ ۾ پاڻي ايندو، نه ئي ڌوڙ ڏاڻيون وٽيون. (ساهتي، پهاڪو)

هڪڙي ڳوٺ وارا ٻئي ڳوٺ مان گهوٽ پرڻاڻڻ پئي ويا ته ڳوٺ جي ڪراڙي ۽ پريي مڙس به کين ايلاز ڪيو؛ ”مون کي به ساڻ وٺي هلو!“

”ڪراڙا! تون سفر ۾ تنگ ڪندين! تنهن ڪري تنهنجي هلڻ مان اسان کي تڪليف ٿيندي!“ کيس ائين چئي، ڳوٺ ۾ ڦٽي ڪري ويا.

ڪراڙو به نه مڙيو. ٿڙي ٿڙي، ڪنهن ذريعي سان وڃي اتي نڪتو. وڃي ڏسي ته جڃ ڪنهن مسئلي ۾ منجهي ويئي آهي ۽ گهوٽ ته پرڻجي ئي ڪو نه پيو.

”جڃ ڇا ۾ مُنڍي آهي.“ ڪراڙي پاسڙو ڏئي، هڪڙي همراھ کان پڇيو.

”ڪراڙا! ڪنواريتا ٿا چون؛ ڌوڙ ڏاڻيون وٺي ڏيو ته ڪنوار توهان جي حوالي ڪيون!“

ان همراه ڪانس پڇيو: ”هاڻي تون ٻڌاء؟ ڏوڙ مان ڏاڻيون وٽيون آهن؟“
 ”ابا! ان ڳالهه جو جواب ته سولو آهي!“ ڪراڙي کيس چيو.
 پوڙهي جي اها ڳالهه ٻڌي سڄي ڇڄ متوجہ ٿي وئي.
 ”اهو ڪيئن سولو آهي؟“ ڪنواريتن پڇيس.
 ”پرڻ ۾ پاڻي آڻي ڏيو! مان ٿو توهان کي ڏوڙ جون ڏاڻيون وٽي ڏيان!“
 ”پرڻ ۾ پاڻي ڪيئن ايندو؟“ ڪنواريتن اعتراض واريندي چيس: ”ڪراڙا! مت ته ڪا نه وئي اٿئي!“
 ”منهجي مت نه وئي آهي! پر توهان جي وئي آهي!“ ڪراڙي جرح ڪندي چين: ”نه پرڻ ۾ پاڻي ايندو، نه ئي ڏوڙ ڏاڻيون وٽيون.“
 مطلب: 1. پرڻ ۾ پاڻي نه پوندو ته ڏوڙ جون ڏاڻيون به نه وٽيون.
 2. نه ٿو مٺ تيل ايندو، نه راڌا نچندي.
 3. نه عراق مان تريقا ايندو، نه نانگ ڏنگيل بچندو.
 4. جنهن محفل ۾ پير مرد ناهي، ان محفل ۾ ڪو نه ڪو ضرور ڪرندو.

137. نر ننگو، ناري لڄ. (چوڻي)

هڪڙو شهزادو، هڪ گهٽيءَ مان لنگهيو ته هڪ در تي سهڻي ضائفان نظر آيس. ڏسڻ شرط، مٿس عاشق ٿي پيو. عورت حياءَ کان يڪدم اندر هلي وئي. مرد پاڻ نه پلي سگهيو. اڻ پڇيو ۽ ريءَ سڏيو سندس پويان، گهر ۾ گهڙي پيو.
 عورت گهر ۾ هڪڙي ننڍڙي ٻار سان ترسيل هئي. مرد ماڻهو ڪين هيس. غير مرد کي گهر ۾ آيل ڏسي چيائينس: ”مون توکي اندر ڇڻ جو اشارو نه ڏنو آهي! پوءِ ڪيئن اڻ پڇيو گهر ۾ گهڙي آئين؟“
 ”مان توتي عاشق ٿي پيو آهيان!“ مرد دليل ڏيندي چيس: ”تو لاءِ پاڻ ڏيڻ لاءِ تيار آهيان!“
 ”عورت کي، مرد کان چاليهه پيرا نڙسائي خواهش هوندي آهي.“ عورت رڌ ڏيندي چيس: ”تنهن هوندي به مان صبر سان پنهنجي گهر ۾ ويٺي آهيان ۽ تون لوڙها لتاڙيندو ٿو وتين؟“

”مان پاڻ نه ٿو پلي سگهان!“ مرد ورائيو.
 ”نر ننگو، ناري لڄ.“ عورت رهڙ ڏيندي چيس: ”ان کان اڳي جو منهنجو مڙس پهچي، هتان هليو وڃ! نه ته پاڻ ته ويل ۾ پوندين پر مون کي به ڏچي ۾ وجهي ڇڏيندين.“
 مطلب: 1 عورت کي لڄ / حياءَ آهي. جڏهن ته مرد بي صبرو / اُٻهرو آهي!
 2. مرد جي سونهن مردانگيءَ ۾، عورت جي سونهن حياءَ ۾ آهي.

138. نقصان پوڻ کان پوءِ نصيحت ڪرڻ، ڪهڙي ڪم جي؟ (فارسي، پهاڪو)

هڪ ماڻهو پنهنجي پٽ کي سڏ ڪري چيو: ”مهمان لاءِ، شيشي جي گلاس ۾، پاڻي ڀري“
 ”آ“

ڇو ڪرو تعميل ڪرڻ لاءِ وڃڻ لڳو ته کيس واپس سڏي زوردار ٿڌڻ هڻندي چيائينس: ”گلاس خيال سان ڪٽجانءِ! متان ڪيرائي وجهين!“

ان تي مهمان چيس؛ ”گلاس پيچي ها ته پوءِ، کيس تڦڙ هڻين ها! اڳي چو هنيسي؟“
 ”نصيحت خاطر کيس تڦڙ هنيو! گلاس پيچڻ کانپوءِ سزا ڏيڻ مان ڪهڙو ڪم فائدو؟“
 وضاحت ڪندي ٻڌايائينس؛ ”نقصان پوڻ کان پوءِ نصيحت ڪرڻ، ڪهڙي ڪم جي؟“
 مطلب: نقصان پوڻ کان پوءِ، روئڻ مان ڇا فائدو؟

2_ هارئي کير لاءِ روئڻ مان ڪهڙو فائدو!

139. نڪمو، پڪيءَ پير هيٺان به بک مري. (سنڌ پهاڪو)

هڪڙو توتي همراه، پيريل پير هيٺان ستو پيو هو. اٿڻ لاءِ دل ئي نه پئي گهريس. اوري پري، ڪيترا ئي پير چڻيا پيا هئا، پر سستيءَ سبب ڪٿي نه پئي کاڌائين. هڪڙو پير ته سندس پيٽ تي به اچي ڪريو، ته به مڙس ڪٿي نه کاڌو.
 ايتري ۾ سندس پيرمان هڪڙو گهوڙي سوار اچي لنگهيو. مڙس نظر پوندي ئي کيس سڏيائين. گهوڙي سوار، همدرديءَ خاطر گهوڙو جهلي، لهي آيو.
 ”ادا! چؤ! تو کي هڪڙي مدد جي ضرورت آهي!“ گهوڙي سوار پڇيس.
 ”ادا! بک ٿو مران! جيڪر ڪاٺ لاءِ ڪجهه هجي ته ڏينر!“ پيٽ تي پيل پير ڏانهن اشارو ڪندي چيائينس؛ ”پيو نه ته هيءُ پير ئي وات ۾ وجهين ته وات چڱو ٿيندو!“
 ”ادا! تو کي به شاباس آهي! بک مرڻ تنهنجو حق آهي!“ گهوڙي تي لانگ ورائيندي چيائينس؛ ”نڪمو، پڪيءَ پير هيٺان به بک مري!“
 مطلب: سست / توتي / نڪمو ماڻهو، هر حال ۾ ٻين جو محتاج رهي ٿو.

140. نوٽن جي پٽ ٺهراڻ سولي، سرن جي اولي. (سرو، چوڻي)

عالم نالي هڪ هندو، شهداد ڪوٽ شهر ۾ وڏو سينيئو هيو. بختاور اهڙو هيو جو مٽيءَ ۾ هٿ وجهي ته مٽي سون ٿي پوي. هڪ دفعي گهر جي پٽ ڊهي پيس. ٺهراڻ لاءِ رازي کي گهرايائين. پٽ ڏيکاري، مٽيريل ۽ خرچ بابت پڇيائينس.
 ”ڏيو! ٻه چار پوريون سيمينٽ جون، مڻ کن سريو، ٻه ٽي مڻ بجر ۽ ريتي، سرن جا ٻه ٽي هزار، چُوني جي پوري اڌ ايندي.“ رازي، سبز باغ ڏيکاريندي چيس؛ ”اميد ته ڏينهن- اڌ ۾ پٽ تيار ٿي ويندي.“

عالم سھڪندو، ٻڌايل سامان شهر مان وٺي آيو. ڪم شروع ٿيو. ڪڏهن به پوريون سيمينٽ جون پيون گهرجن. ڪيڏي مهل ريتيءَ جو گاڏو ڍڪي پيو اچي ته ڪيڏي مهل چُونو پيو ڪٿي. عالم جي اچ وڃ هجي. اڃا ڍڪي ڍڪي گهر نه پهچي ته وري سھڪندو سامان وٺڻ وڃي. ڍڪي ڍڪي مڙس جي ڌوٽي ئي ڪسي پئي.
 ”سيٺ آهي ته خير؟“ ريتيءَ بجريءَ واري دڪاندار پڇيس؛ ”ٺهراڻ ته چڙي پٽ ٿو، صفا ڪٿ تي پيو آهي!“

”ادا خبر ئي نه پڇ! پٽ پيچي لاٿو آهي. بينڪ مان پئسا ڪڍائڻ سولا آهن.....“ نرڙ تان ڌوٽيءَ جي پَلو سان پگهر اگهندي چوڻ لڳو؛ ”نوٽن جي پٽ ٺهراڻ سولي، سرن جي اولي!“

مطلب: 1. هر ڪم، محنت کان سواءِ نه ٿو ٿئي.

2. پئسو خرچ ڪرڻ سولو، ڪمائڻ ڏکيو آهي.

141. واڻڪو ٻار به نفعي جي لالچ ۾ ڌڪ کائيندو آهي. (هندي، چوڻي)

هڪڙي واڻي جو چوڪرو، چاڪيءَ کان تيل جي ڌڪي انين آني ۾ وٺي، مٿي تي کنيو دڪان تي آيو جو رستي ۾ هڪڙي سوني اشرفي نظر آيس. دل ۾ چيائين: ”جڪڙهن جهڪي اشرفي کڻندم ته گهڻا مالڪ ٿي پوندس! اشرفي به ڇڏي ناهي!“ اهو پور پچائي ڪٿي پاڻ ڇڏيائين. مٿي تي رکيل تيل جي ڌڪي ٽڪر ٽڪر ٿي وئي. تيل هارجي ويو. ماڻهن جي پهچڻ کان پهرين هاريل تيل منجهان واڻي اشرفي ڪٿي کيسي ۾ وجهي ڇڏي. آيو ويو کيس اٿارڻ ۾ لڳي ويو ۽ ٿيل نقصان لاءِ آتڻ ڏيڻ لڳس. واڻي جو هڪڙو دوست پٽس جو نقصان ڏسي، دڪان تي پهتو. چوڪر هٿان پيل نقصان کان پيءُ کي آگاهه ڪيائين ۽ پٽس جي هڏ-رڪ هڻڻ جي ڳلا به ڪيائين. واڻي اطمينان سان ٻڌڻ بعد چيس: ”خير آهي، منهنجو پٽ آهي! ائين نقصان نه ڪيو هوندائين! اچي ته کانئس پڇون ٿا!“

ايتري ۾ پٽس به تيل جي ڌڪي پرايون دڪان تي پهتو. پيءُ پٽ کان رستي ۾ ڪرڻ جو سبب پڇيو. پٽس کيس سموري ماجرا ڪري ٻڌائي. ٻڌڻ بعد دڪاندار پنهنجي سنگتيءَ ڏانهن ڏٺو ۽ چيائينس: ”واڻڪو ٻار به نفعي جي لالچ ۾ ڌڪ کائيندو آهي.“ مطلب: 1. هوشيار ۽ چالاڪ ماڻهو اهو ڪم ڪندو، جنهن ۾ ٻن رپين جو فائدو هوندس. جڏهن ته ڏسڻ وارا سمجهندا آهن ته نقصان وارو ڪم ڪيو اٿائين.

142. واڻيا ٽڪجن ته مٽي ڪين. (ساهتي، چوڻي)

هڪڙيءَ جاءِ جي اڏاوت تي مزدورن مزدوري پئي ڪئي. منجهن هڪڙو واڻيو به هيو، جيڪو ڏينهن ۾ ڪيترائي ڀيرا، جهنگ جي خيال جي بهاني سان موڪل وٺي چڪو هئو. سندس انهيءَ حرڪت تي نيڪيدار جي منشيءَ کي ڏاڍي بچان به آئي. ٽپهريءَ ڌاري وري جڏهن ان مزدور ساڳئي عذر سان موڪل ورتي ته منشيءَ کي شڪ پيو. ”اڙي تون هن جي پويان وڃي اک تيت ڪري ڏسي آ ته؟“ منشيءَ ٻئي مزدور کي پويان موڪليندي چيو: ”جهنگ جو خيال ٿو ڪري يا ڪ بهي لنجهڻ اٿس!“ ”مٽيءَ جي ڍيري ناهي، مٿس جهنگ جي خيال واري نموني سان ويٺو هو!“ اک تيت تي ويل مزدور منشيءَ کي موٽي اچي ٻڌايو: ”جهنگ جي خيال جو بهانو هئس!“ ”تون ڪم کان تڏائين ٿو! واڻيو موٽيو ته منشيءَ ڊپ پڙيندي چيس: ”هتان موڪل جهنگ جي خيال جي ٿو وٺين، اتي وڃي مٽيءَ جي ڍيري ناهي، مٿان ٿو ويهينس! هن مزور کي، مون اک تيت لاءِ موڪليو هئو.“ انهيءَ مزدور ڏانهن اشارو ڪندي چيائينس: ”انهيءَ ائين اچي ٻڌايو آهي! اهڙي ٺڳي ڪرڻ تي توکي شرم نه ٿو اچي!“ ”سائين! منهنجو عرض ٻڌو! منهنجو سنگتي بلڪل صحيح ٿو چئي ته مان مٽيءَ مٿان ويٺو هئم، پر حقيقت هيئن آهي؟.....“ واڻي هٿ ادب جا ٻڌي، وضاحت ڪندي عرض ڪيو: ”واڻيا ٽڪجن ته مٽي ڪين!“

مطلب: 1. واڻيو / دڪاندار هڪ هنڌ ويهڻ سبب ٿوئي ٿيندو آهي. کانئس محنت مزدوري

ڪين ٿيندي.

2. ڪمزور ماڻهوءَ وٽ، ڪمزور بهانا هوندا آهن.

143. ويججي شادي شهيد تي ته ٿورو نه ٿڌجي لونگ فقير تي. (سرو، پهاڪو)

لونگ فقير جو هڪڙو دوست يا دوستيءَ جي دعويٰ ڪندڙ، جيڪو شادي شهيد تي گهڻا پيرا ڪندو هيو. لونگ فقير ۽ شادي شهيد جا مقبرا، ضلعي خيرپور ۾ آهن. شادي شهيد تي ويندي وات ۾ لونگ فقير جو ڳوٺ ايندو هيو. هيءُ يار به اتي لونگ فقير وٽ ترسي، مانجهاندو ڪندو هيو ۽ لونگ فقير تي ٿورو ٿڌيندي چوندو هيو: ”تنهنجي سڪ لڳي، بس اچي نڪتس! پراڻي ياري به ته نباهڻي آهي.“

ماني ٽڪي کائي، رات ترسي، ٻئي ڏينهن شادي شهيد تي وڃي حاضري ڀريندو هيو. هڪ ڏينهن اهو راز، لونگ فقير تي ڪلي پيو. جنهن دوست کي منهن تي چئي ڏنو: ”وڃجي شادي شهيد تي ته ٿورو نه ٿڌجي لونگ فقير تي!“

مطلب: 1. منهن ڪري مڪڻ جو، جهوري ڪري جهڻ جي!

2. منهن مڪڻ جو ڪرڻ، جهوري جهڻ جي لڳڻ. (ورجيس).

3. شادي شهيد تي وڃڻ، ٿورو لونگ فقير تي ٿڌڻ. (ورجيس)

144. وڏن آئي، ننڍا وسريو وڃن. (سنڌ، چوڻي)

هڪڙي ڳوٺ ۾ هڪڙو ڪفن چور ساماڻو، جيڪو مُردن جا ڪفن لاهيو هليو ويندو هئو. ماڻهو سندس انهيءَ حرڪت کان ڏاڍا تنگ ٿي پيا هئا. هڪ ڏينهن اهو مري ويو ته ماڻهن سڪ جو ساه ڪيو. ٻه چار مهينا نه گذريا ته ٻيو ڪفن چور ساماڻو. جيڪو ڪفن ته لاهي ويندو هيو، پر قبر به اگهاڙي ڦٽي ڪري ويندو هيو. ماڻهو وري ٻيڻا بيزار ٿي پيا ۽ چوڻ لڳا: ”اڳيون چڱو هئو، جو فقط ڪفن لاهيندو هيو. خفي ۾ ته نه وجهندو هيو. هيءُ ته موراڳو مُردن کي جهنگ جي مُرن حوالي ڪيون هليو ٿو وڃي.“

”وڏو ڏوهاري پيدا ٿئي ته ننڍا وسريو وڃن!“ هڪڙي درويش ائين چيو: ”وڏن آئي، ننڍا وسريو وڃن!“

مطلب: 1. وڏن هوندي، ننڍا وسريو وڃن.

2. وڏو ڏوهاري، ننڍي ڏوهاريءَ جي تعريف ٿو ڪرائي.

3. پويان، اڳين جي تعريف ڪرائين ٿا.

145. وَرُ ته پهريون وَرُ، ٻيو آهي ڪارنهن جو نڪرُ. (ساهتي، چوڻي)

هڪڙيءَ مائيءَ جي، هڪڙي غريب نوجوان سان شادي ٿيل هئي، جنهن مان ٻه ٻار هئس. مڙس محنت مزدوري ڪري پنهنجو ۽ ٻچن جو پيٽ پاليندو هو پر غربت سبب وقت ڏاڍو تنگ گذرندو هين. مائين جو مذهب آهي، چلڪو. غريب مڙس سندس اهي سڌون پوريون نه ڪري سگهيو، جنهن سبب مائيءَ جهيڙا ڪري کانئس طلاق ورتي.

مائي جوان به هئي ۽ سهڻي به. سونهن ۽ جوانيءَ تي ناز به هيس ته مڙس جو ڪپُ به هئس. طلاق جو داڳ لڳڻ سبب ڪير به ساڻس تڪڙ ۾ شادي ڪرڻ لاءِ تيار نه هئو. جنهن سبب منهن وڃي پٽ سان لڳس. آخر هڪڙي شادي شده ۽ اڌڙوٽ عمر واري دولتمند سان شاديءَ

لاءِ راضي ٿي وئي. مڙس ته کيس ڏاڍو گهرندو هو ۽ ٻچن جو به ڏاڍو خيال ڪندو هئس. تنهن هوندي به مائي دلي طرح راضي نه هئي. ڪڏهن ڪڏهن صبح جو اٿي گهات ڪري چوندي هئي: ”هاڻ پهرين مڙس!“

”امان! بابا ته توکي روزانو ماريندو هو! ڏک ڏيندو هيءُ! اسان کي به ان کان وڇوڙيئي. تنهن هوندي به تو کي اهو ياد آهي؟ آخر ڇو؟“ هڪ ڏينهن اڳئين مڙس مان ڄاڻ پت چئي ڏنس.

”ابا مارون به مڙس ڏيندا آهن! تڏهن ٿي چوان!...!“ پت کي سمجهائيندي چيائين: ”وَرُ ته پهريون وَرُ، ٻيو آهي ڪارنهن جو نڪر.“

مطلب: 1. نعمت ڪسجڻ کانپوءِ ئي، ان جو احساس ٿيندو آهي.

2. هر ڪنهن کي پنهنجو ماضي ڏاڍو پيارو لڳندو آهي.

3. اڳي جهڙا مرد، هاڻي ناهن.

146. وَرُ راج، ٻَرُ راج، پُٺُ راج، مِيچُ راج. (پنجابي، چوڻي)

هڪڙي عورت جو مڙس مري ويو هو پر پُٺُ جوان هئس، جن جي سهاري پئي جيئندي هئي. پتن جي شادي ڪرايائين ته تنهن گهر ۾ ايندي ئي اچي ڏنپ ڏنس. تنهن جي تائڻ تپائڻ سبب، مڙس وارا ڏينهن ياد ڪري پئي روئندي هئي. هڪ ڏينهن ننڍي هوندي جي سهيلي گهمڻ آيس. سندس حال ڏسي، ڏک سورن جون ڳالهيون پڇڻ لڳس ته چلڪي پئي. ”ادي! ڪهڙيون ٿي سورن جون ڳالهيون پڇين! مڙس وئي جا اندر ۾ ڦٽ اٿئي ڦٽ! اندر ئي جليو پيو اٿئي تون پيڻ آهين، توسان ٿي اندر جي ڳالهه ڪيان! هونئن ته سڄو ڏينهن زبان تي مهر اٿم. گونگن وانگر ٿي جيئان! پر هڪڙي ڳالهه ٻڌي ڇڏا.“ دردن جو داستان، ڳوڙهن جي مينهن ۾، ٻڌائيندي چوڻ لڳس: ”وَرُ راج، ٻَرُ راج، پت راج، مِيچُ راج!“

مطلب: 1. خاوند راج، بلند راج، پُٺُ راج، دُوت راج. (پنجابي)

2. مڙس جو راج ائين آهي جيئن رام ۽ سيتا، ايوديا ۾ برهم وارن ڏينهن ۾ حڪومت ڪئي. پت جو راج آهي مِيچُ / اشاري جو راج. يعني پت جوءَ جي اشارن / مِيچن / چوڻ تي هلي ٿو.

3. ڏيءَ کان اڳي کائي ونجي، تنهن کان اڳي چوڙي ونجي.

4. ماڻُ چوڙ، جيسن تنهن اچئي! ڪاءُ پيءُ، جيسين ڏيءَ ٿيئي.

147. وڻ وڻ ڪي، اڳهاڙ نه ڏيڪاري (سند / ساھتي، چوڻي)

هڪڙي مولوي صاحب وٽ، وضوءَ ۽ استنجا لاءِ هڪڙو ئي نڪر جو ڪونٽرو هيو، جنهن ۾ چڱي مقدار ۾ پاڻي ماپندو هيس. اهو ئي سبب هيو جو پراڻو ٿيڻ جي باوجود به ان مان هٿ ڪيڻ لاءِ تيار نه هئو. هڪ دفعي پاڻيءَ ڀريندي هٿ مان ڇڏائجي ويس ۽ پڇي پور ٿي پيس. ان تي ڏاڍو ملال ڪيائين.

”سائين! ڪونٽري جهڙي شيءِ آهي! نڪر اڄ جُڙيو، سپان ٻهي ويو! ان لاءِ ايڏو رنج ڪبو آهي؟! جڏهن ان جهڙا ڪيئي بازار ۾ پيا ملن ته ان جي وڃڻ جو ڪهڙو ڏک؟!“

هڪڙي جماعتيءَ چئي ڏنس.

”ڪونٽري پڄڻ جو رنج نه اٿم! پر چوان ٿو ته اوگهڙ هڪ کي ڏيکاري هئي. هاڻي ٻئي کي ڏيکاري پوندي.“ ڏک جو سبب ٻڌائيندي چوڻ لڳو: ”وڻ وڻ کي، اگهاڙ ته ڪانه ڏيکاري.“

مطلب: هر ڪنهن آڏو، پنهنجا عيب ظاهر نه ڪبا آهن.

148. هارئي کان پيتو پلو. (هندي، پهاکو)

هڪڙو ماڻهو شهر مان ٻئي سودي سميت شربت جو شيشو وٺيو پئي آيو ته رستي تي ٿيڙ اچڻ سبب شيشي ۾ سِير پئجي ويس. سِير مان شربت وهڻ لڳو. ڪٿي هلڻ سان ڳوٺ تائين وهي پورو ٿي وڃي ها! حفاظت سان ڪٿي هلڻ لاءِ ٻيو ٿانءُ به نه هيس، جو ان ۾ لاهي ڪٿي هلي.

اهو ويچار ڪري، شربت جو شيشو ئي پي ويو. گهر پهتو ته جوءُ آڏي پڇا ڪيس. کيس سموري ماجرا ڪري سڻايائين ۽ آخر ۾ شربت پيئڻ جو سبب ٻڌائيندي چيائين: ”هارئي کان پيتو پلو.“

مطلب: مال ملڪيت ٻين لاءِ ڦٽي ڪري وڃڻ کان، پنهنجي هٿن سان پاڻ تي ۽ خدا جي راه ۾ خرچ ڪري وڃجي ته چڱو آهي.

149. هجئي وانڌڪائي ته وڃ وڏيرائي اوطاق. (سرو، چوڻي/پهاکو)

هڪڙي وڏيري جي اوطاق تي ڪچهري لڳي پئي هئي. مهمان مڙا به تڪيل هئا، جيڪي هنڌ وڃائجڻ جي آسري في الحال ڪچهريءَ ۾ مڱن هئا. ايتري ۾ ڳوٺ جي هڪڙي واندني نوجوان اچي منهن ڪڍيو. کيس ڏسندي ئي وڏيرو مٿس ٿئي پيو.

”اڙي واه ڙي ولو واه! هونءُ ڪم نه هجي ته سڄو ڏينهن وينو اوطاق جو حقو چڪين ۽ ڪتون چنين! اڄ مهمان آيا آهن ته وري گهر تڙ وارو ٿي ويو آهين.“ اها تمهيد ٻڌڻ کان پوءِ وينس ڪم ڳڻائڻ: ”شام کان ڍڳا بک ته پيا آهين، انهن کي گاه ۽ ڪتر وجهڻي هئي، سا تو کانسواءِ ڪنهن نه وڌي. دلا ته دلا به گهڙامنجيءَ تي رکئي رکئي سڪي ويا آهن! تنهنجي آسري اهي به ڪنهن نه پريا آهن. مهمان ته مهمان آسري ۾ وينا آهن، ته اجهڻي حويليءَ تان ماني اچي. هنڌ ڊيري تان الڳ ڪٿي اچڻا آهن. حقو ته، حقو جو مزو ڇڏائي ويو آهي! اهو به تازو ڪرڻو آهي.“

ولو ماڻهن سان هٿ ملائي، اڃا ڪٿ تي وينو پئي ته وري وڏيري بوهر ڪيس: ”اڙي! وري ويهين ٿو! ... ات بابا ات! پهرينءَ ست ته ڪوه تان پاڻي پري آءُ! پوءِ ٻيا ڪم ڪري اڳو پوءِ اچي ڪچهريءَ جو مزو وٺ! ات شاباس! ڏاهو ٿي! اُت! جلدي ڪر!“

وڏيري جي جهڙ ٻڌي ولو پنهنجو ويهڻ وهُ سمجهندي، ڪم لاءِ اٿيو ۽ پنهنجي منهن پٽڪندو ويو: ”هجئي وانڌڪائي ته وڃ وڏيرائي اوطاق.“

مطلب: وڏيري جي اوطاق تي غريب کي نه وڃڻ گهرجي. ويندو ته رڳو ڪم ئي ڪم ڪرڻو پوندس.

150. هر ڪنهن جي ڪاميابيءَ لاءِ، ڪانه ڪا وات آهي. (هندي، چوڻي)

هندو پڻڄاڻت هڪڙي معاملي تي غور ڪرڻ لاءِ ڪئي ٿي. هلندي ڪچهريءَ ۾ هڪڙي پئنج چيو: ”اسين هندو ته روز رام جو نام جيئون ٿا، ان ڪري سرگ ۾ وينداسين. ويچارن مسلمين جو ڇا ٿيندو؟! انهن جو نرگ کان ڪيئن بچاءُ ٿيندو؟“

سڀئي پئنج انهيءَ سوال ڏانهن متوجہ ٿي ويا. ڪنهن کي به مسلمانن ويچارن جي بچاءُ جي واٽ نظر نه آئي.

”وڏي پڻڄاڻت ڪوٺائجي، ان ۾ اهو مسئلو پيش ڪجي.“ هڪڙي پئنج وڏي سوچ بعد چيو، جنهن تي سمورا متفق ٿيا.

وڏي پئنج ڪوٺائي وئي. مقرر وقت تي جڏهن سمورا پئنج ڪٺا ٿيا ته کين مسئلو وڏو گڻپير نظر آيو. سمورا مٿو ٽيڪي سوچڻ کي جنبي ويا.

”ويچارن مسلمين جي بچاءُ ۽ ڪاميابيءَ لاءِ ٻي ڪابه واٽ نه ٿي نظر اچي پر هڪڙي آهي...“ هڪڙي مهاپئنج ۽ دانيءَ وڏي مٿي- ويڙهاند بعد چيو: ”اها اها آهي ته جڏهن مسلمين، ڪچهري ڪري ٿڪبا آهن ته اٿڻ وقت چوندا آهن: هلو ته هلي آرام ڪيون. ان وقت جيڪو رام جو نام جيپندا آهن، اتي ڪاميابي ٿين ته ٿين، نه ته ٻي واٽ نظر نه ٿي اچي.“

”پاڻ ته خوامخواه خفي پئي ٿياسين.“ هڪڙي پئنج پنهنجي خيال جو اظهار ڪندي چيو: ”هر ڪنهن جي ڪاميابيءَ لاءِ ڪانه ڪا واٽ آهي.“

مطلب: 1. اميدن تي جهان قائم آهي.

2. خدا تعاليٰ هر ڪنهن لاءِ سولائي خلقي آهي.

151. هر ڪو دولت سان محبت ڪري ٿو. (ساهتي، چوڻي)

”مون وٽ ماڻهو تمام گهڻا ٿا اچن، جنهن ڪري عبادت ۾ هر وقت خلل رهي ٿو.“ هڪڙي مريد پنهنجي مرشد کان هدايت وٺندي عرض ڪيو: ”مون کي اهڙي ترڪيب يا وظيفو عطا ڪيو، جنهن سان ماڻهن مان جان چٽي پوي ته جيئن پوري توجه سان عبادت ڪري سگهان.“

”ان جو علاج تمام سولو آهي!“ مرشد نسخو ڏسيندي چيس: ”امير ماڻهن کان قرض وٺ ۽ غريبن/گهرجائن کي ڏي.“

”ائين ڪرڻ سان ته معاملو اڃا وڌندا!“ مرشد سان دل جو حال ڪندي چوڻ لڳو: ”جان ته ڪا نه ڇٽندي.“

”ائين ڪرڻ سان تنهنجي بلڪل جان چٽي ويندي.“ مرشد کولي سمجھائڻ لاءِ ٻڌايس: ”امير، قرض گهرڻ تڏهن ۽ غريب / گهرجائو قرض موٽائڻ تڏهن، تو وٽ ايندا ئي ڪو نه!“

”دولت ٺهن کان ماس وچوڙي ٿي. ائين بلڪل ٿيندو! چو جو“ مرشد وضاحت ڪندي چيس: ”هر ڪو دولت سان محبت ڪري ٿو.“

مطلب: 1. اوڌر، محبت جي ڦٽنجي آهي.

2. زن، زمين ۽ زر، جهيڙي / قضبي جا گهر.

3. زر، زمين ۽ زن، ٽيئي جهيڙي جوڀڻ.

4. زر، زمين ۽ زن، ٽيئي پرائين پڻ.

پيڻيو: دولت، ٺهڻ کان ماس وڇوڙي.

152. هر ڳالهه جي مصلحت، خدا تعاليٰ تو ڄاڻي. (ساهتي، چوڻي)

هڪڙي ڪراڙي درويش- صفت ۽ نيڪ- مرد کي ٻه ڏيئڙ هيون. هڪڙي، ڪنڀر جي گهر ۾ ڏنل هئس ۽ ٻي هاريءَ جي گهر ۾.

اونهاري واري مينهوڳيءَ جي مند جا ڏينهن هيا. برسات اڃا نه پئي هئي. ڪراڙي کي ڏيئڙ سان ملي اچڻ لاءِ، زال سنبرائي موڪليو.

پهرين ڪنڀارڻ وٽ پهتو. رات ترسي، ٻئي ڏينهن موڪلائڻ لڳو ته ڏيئڙ دعا ڪرڻ لاءِ چيس: ”بابا! اسان جا ٿانءِ اڃا آويءَ مان نه نڪتا آهن، ٻي آويءَ جيترا ڪچا ٿانءِ به ڪلئي آسمان هيٺ انتظار ۾ پيا آهن. مٿان جهڙ به ڀريو بيٺو آهي. دعا ڪجانءِ ته هفتو- ٻه برسات نه پوي ته جيئن اسان جي محنت ضايع نه ٿئي.“

”ها بابا! مولا خير ڪندو!“ آسرا دلڙا ڏئي، ڪانئس موڪلائي، ٻيءَ ڏيئڙ وٽ آيو. هاريائيءَ به رات ٽڪائي ٻئي ڏينهن موڪلائڻ ويل چيس: ”بابا! مينهن به ڪيترن ڏينهن کان ڀريو بيٺو آهي. ٻئيءَ کي به ريڄ ڪونه آيو آهي. برسات نه پئي ته هيل فصل نه ٿيندو. نه مال لاءِ گاهه ايندو ۽ نه گهر لاءِ اُن ايندو. اسان جو جيئڻ ئي جنجال ٿي ويندو. دعا گهر ته برساتڙي پوي. پوءِ ڪجهه مينهائي ڪجهه ريڄائي، فصل لڳي ويندو ۽ ڏُرڻ ڏولائو به لهي پوندو!“

”ها بابا! الله سڻائي ڪندو!“ هاريائيءَ کي آت ڏيندي چوڻ لڳو: ”هر ڳالهه جي مصلحت، خدا تعاليٰ تو ڄاڻي.“

مطلب: سموري نظام کي خدا تعاليٰ پنهنجي حڪمت سان هلائي ٿو. اها ڳالهه ماڻهوءَ جي سمجهه کان مٿي آهي.

153. يارن سان پنڀئون نه ڪجي. (لاڙ، پهاڪو)

هڪڙو همراھ قتل جي ڪيس ۾ جهلجي پيو. هيٺينءَ ڪورٽ ڦاسيءَ جي سزا ٻڌايس ته مٿينءَ ڪورٽ ۾ وڃي اپيل وڌائين.

وڪيل سڄو ڪيس پڙهي چيس: ”ڪيس ۾ ڪا جان ڪانهي! توکي ڦاسي لڳي ئي ويندي!“

”جيترا پئسا لڳن، لائيندم!“ وڪيل کي لالچائيندي چيائين: ”ڪيس چڱيءَ طرح پڙهه! من ڪٿان ڪا گنجائش نڪري اچي!“

وڪيل ڪيس تي وڏي مٿا ماري ڪئي. ڪٿي به گنجائش نظر نه آيس، سواءِ انهيءَ جي ته مجرم پاڳل ثابت ٿي پوي. ان لاءِ به سوچي سوچي هڪڙو رستو ڪڍيائين. اصيل کي چيائين: ”آڏي پڇا وقت، ڪو به جواب نه ڏجانءِ!“

”صفا وات بند ڪري ويهان!“ مجرم پڇيس.

”ائين به ناهي ڪرڻو! ڇو جو چريا ائين ناهن ڪندا!“ وڪيل، عقل پڙهائيندي چيس: ”هر سوال جي جواب ۾ هڪڙو ئي اکر چوڻو آهي!“

”ڪهڙو؟!“

”ڪورٽ سڳوريءَ ۾ جيڪو به تو کان سوال ڪن، تون کين موت ۾ چوندين؛ پنئون!“
کيس هليو ۽ مجرم آڏي پڇا ۾ ائين چيو. ڪورٽ سڳوريءَ کيس پاڳل قرار ڏئي، بري ڪري ڇڏيو.

آزاد ٿيڻ بعد وڪيل پنهنجي فيءَ جي تقاضا کيس ته ان کي به چيائين؛ ”پنئون!“
”ٻين سان ته پنئون پر اسان استادن سان به! پنئون!“ وڪيل ڏاڪا ٻڌي چڙهي ويس ۽
چيائينس؛ ”يارن سان پنئون نه ڪجي.“

مطلب: 1. لالچي، يارن سان به ٺڳيون ڪندو آهي.

2- پيٽيو: ٻين سان ته ٺڳ، پر يارن سان به ٺڳ!؟!

154. يارن سان ڪهڙا ليڪا؟ (سنڌ، چوڻي)

هڪڙي وڻ هيٺان، چار کير وڪڻندڙ عورتون، کير وڪڻي ٿڪ پيڄڻ لاءِ اچي ويٺيون.
ڪچهريءَ ڪندي هڪڙيءَ ٻيءَ کي چيو؛ ”وسائي! ڏي خبر پنهنجي يار جي! ڪهڙي پاڻيءَ
۾ آهي!“

”پيٽ ڪهڙيون ٿي سورن جون ڳالهيون پڇين؟! مئي کي چيو هيم ته ٻانهين گهڙائي ڏي!
پر ادي لنوائي ويو!“ وسائيءَ ورائيندي چيو؛ ”مون به ڳالهائڻ کان ڪئي اٿس بس!“
”سيائي! تون پاڻ واري همراھ جو حوال ڏي؟!“ پهرينءَ، ٽينءَ کان پڇيو.

”پاڙيو! چيومانس ته ميلو ٿو اچي، سوسيءَ جي سٿڻ وٺي ڏي! چيائين؛ مرچن جي ٻار
ڪٿان ته لٽا ڪوڙ!“ سيائيءَ صفائي پيش ڪندي چيو؛ ”هاڻ مئيءَ سٿڻ لاءِ ڪو ست- ويهان
کپن جو ٻار ڪڍندو ته وٺي ڏيندو. مون به نهارڻ ئي ڇڏي ڏنو اٿس.“

”قابل! تون پنهنجي پنهل جي ڪا خبر ڪر؟!“ پهرينءَ، چوٿينءَ ۽ ننڍيءَ کان پڇيو.
”اٽي ادي! ٿيا جو يار ته پوءِ، ڪهڙي ويهي گلا ڪجين!...!“ قابل دليل ڏيندي چيو؛ ”يارن
سان ڪهڙا ليڪا؟!“

مطلب: 1. ياري رکجي ته توڙ نپائجي.

2. يار جي ياريءَ سان ڪم، خواريءَ سان نه.

مددي ڪتاب

- 1- آڏواڻي، ڀيرومل، مهرچند؛ پهاڪن جي پيڙهه، پريميئر پرنٽنگ پريس حيدرآباد، 1917 ع.
- 2- آڏواڻي، ڪيولرام، سلامتراءِ ديوان؛ گلشڪر، سنڌي ادبي بورڊ حيدرآباد سنڌ 1979 ع، ڇاپو سٽون.
- 3- آنجلاند، جان ڪي ديوي؛ ٿري ٻوليءَ جي پهاڪن ۽ چوڻين جي روشنيءَ ۾ ٿر جو سماجي، سياسي ۽ ادبي جائزو، ايم فل لاءِ لکيل مقالو، سنڌ يونيورسٽي ڄامشورو.
- 4- بروهي، علي احمد؛ سڏن مٿي سڏڙا، سنڌي ساهت گهر، حيدرآباد.
- 5- بلوچ عنايت، پرديسي ڪهڙا پرين؛ بزمِ تعميرِ ادب ڪراچي/حيدرآباد.
- 6- ٻگهيو، عزيزالرحمان؛ سنڌي چوڻيون (ڳالهيون ڳوٺاڻن جون -1)، ماهوار نئين زندگي، اپريل مئي 1977 ع، ص 33.
- 7- ٽالپر، الله بخش؛ پهاڪن جي پيڙهه، آر ايڇ احمد اينڊ سنز، شاهي بازار حيدرآباد.
- 8- سلمان، محمد اقبال؛ ڪهاوتين، قومي ڊائجسٽ (اردو) آڪٽوبر 1999 ع.
- 9- سمون، الهبڇايو يار محمد؛ سيرِ ڪوهستان، سنڌي ادبي بورڊ حيدرآباد 1971 ع.
- 10- سنڌيلو، عبدالڪريم، ڊاڪٽر؛ پهاڪن جي پاڙ، س ا ب ڄامشورو سنڌ 1989 ع.
- 11- سنڌي، حافظ حبيب؛ ماڃر، ڪڪرالي ۽ ڪاري جي ٻولي، سنڌي ٻوليءَ جو بااختيار ادارو حيدرآباد.
- 12- شيخ، الطاف؛ رني آهي گهوت سان، نيو فيلڊس پبليڪيشن حيدرآباد.
- 13- شيخ، اياز؛ ڪٿي نه پڇيو ٿڪ مسافر، جلد 1، نيو فيلڊس پبليڪيشن، حيدرآباد د 1994 ع.
- 14- نور عباسي؛ واٽ ويندي، عبرت بوڪ ڪلب حيدرآباد، جولاءِ 1994 ع.
- 15- ڪشناڻي، سنڌاس پنهورمل، سنٽل؛ سنڌي پهاڪا ۽ محاورا ڪوش، پي وي ڪشناڻي ٿرست ڀٽي، مهاراشٽر، ڀارت 1993 ع.

ڏسڻي

1. آپ سڪي، جڳ سڪي (هندي، چوڻي)
2. آپ ڪمائيءَ ۽ باپ ڪمائيءَ ۾ فرق آهي. (هندي، چوڻي)
3. آڏا چوڙا، آڏا پورا، مال ڪوڙا، مراد پورا. (هندي، پهاڪو)
4. آفيسر کي، پٽيوالا ئي ڪٽند آهن. (سرو، پهاڪو)
5. اُٺ، الائي ڪهڙي پاسي لپتي؟ (سنڌ، پهاڪو)
6. اُٺ نه رسن، پورا رسن. (سنڌ، پهاڪو)
7. اُٺي، ٻُھ چُئي. (سنڌ، پهاڪو)
8. آپڻي گهوٽجي ته نشا ٿيوي. (سنڌ، پهاڪو)
9. اڄ نه ڏٺو لال، ته سڀاڻي ئي صحيح. (هندي، پهاڪو)
10. اک ڏنيءَ ڳالهه تي به، ويچار ڪجي. (سنڌ، چوڻي)
11. اک ڏنيءَ ڳالهه لاءِ، ڪهڙو پيڇڻ؟ (سنڌ، چوڻي)
12. اکين وارا، دنيا ۾ ٿورا آهن. (ساهتي، چوڻي)
13. اڪيبن لونگ لڳن، جعفر وسري وڃن. (هندي، پهاڪو)
14. اميدن تي جهان قائم آهي. (ساهتي، چوڻي)
15. اڻ هوند ۾ پئسي پلو مهانگو، هوند ۾ رپئي پلو سستو. (ساهتي، پهاڪا)
16. اهو چوڻ ٿي مري ويو، جيڪو چڻا ڪپائيندو هيو. (وچولو، پهاڪو)
17. ايمان ناهي ته ٿلهائپ به ڪم جي ناهي. (سنڌ، چوڻي)
18. باپ ڪمائيءَ ۽ آپ ڪمائيءَ، سنڌو آهي. (هندي، چوڻي)
19. بک نه پيچي ڳنڍڻ، ننڊ نه پيچي اوچڻ. (سنڌ، چوڻي)
20. بکي چڪي چيو: ”بقال ڪر! يا بقال جي زال ڪر!“ (سرو، پهاڪو)
21. بگهڙ ڏسڻ کانپوءِ، قاضي ته چيلي کي ڇڏي پر چيلو قاضيءَ کي نه ڇڏي. (ساهتي، پهاڪو)
22. ٻاليتو، نه ماليتو. (هندي/چوڻي)
23. ٻڏيءَ ٻيڙي جون، هريڙون به پليون. (سنڌ، پهاڪو)
24. ٻن ٻيڙن ۾ جيڪو چڙهي، ڇڏا تنهن جا چيرجن. (هندي، پهاڪو)
25. ٻن جوين جو وڙ، تنهن جو جيئري ٿي جهنر ۾ گهر. (سنڌ، چوڻي)
26. ٻني سائي جي سائي، گاهي بکئي جو بکيو. (سرو، پهاڪو)
27. ٻيلي کي باهه لڳي، راڪن پڪاريو، ٻارهيڻ مهيني ورندي آئي؛ ”وسائي ڇڏيو!“ (سرو، پهاڪو)
28. ٻين سان پلي نچُ ڪجي پر استادن سان نه ڪجي. (هندي، چوڻي/پهاڪو)
29. پاڙين مٿان پٽ، ڪانون وڌي ڪيري. (سنڌ، پهاڪو)
30. پريءَ ٻيڙيءَ ۾، واڻيو ڳورو. (سنڌ، پهاڪو)
31. ڀلي ڀلي پاڻ آئي، سا به نه ڀلي. (سنڌ، پهاڪو)

32. ڀنگان چيز ٻڌن ته به لندي رووي ڪڙڪ ڪون. (هندي، پهاکو)
33. ڀونتر يا ڀونءِ ۾، ته گھنا به گھوڙي نه چڙهيا. (لاڙ، پهاکو)
34. ڀڳ ڀڳي جڳ کي، سياڻو ڀڳي ڀڳ کي. (سنڌ، چوڻي)
35. ڀلھن نڪرن تي ڌڪا ڪير نه جهليندو. (ساهتي، پهاکو)
36. ٿڪو ڏيئي پرائو ٻار نه ڪارجي. (سنڌ، پهاکو)
37. ٿڪي جي ٻوڙ ۾ مک ٿي ملندي. (سنڌ، پهاکو)
38. تنگ ڀڳو ڪم ڪري، ٻانهن ڀڳو ڪم ڪري، دل ڀڳو هرگز ڪم نه ڪري.
(سنڌ، چوڻي)
39. پاڻي پي ذات نه پڇجي. (هندي/بنگالي، چوڻي)
40. پرائي ڏي تان ڪارڪ به چڱي. (سنڌ، پهاکو)
41. پرائي ڏيو تان ڪارڪ به چڱي. (هندي، پهاکو)
42. پنڻ کان وڌيڪ ڪهڙو نياڳ آهي! (ساهتي، چوڻي)
43. پنڻ وچان، پڙهڻ ياد ٿي ناهي. (سنڌ، چوڻي)
44. پهلي آپ پهلي آپ ڪبو ته گاڏي چٽي ويندي. (اردو، پهاکو)
45. پيادي مان هسوار، هسوار مان پيادو، خدا ٿو ڪري. (سنڌ، چوڻي، پهاکو)
46. پير گپي ته جانو به لڳي. (سنڌ، پهاکو)
47. جاتي پاڻي، تاتي پاڻ. (هندي، چوڻي)
48. جنهن جو ڪم سوئي ڪري، ٻيو ڪري ته نقصان پري. (سرو، چوڻي)
49. جنهن جي ڳالهه، پنهنجي پيٽ ۾ نه ٿي ٿڪي، تنهن جي ڳالهه، کاتي به کين
ٿي لکي. (اردو، چوڻي)
50. جنهن جي ناني نياڳي، تنهن جا ڏوهڻا ڪهڙا ڏاتار ٿيندا. (سرو، چوڻي)
51. جنهن جي هيڪار، ڪيائين ڪوڙي ٿئي، تنهن تي ٻيهار، سڄيءَ ساک نه
وسهان. (هندي، چوڻي)
52. جنهن رين جو مزو ورتو، تنهن کان ٻيا مزا وسري ويندا. (ساهتي، چوڻي)
53. جنهن کي پنهنجي حال جي خبر نه ٿي پوي، تنهن کي ٻئي جي سال جي خبر نه
پوندي. (هندي، چوڻي)
54. جنهن کي رب رکي، تنهن کي ڪير چڪي؟ (اردو، چوڻي)
55. جنهن ويٺي نه ڄاتو، سو بيٺي ڪهڙو ڄاڻندو؟ (سنڌ، پهاکو)
56. جوش به، وقت تي ڪم ايندو آهي. (سرو، چوڻي)
57. جو گهڻي جي لالچ ڪري ٿو، سو موچڙا گهري وٺي ٿو. (لاڙ، چوڻي)
58. جو وڙ جڙي جن سين، سو وڙ سيئي ڪن. (سنڌ، چوڻي)
59. جوئر جوءِ ۾ نه هوندي، ته رهو رانديون ڪندو. (سنڌ، پهاکو)
60. جهڙي نيت، تهڙي مراد. (سرو، چوڻي)
61. جيتري چهار هڪلبي، اوتري اٿندي. (سرو، پهاکو)

62. جيسي جيسيء جي ٻولي سمجهندو آهي. (سرو، چوڻي)
63. جيسين ڪاني اثر ڪري، تيسين بيانِي سر نيئي. (سرو، پهاڪو)
64. جيڪو نانگن جي پرڙن ۾ هٿ وجهندو، سو به نه بچيو. (سنڌ، پهاڪو)
65. جيڪي ڪلهو ڏيندا آهن، سي توڙ به رسائيندا آهن. (سرو، پهاڪو)
66. جيڪي وٺڻ سکيا آهن، سي ڏيندا ڪين آهن. (لاڙ، چوڻي)
67. ڄٽ، پادر سان سٿو هوندو آهي. (سنڌ، پهاڪو)
68. ڄٽيءَ سٿُ پساو، واڻيي وڌس وئي. ڄٽيءَ ليکي واڻيو ڦريو، واڻيي ليکي ڄٽي. (سنڌ، پهاڪو)
69. ڇاڪر مٿان چوڪيدار نه رکجن. (هندي، چوڻي)
70. ڇُٽ تي چوٽا، مدعي رد. (هندي، چوڻي/پهاڪو)
71. ڇڱن پٺيان ڇُٽ ۽ ڇڱن پٺيان ڇڱا. (سنڌ، چوڻي)
72. چور به جهڙو ڪاڪو (ساهتي، پهاڪو)
73. چور تي ايتري ڇٽي رکجي، جيتري پاڙو برداشت ڪري سگهي. (اردو، پهاڪو)
74. چور جي ڏاڙهيءَ ۾ ڪڪ! (سنڌ، پهاڪو)
75. چور چور ٿيندو آ، ٻلو ٻلو ٿيندو آ. (سنڌ، پهاڪو)
76. چورن سان چاهُ پئي، جي من ميڙ ڪيئي. پوندو ته ڪاٺ، نه ته ڪونائبو ته سهي. (ساهتي، چوڻي)
77. ڇا رب، ڇا بسم الله. (ٿر، پهاڪو)
78. ڇا ڪول، ڇا ڪول جو وزن؟ (اردو، پهاڪو)
79. حرام جيڪي کائيندا، بک ۾ سيئي اونائيندا. (ساهتي، چوڻي)
80. خدا تعاليٰ چپر ڦاڙي ڏئي ٿو. (هندي، چوڻي)
81. خيراتون اهي ڪن، جيڪي ڪجين تي چڙهن! (سرو، پهاڪو)
82. دانگي تپي ڇهه مهينا ته ضدي مهمان ڪپي ٻارنهن مهينا. (سرو، پهاڪو)
83. دعا به لڇڻن واري کي لڳندي آهي. (سرو، چوڻي)
84. دنيا ۾ دود کان دود، پاني ڪا پاني آهي. (هندي، پهاڪو/چوڻي)
85. دولت ٺهن کان ماس وچوڙي. (هندي، پهاڪو/چوڻي)
86. ديڳڙا ويامندا ته مرندا به. (سنڌ، پهاڪو)
87. ڌڻي تعاليٰ هر هنڌ موجود آهي (هندي، چوڻي)
88. ڌوبيءَ جي گهران وڃي چو، ڪپڙو ڦاٽي مالڪ جو. (سنڌ، پهاڪو)
89. ڏوهاريءَ جي من ۾ سڀ ڪو سندس ڳلا ٿو ڪري. (ساٿي، پهاڪو)
90. ڏوهڻا وڌندي جا ويڙهي آهن. (ساهتي، چوڻي)
91. ربُ ريجهائڻ سولو، رنان ريجهائڻ ڏکيو. (سرو، چوڻي)
92. رن چشڪي هري، رکي آرتوار. (هندي، پهاڪو)
93. رنن زالن جا ڪهڙا جمعا؟ (سنڌ، پهاڪو)

94. ريڊيار اڳيان رباب، وڄائڻ مان نه وري نه سري. (هندي، پهاکو)
95. زندگي تنور ۾ به گذري ويندي، سمور ۾ به گذري ويندي. (فارسي، چوڻي)
96. ساهري گهر جا پاتي ته ويري پر چائنٺ به ويري. (هندي، چوڻي)
97. سڀ ڪنهن کي خدا اهو ٿو ڏئي، جو ان جي لائق آهي. (سنڌ، چوڻي)
98. سڄي کي چور جو ڊپ نه هوندو آهي. (سنڌ، چوڻي/پهاکو)
99. سرڪار، ڪنهن جي چاچا ماما ناهي. (سرو، چوڻي)
100. سور آهن ئي بادشاهن کي. (لاڙ، پهاکو)
101. سونارو، پنهنجي ماءُ جي نٺ مان به نه ٿري. (سنڌ، چوڻي)
102. شاهوڪارن جو ناٿو ويامندو آهي. (هندي، چوڻي)
103. شينهن شير خدا جو، وڻيس ته بيدو ڏئي، وڻيس ته ٻچو ڏئي. (هندي، پهاکو)
104. عزت لٽي کان پوءِ خيرات ڪرڻ، ڪهڙي ڪم جي؟ (نصيحت، چوڻي)
105. عشق نه ڄاڻي ذات ڪذات. (هندي، چوڻي)
106. فقيريائي ٿئي راڻي، ڇي؛ ”جارا ڏيوڻا، مين کاوڻا!“ (ساهتي، پهاکو)
107. ڦهيا اهي، جيڪي ڦاٽي مئا. (سنڌ، چوڻي)
108. ڪارا گهڻا پر ڪارنهن ڪنهن ڪنهن جي لهي. (سرو، پهاکو)
109. ڪاهل جي قبر به پيا والاري ٿا وڃن. (سنڌ، چوڻي)
110. ڪٿو ڪٿي جو پاءُ آهي. (پشتو، پهاکو)
111. ڪٿي نه منهن، ڪٿي جي ڏٺين منهن. (سرو، پهاکو)
112. ڪم ڪٿو ڪجي ته به هٿ مضبوط وجهجن. (لاڙ، چوڻي)
113. ڪنيءَ رن جا ٻار، ٿورا تيئن چڱا. (سنڌ، چوڻي)
114. ڪاڻي ڪڇي، اونڌا طبابخ. (سنڌ، پهاکو)
115. ڪيتي، سِرَ سِيٽي (سنڌ، چوڻي)
116. ڳيان ڌيان آهي اُتي، جتي آهي جتي. (هندي، پهاکو)
117. گهڻو ڌارجي ان لاءِ، هٿان چري ڪپاه. (هندي، پهاکو)
118. گهر ۾ ڪنهن جو به قدر نه ٿو ٿئي. (اردو، پهاکو)
119. گهڻا پئسا، ٿورن پئسن کي ڪمائيندا آهن. (واپاري، چوڻي)
120. ڳالهين سنڊيون ڳالهيون، ٽڪي سنڌا موٽ. (سنڌ، پهاکو)
121. لالچ ڇڏڻ سان عزت ملي ٿي. (هندي، چوڻي)
122. لالچ، ڪتن سان گڏ ڪارائي. (سنڌ، چوڻي)
123. لڪ ڪٽيا ڏومٽيءَ، جي ڏور سلامت آيو. (هندي، پهاکو)
124. لوييءَ سنڊي راڄ ۾، نوڳي مري نه بک. (سنڌ، چوڻي)
125. ماڻ ڏاڍي مٺي آهي. (سنڌ، چوڻي)
126. مالڪ وڃن ٻيڙيءَ چڙهيا، شاهد وڃن غوطا کائيندا. (هندي، پهاکو)
127. مرشد لاءِ دال، ته خليفن لاءِ خال. (سنڌ، پهاکو)

128. مڙس بنا ويهون ڪير نه ڪري. (سنڌ، چوڻي)
129. مفت جو شراب، قاضيءَ کي به حلال. (سنڌ، پهاکو)
130. مُنڊيل هٿن سان، وڙهي ڪين سگهيو. (ڪوهستان، پهاکو)
131. موت جي منهن ۾ ويڙ لاءِ به حوصلو ڪپي. (سنڌ، چوڻي)
132. موت، نه وقت ڏسندو آهي نه هنڌ. (سنڌ، چوڻي)
133. مٽي ڪتي، پرڇهه نه وڃائجي. (سنڌ، پهاکو)
134. نه اڳلا نه پڇلا، مال کاڳيا وڇلا. (سرائڪي، پهاکو)
135. نه اڳلا نه پڇلا، واه جا وڇلا. (سرائڪي، پهاکو)
136. نه پرڻ ۾ پاڻي ايندو، نه ئي ڌوڙ ڏاڻيون وٽيون. (ساهتي، پهاکو)
137. نر ننگو، ناري لڄ. (چوڻي)
138. نقصان پوڻ کان پوءِ نصيحت ڪرڻ، ڪهڙي ڪم جي؟ (فارسي، پهاکو)
139. نڪمو، پڪيءَ پير هيٺان به بک مري. (سنڌ، پهاکو)
140. نوٽن جي پٽ ٺهراڻ سولي، سرن جي اولي. (سرو، چوڻي)
141. واڻڪو ٻار به نفعي جي لالچ ۾ ڌڪ کائيندو آهي. (هندي، چوڻي)
142. واڻيا ٿڪجن ته مٽي ڪين. (ساهتي، چوڻي)
143. ويججي شادي شهيد تي ته ٿورو نه ٿڃجي لونگ فقير تي. (سرو، پهاکو)
144. وڏن آئي، ننڍا وسريو وڃن. (سنڌ، چوڻي)
145. وَرُ ته پهريون وَرُ، ٻيو آهي ڪارنهن جو نڪرُ. (ساهتي، چوڻي)
146. وَرَ راج، ٻَر راج، پُٺ راج، مِيچ راج. (پنجابي، چوڻي)
147. وڻ وڻ ڪي، اڳهاڙ نه ڏيکاربي (سنڌ / ساهتي، چوڻي)
148. هارئي کان پيتو پلو. (هندي، پهاکو)
149. هڃئي وانڌڪائي ته وڃ وڏيراڻي اوطاق. (سرو، چوڻي/پهاکو)
150. هر ڪنهن جي ڪاميابيءَ لاءِ، ڪانه ڪا وات آهي. (هندي، چوڻي)
151. هر ڪو دولت سان محبت ڪري ٿو. (ساهتي، چوڻي)
152. هر ڳالهه جي مصلحت، خدا تعاليٰ ٿو ڄاڻي. (ساهتي، چوڻي)
153. يارن سان پنڀئون نه ڪجي. (لاڙ، پهاکو)
154. يارن سان ڪهڙا ليڪا؟ (سنڌ، چوڻي)